

# The Gospel of David

Bishop Thomas Valpy French

Injil-i-Daud

انجیل داؤد  
بشپ تھامس والپی فرینچ



1877

# Injil-i-Daud

The Gospel of David

By

**Bishop Thomas Valpy French**


A treatise on the messianic prophecies of Pslams,  
With special refrence to Muslim's Objections.

انجیل داؤد  
مصنف  
لارڈ بشپ فرینچ صاحب

پنجاب رلیجیوں بک سوسائٹی کی طرف سے شائع ہوئی

اور لوڈیانہ مشن پریس میں پادری ویری صاحب کے اہتمام سے چھپی

۱۸۷۷ء



## **Bishop Thomas Valpy French**

(1 January 1825 – 14 May 1891)

# فہرست مضامین

صفحہ نمبر	مضامین	ابواب
	دیباچہ	
	در بیان آنکہ جملہ کلام الہی در مسیح منتهی میشود و گویا مجموعہ اناجیل است	باب اول
	در بیان آل اصطلاحات زبور کہ بر نجات و حیات بخش خداوند مسیح صاف و صریح دلالت میکنند	باب دوم
	در بیان حقیقت گناہ و قبیح و مذموم بودنش	باب سوم
	در بیان آل مخلص عالمین و سلطان السلاطین کہ از نسل داؤدی مجسم شدنی بود	باب چهارم
	در بیان آل مضمون کہ بادشاہت مذکور کہ اجرائیش از جانب داؤد بسوئے خداوند مسیح است بغایت شرف و جلال خواهد رسید و تا مدتہ در حالت خواری و ذلت و قلت و در دو خواهد کرد	باب پنجم
	در بیان پیشین گوئی ہائے مزامیر شریف در باب برخاستن خداوند مسیح از مردگان و صعود کردنش از ہمگی آسمانہا	باب ششم
	در بیان آل معنی کہ بادشاہت رب تعالیٰ فی الحال در عالم شہود کدام است و چه صورت مے بند و در عالم مستقبل چه حال و کدام صورتش خواهد شد	باب ہفتم
	در بیان آل مزامیر کہ باختصاص تمام بر ملکوت رب تعالیٰ و خداوند مسیح شہادت صاف و صریح در آہا یافتہ میشود	باب ہشتم
	در بیان آل علامتہا کہ در وقت عاقبت یعنی در وقت اختتام و تکمیل سلطنت حق تعالیٰ پدید و نمودار خواہند شد	باب نہم
	در باب فضائل شرع و خصوصاً در جواب آل مسئلہ کہ چه طور آن شرع قابل متروکیت است و بکدام حیثیت و اعتبار متروکتیش علی الدوام محال و بعید از قیاس است	باب دہم
	در بعض امثال و عبارات و مضامین کلام اللہ و خصوصاً در بعض حواس و خواص کہ در کتب الہی سوئے رب تعالیٰ اطلاق کردہ شدہ اند کہ از آہانزد بعض معترضان نقص و قصور در شان او تعالیٰ لازم مے آید	باب یازدہم
	در باب نسخ و تحریف	باب دوازدهم



	<p>در باب آل شهادت که اجماع عامه مومنین و مجتهدانش که خلفائِ سل اند بر معتبری و صحت و وثاقت کتب مقدسه از اعمال و اقوال و تصنیفات خود در پیش گذرانیده اند</p>	<p>باب سیزدهم</p>
	<p>در بیان بعضی اقسام و انواع الیام ربانی که بر مصنفان کتب مقدسه یعنی رسل و انبیا بمقتضای مضامین و مقاصد احکام و اقوال الی نازل شدند</p>	<p>باب چهاردهم</p>
	<p>در باب بعضی وزنی نقلیات که مستلزم و مستدل بر الوهیت و معبودیت خداوند مسیح میباشد</p>	<p>باب پانزدهم</p>

عُذْرُ الْمُدَّعِي

## دیباچہ

ہزار ہزار شکر ہے اُس قادرِ مطلق خدا کے لئے جس نے اپنے حقیقی دوستوں اور خواصوں (خواص کی جمع۔ بڑے لوگ۔ ہم صحبت) کو یہ مرتبہ اور شرف مرحمت (رحم۔ مہربانی) و عنایت فرمایا ہے کہ اُن کا بدن بھی ماسوائے روح کے روحِ حق کی جائے سکونت اور خدا کی عبادت گاہ ہو۔ اور اس عبادت خانہ الہی میں باقی تمام اعضا کا امام اور مقتدا (پیشوا) زبان ہوتی ہے کہ بلا ناغہ دعا و سوال اور حمد و ستائش کا نذرانہ انسان کے **شفقتین** سے صادر ہو کر رب تعالیٰ کے حضور میں گزارا جائے۔ بموجب فرمانے داؤد نبی کے کہ ”میری دعا تیرے حضور بخور کی مانند ہو اور میرا ہاتھ اٹھانا شام کی قربانی کی مانند“ (زبور ۱۴۱:۲)۔ پس کلیسیائے عامہ خواہ یہودیوں کی ہو، خواہ مسیحیوں کی اس اقرار پر متفق ہے کہ حمد و ستائش کا قرض بالغرض ادا کرنے میں گو (ہر چند۔ اگرچہ۔ بالفرض) امام الایمہ حضرت داؤد ہیں۔ بانقدر کہ اگر کوئی شخص اس عمدہ اور فرشتگانہ خدمت کا نمونہ اور نشان ڈھونڈھے تو مزامیر داؤد میں اُس کا مطلب اور مراد بخوبی برآئے۔ ہاں بلکہ ساکنان آسمان اور زمیں کی عبادت اسی مزامیر داؤد میں موافقت اور مراقت (باہمی میل جول) اور خوش اتفاقی سے ملتی ہے اور آپ داؤد بھی قبل از وفات اور منتقل ہونے اس عالم فانی سے اس بات کی خاص تقریر کرتا ہے کہ حق تعالیٰ کی رُوح کے اللہام سے میں اس عہدہ پر وقف اور متعین کیا گیا ہوں۔ سموئیل کی کتاب میں یوں مر قوم ہے ”داؤد کی آخری باتیں یہ ہیں۔ داؤد بن سسی کہتا ہے۔ یعنی یہ اُس شخص کا کلام ہے جو سرفراز کیا گیا اور یعقوب کے خدا کا مسُوح اور اسرائیل کا شیرین نغمہ ساز ہے۔ خداوند کی رُوح نے میری معرفت کلام کیا اور اُس کا سخن میری زبان پر تھا“ (۲۔ سموئیل ۲۳:۱-۲)۔ ایک عمدہ مشہور معلم نے مزامیر افضل داؤد کا اجمالاً یہ بیان کہا کہ:

”ایک بھی علم ضرور نہیں جسے خلق اللہ مزامیر داؤد سے نہیں نکال سکتی۔ جو حیات خدا میں کوتاہ عمر اور طفل (بچے) ہیں، وہ بھی اس کتاب کے اندر علم الہی کی ابتدا اور مقدمات کو باسانی تمام حاصل کر سکتے ہیں اور جو خدا کی راہ میں کچھ آگے چل نکلے ہیں، اُن کو بڑی ترقی اور تقویت دستیاب ہوتی ہے۔ ہاں بلکہ وہ بھی جو آدروں کی نسبت موصل (پہنچانے والا) بکمال ہیں، یہاں بڑی چنگلی اور استقامت کے وسائل پاتے ہیں۔ اگر تم پہلوانوں کا حوصلہ یا ہمت اعلیٰ طلب کرو اور ایسی عدالت اور راستی جو بغایت تمام پہنچی ہو اور مزاج سنجیدہ اور معتدل اور میانہ روی اور تمام وقت کی دانائی اور بے ریب و بے ریا تو بہ کاری اور صبوری (صبر) کا استقرا (قائم ہونا۔ قرار پکڑنا) تو مزامیر داؤد سے یہ سب فضائل مطوبہ اور اوصاف مرغوبہ غایت و نہایت تک مل سکتے ہیں۔ اگر ہم اور آپ خدا کے اسرار غائبہ کی طرف توجہ کر کے خواہ اُس کے ہیبت ناک قہر کا ذکر کریں، خواہ اُس کی تسلی بخش رحمت کا بیان کریں یا اُس کے فضل اور اُلفت کے حُسن و جمال کا اعلان ہو۔ یا اس جہان میں پروردگار کے افعال کا تجسس اور تفحص (جستجو) ہو، خواہ موعود (وعدہ کی ہوئی) میراث کا جو اُس جہان میں مقدس لوگوں

کے لئے تیار ہے۔ ہاں بلکہ سب خُرمی اور خیریت جس قدر علم اور عمل اور قبضے کے اندر آسکتیں، سب کی سب اُس منبع اور معدن (کان) آسمانی سے بے شک حاصل ہو سکتی ہیں۔ جتنے امراض اور غموم و ہوموم (افسردگی، رنج) سے آدم زاد عاجز ہیں، اتنے ہی مرہم اور معالجے اس خزانہء نفائس (نفسیہ کی جمع۔ نفیس چیزیں) میں سے آسانی مل سکتے ہیں۔“

ایک معلم صاحب عز و قار نے کتاب مزامیر کی پیشین گوئیوں کی بابت یوں فرمایا ہے کہ:

”جاننا چاہیے کہ داؤد کے زبوروں میں بعض تھوڑی (کچھ) ایسی پیشین گوئیاں ہیں کہ بلا واسطہ مسیح کی طرف منسوب ہو سکتی ہیں۔ بغیر ازاں کہ خداوند مسیح پر اطلاق کریں تو بالکل اور سراسر بے مطلب اور بے معنی گویا پوست بے مغز ہیں۔ پر واضح ہو کہ آج بہت زبوروں میں ایسا حال ہے کہ وہ مضمون اوّل اور مضمون ثانی بھی رکھتے ہیں، یعنی مضمون حقیقی اور عالی۔“

اس امر مذکور کا جو ہم نے بیان کیا اصل اور خاص مطلب یہ ہے کہ انبیاء، اولیاء اور سلاطین زمانہء سلف اپنے مراتب اور منازل اور عمر کے اہم ترین احوال اور اعمال میں خصوصاً اپنی اوقات پستی اور بلندی میں تصاویر اور تشابہ (مشابہت۔ مطابقت) کی راہ سے اُس آنے والے کی طرف اشارہ کرتے تھے کہ وہ خاندان الہی کا سر ہے اور اولوالعزم (عالی حوصلہ) پیغمبر اور کاہن حقیقی اور بادشاہ جاودانی ہو گا۔ اس امر میں وہ شخص باعث حیرت اور تعجب کا نہ پائے گا، جو غور اور تامل کرے گا کہ جس روح کے الہام سے زبور تصنیف کئے گئے اسی نے احوال مذکور فیہ (ایسی بات جس پر اعتراض ہو) کی پیش بینی اور پیش انظامی فرمائی اور بلحاظ اس مضمون الہامی اور روحانی کے کتب الہی کل عالم کے باقی مکتوبات سے اس قدر متفرق ہیں جس قدر ماجرے اور واقعات مندرجہ فیہ باقی ہر قسم کے واقعات سے ممتاز ہیں اور اُن کے مصنف بھی باقی سب مصنفوں پر سبقت اور تفصیل رکھتے ہیں۔ اور اس امر یعنی مضمون اول اور ثانی کے کسی نبوت پر اطلاق کرنے کی ایک یہ شرط ہے کہ وہ آیات متعددہ کے شمار میں ہو، جو باہم سلسلہ بندی سے قرین (نزدیک۔ ملحق) اور مُقارن (قریب) ہوں اور سب ایک ہی حد نظر اور منظر میں منتهی (انتہا کو پہنچا ہوا۔ مکمل) ہوں۔ چنانچہ کلام اللہ سے بخوبی صاف معلوم ہوتا ہے کہ انبیاء کی پیشین گوئیوں میں جو تدابیر بیان ہوتی ہیں وہ ایسی کَلِمَاتٌ (کل۔ لی۔ لی۔ تی۔ تن = پورے طور پر) ہیں کہ جن کے اجزاء خوش مرتب اور منظم ہیں، جیسے کہ مینا کاری میں سنگ رنگین اور جواہرات سرخ و سبز ملتے ہیں۔ اسی طرح جن مزامیر داؤد میں داؤد کے احوال اور افعال مذکور ہیں، اُن کے لفظی اور ظاہری معنی میں داؤد ہی نظر آتا ہے، مگر حقیقی معنوں سے خود مسیح ہی مراد ہے۔ مثلاً جب داؤد اپنا حال بتاتا ہے کہ میں مفت مقہور (جس پر غصہ ہو، جس پر قہر ہو) اور مظلوم ہوں اور مورد لعن طعن ہوں اور جن جُرموں کا میں اصلاً اور ہر گز مر تکب نہ تھا، اُن کا مجرم ٹھہرا اور میں اُن کے سبب سزا بھی اٹھاتا ہوں جن کا تصور تک بھی مکر وہ جانتا ہوں اور ہر چند کہ میری جان تنگیوں اور تلخیوں اور رنجوریوں (بہاریوں) میں غرق ہوتی ہے، تو بھی اِس میرے توکل اور توقع میں جو خدا پر ہے ذرا بھی خلل نہیں آتا اور نہ میں اپنا تیقن (یقین) کلام الہی سے چھوڑتا ہوں۔ بلکہ صرف اسی کے مختلف لڈائز اور نفائس سے میری تسلی ہے اور کہ کس طرح بلاناغہ غصہ و راور کینہ خواہ اور غنیم میرے درپے ہو کر دھاوا کرتے ہیں۔ یہاں تک کہ میں ستم اور تَحَدّی (ظلم۔ ستم) سے قدرے بھی آرام اور تخفیف (آفاقہ) نہیں پاتا۔ (جن ستم گروں کے شمار میں مسیٰ دوئیگ اور ابی سلوم واخیتل

مشہور و معروف ہیں) اور خلاف اُمید و قیاس اُن کی خفت (خجالت - ندامت) اور اپنی سر بلندی اور ملکوت (بادشاہی - سلطنت) جلالی کی پیش گوئیاں فرماتا ہے تو ان میں اور انہیں کی مانند دیگر امورات کے آئینہ میں داؤد حقیقی یعنی خداوند مسیح کی حقیقت حال منعکس ہوتی ہے۔ یعنی مسیح کا الم و اندوہ (رنج و غم) اور اپنے باپ کی انقیاد (تابع ہونا - مطیع ہونا) اور فرماں برداری کرنا اور اپنے قاتلوں کی بے انصافی اور خیانت اور اُن دونوں کے انجام اور عاقبت کی پیشین گوئی۔ ان میں متصنّفین (مندرج - شامل) ہے کہ وہ غنیم تور سوا اور پشیمان اور آپ تخت نشین اور متجلی (آشکارا) ہوگا۔

پھر ایسے زبور بھی ہوتے ہیں جن کے مضامین اور ہی طرح کے ہیں کہ گویا آسمان کھل گیا۔ خدا تعالیٰ اپنے مظلوموں کی دست گیری اور پشت پناہی کے لئے اُتر ہے۔ گویا بادِ سموم (بہت گرم ہوا) اور زلزلۃ الارض اور برق و رعد اور ابرِ سیاہ بادشاہِ اعلیٰ کے مرکبوں (مرکب = وہ شے جس پر سوار ہوں - سواری) کو گھیر لیتے ہیں اور سر کوہ (پہاڑ کی چوٹی) سے دُخان (دُھواں - بھاپ) عظیم اُٹھتے ہیں۔ سخت سخت کوہ سوختہ (جلا ہوا - جاذب) گداختہ (پگھلا ہوا) ہوتے ہیں۔ دریائے عظیم موج زن اور بُنبان (ہلتا ہوا - لرزاں) ہوتے ہیں۔ کینہ و راور غنیموں کے منصوبے خس و خاشاک (کوڑا کرکٹ) کی مانند اڑائے جاتے ہیں۔ مسیح کا پیش دواں اور مشابہ خاص یعنی داؤد تختِ اعلیٰ پر جلوس فرما کر حدود سلطنت کو بڑھاتا ہے۔ اللہ کے عبادت خانہ کو بتی (تیار - بنی ہوئی) اور معمور کرنے کی تجویز کرتا ہے اور شہرِ یروشلیم بادشاہِ عظیم کی حضوری سے رونق پذیر اور سب قوموں اور قبیلوں میں معروف ہو جاتا ہے۔

پس ان سب احوال کا تعلق اور اتفاق خداوند مسیح کے بعث و صعود اور ملکوت کے ساتھ اس دیاچہ کے اندر بیان و عیاں کرنا کیا ضروری ہے۔ ان شاء اللہ تعالیٰ ذیل میں ان کو مفصل بیان کریں گے۔ **الإجمالاً (لیکن مختصراً) ہم یہاں پر اتنا کہہ سکتے ہیں کہ حضرت داؤد کے زبوروں میں خدا تعالیٰ آپ ہی ایسا صاف و صریح اور قریب اور زندہ نظر آتا ہے کہ ہم نے گویا پچشم خود اُس کا مشاہدہ کیا ہے اور اپنے دُکھ اور رنج و عذاب کا ایسا علاج اور معالجہ پایا کہ گویا مہلک سانپ کے زہر سے ہم فضل الہی سے شفا یاب ہو گئے اور ضعیفی سے تقویت اور تاریکی سے روشنی پائی۔ خدا ہم پر فضل بخشے کہ ہم ان باتوں پر بخوبی دل لگا کر اچھی طرح اُن کو فہم میں لائیں۔ مسیح کے وسیلے سے، آمین!**

## باب اول

### در بیان آنکہ جملہ کلام الہی در مسیح منتہی میشود و گویا مجموعہ اناجیل است

بعض اشخاص ناخواندہ اور سفاقت (کمینہ پن۔ حماقت) والوں کا یہ خام خیال ہے کہ دین عیسوی کے رسائل عقائد اور شارحین (شارح کی جمع، کھول کر بیان کرنے والا، شرح لکھنے والا) کی کتابوں میں جتنی باتیں تحریر اور تسطیر (سطر بندی کرنا۔ لکھنا) ہوتی ہیں۔ مثلاً خداوند مسیح کے مجسم ہونے کی بابت اور آدم زاد کے عوض ہزار ہارنج اٹھانے اور شیطان سے ممتحن ہونے اور موردمزاح (جس کا مذاق اڑایا جائے) اور مسخرہ پن کی بابت اور مظلوم اور متروک ہونے اور عالم آرواح کے ڈرود (صلوات۔ رحمت۔ شہادش۔ استغفار۔ تعریف۔ دعا۔ سلام) کرنے کی بابت اور مردوں سے جی اٹھنے اور سب آسمانوں سے بالا تر صعود کرنے اور خدا تعالیٰ کے دست راست پر نشست کرنے کے حق میں جتنی باتیں بصراحت (کھلم کھلا) تمام لکھی ہوئی ہیں، یہ سب اور انہیں کی مانند مسیح کی عمر کے باقی امور واقعی صرف انجیل ہی میں مذکور اور مبین (بیان کیا گیا) ہیں۔ **از آرزو** کہ حضرت داؤد، یسعیاہ، حزقی ایل، دانی ایل، زکریاہ اور مابقی (بقیہ) انبیاء واقعات آئندہ کے علم و فہم سے محروم تھے اور اس قدیمی عہد و میثاق سے جس کے ذریعہ سے خدا تعالیٰ سب کائنات پست و بالا پر اپنے فضل اور حکمت گونا گوں (طرح طرح کی) کو منکشف اور نمودار کرنا چاہتا تھا، بالکل ناواقف اور بے اطلاع تھے؟ حالانکہ کل اصحاب معرفت اور فہمید پر ظاہر و آشکارا ہے کہ بمشکل ایک امر ان واقعات سے ملے گا۔ جو حضرت موسیٰ کی توریث میں مشابہت سے بیان و عیاں نہیں ہوتا۔ اور بعد از زمان موسیٰ، نبیوں اور پیغمبروں کے صحائف صغیر و کبیر میں نہ بطور کلمات مجازی اور تشبیہات کے بلکہ بصفائی و سلامت تمام یہ سب احوال اس قدر منکشف اور مبین ہوتے چلے آتے تھے کہ اہل ایمان کے لئے جو پُشت در پُشت نور اور تاریکی کے سخت جنگ و جدال پر سپاہ گری میں مصروف اور متعین تھے۔ وہ پیشین گوئیاں اُن شخصوں کی دل جمعی کے لئے نجات و سلامتی کا مقرر (قرار) کیا گیا۔ بلاشبہ۔ یقیناً) وسیلہ اور خستہ اور شکستہ دلوں کا معالجہ تھیں۔

اسی طرح حضرت سلیمان کے اس مشہور قول کا ثبوت ہو گیا کہ ”صادقوں کی راہ نور سحر کی مانند ہے جس کی روشنی دوپہر تک بڑھتی ہی جاتی ہے“ (مثال ۴: ۱۸)۔ ہاں بلکہ فی التحقیق کل کلام اللہ ایک انجیل ہے اور وہ سب واقعات مندرجہ فیہ (جو درج کیے گئے ہیں) جن کا بیان جاہل لوگ اور بے تمیز محض قصہ اور فسانہ جانتے ہیں، اُن کی مثال مانند کھیت کے ہے جس میں خدا تعالیٰ نے بذریعہ اپنے انبیاء کے اپنی آئندہ بادشاہت کا تخم بویا ہے۔ چنانچہ خدا کی مملکت صرف عالم غیب ہی میں قرار نہیں پکڑتی، بلکہ عالم شہود اور ظہور میں بھی اور اُس کا اشتہار صرف خدا تعالیٰ کے کلمات اور اقوال سے نہیں، بلکہ اُس کے افعال اور اُس کی رعایت اور پروردگاری سے بھی جو آجہانی مملکت اور سیاست میں اور باقی مہمات عالم کے انتظام میں نظر آتی ہے، گوش گزار ہوتا ہے۔ از آرزو کہ انسان کے جسم میں ہڈیاں گوشت، خون اور کھال سے ملبس ہوتی ہیں۔ اسی طرح خدا کا علم اُس کے عمل اور فعل میں عیاں و نمایاں ہوتا ہے اور ظاہری صورت قبول کرتا ہے اور مفید مسائل سے ثابت اور دل پذیر اور دل کش بھی ہو جاتا ہے۔ جس سبب سے حضرت داؤد بارہا تاکید اور تائید سے خدا کے مقدسوں کا یہ فرض بتاتے ہیں کہ نہ صرف خدا کے اقوال مبارک کا تذکرہ کریں، بلکہ اُس کے افعال اور



عجائب کا بھی۔ جن کے وقوع پر ختم و ثوق اور اعتبار کتب الہامیہ موقوف ہے اور جن کی طرف ہزار ہا اشارات کتب قدیم سے کتب اخیر تک نقل کئے گئے ہیں۔ ہاں بلکہ محمدی بھی مجبوراً اور بے اختیاری سے آپ ہی اقرار کریں گے کہ جتنے قصص اُن کے فرقان میں منقول یا اشارتاً اور کنایہً مذکور ہیں، وہ سب عہد عتیق کے قصہ جات پر قائم اور منحصر ہیں۔ غیر از (علاوہ ازیں۔ بجز اس کے) آنکہ ادیان یہود کے بے سرو پا (جس کا کوئی سر پیر نہ ہو۔ جھوٹ) فسانوں سے منتخب ہوئے۔ حاصل کلام کل کلام اللہ گویا مجموعہء اناجیل بلکہ مسیح میں منتہی ہو کر ایک انجیل ہے۔

چنانچہ حضرت موسیٰ کی کتاب خدائے تعالیٰ کی حکمت بے پایاں (بے حد) اور روح القدس کی توفیق اور اُس کی پیش دانی سے ایک ایسا مرآت (شیشہ) ہے جس میں ہر فرد مومن نے اپنے نفس کا عیب اور ستر باطنی اور موروثی تباہ حالی اور موروثی حاجتوں کا عکس دیکھا اور اُن حاجتوں کے رفع کرنے کے مقرر علاج اور تدارک کی تھوڑی بہت پیش فہمی اور سمجھ حاصل کی اور پینائی پائی۔ اور انبیاء کی خاص رونق اور اُن کے قصوں کا عمدہ نفع یہ نہیں ہے کہ اچھی نصیحتوں اور نمونوں سے حق جو یوں کو فضائل کی ترغیب اور **رزائل** سے عبرت نمائی اور ممانعت کُلی کرتے ہیں، بلکہ یہ کہ وہ سب خدا کے ملکوت کے پیش دواں اور پیش گو ہیں اور اس خانہ الہی کی جو خود مسیح ہے ایک بنیاد ہیں۔ بموجب اس نوشتہ کے کہ ”اور (تم) رسولوں اور نبیوں کی نیو پر جس کے کونے کے سرے کا پتھر خود مسیح یسوع ہے تعمیر کئے گئے ہو۔ اسی میں ہر ایک عمارت مل ملا کر خداوند میں ایک پاک مقدر بنا جاتا ہے“ **(انسیوں ۲: ۲۰، ۲۱)۔** پھر پطرس رسول بھی اس اصل کا شاہد ہے ”اُس کے یعنی آدمیوں کے رُڈ کئے ہوئے پر خدا کے چُنے ہوئے اور قیمتی زندہ پتھر (خداوند یسوع مسیح) کے پاس آکر۔ تم بھی زندہ پتھروں کی طرح روحانی گھر بنتے جاتے ہو۔۔۔“ **(۱۔ پطرس ۲: ۴، ۵)۔**

اور بموجب اس ابتدائی تفسیر کے آپ جان لیں کہ وہ حمد و ستائش جو مزامیر داؤد کا گویا نفس اور عین جان ہے، وہ عام حمد و ستائش نہیں ہے۔ پر اس حمد و ستائش کا مرکز اور مدار وہ اوصاف الہی ہیں جو گمراہوں کے رجوع کرانے میں اور خطاکاروں کے تصدیق کرنے میں اور شکستہ حال لوگوں کے نجات و سلامت کے وارث کرنے میں خداوند مسیح کے ذریعہ اور طفیل سے ظاہر ہوئے ہیں۔ چنانچہ مکاشفہ کی کتاب میں مرقوم ہے کہ ”۔۔۔ یسوع کی گواہی نبوت کی روح ہے“ **(مکاشفہ ۱۹: ۱۰)۔** یعنی گویا کتب انبیاء کے باقی مطالب اور مقاصد ان کا جسم ہے اور مسیح کی گواہی اُن کی روح ہے۔

اس رسالہ کی ابتدا میں مصنف کا یہ ارادہ ہے کہ باقی کتب منزلہ کے دلائل خصوصاً مزامیر داؤد کی شہادت کو جو خداوند مسیح کے منازل اور مراتب پر اور اُس کی علویت (بلندی۔ رفعت) اور ذلت دونوں پر حضرت داؤد کی طرف سے دی گئی ہے، علیحدہ کر کے اُس کی کیفیت بالتخصیص اور بالتحقق ان شاء اللہ بیان کرے۔ یقین ہے کہ خداوند نے بارہا اس شہادت کو اپنی طرف عائد اور منسوب کیا اور اپنے محرمان اسرار (محرمان اسرار) پوشیدہ باتوں کا جاننے والا) میں جیسے حضرت موسیٰ اور حضرت ابراہیم کو ویسے ہی حضرت داؤد کو بھی شمار کیا۔ مثلاً جب خداوند مسیح مبارک نے یہود کے رئیسوں اور اصحاب شرع اور فقیہوں کے روبرو اپنی ذات اور صفات الہی پر دعویٰ کرنا مناسب جانا اور اُس کو کتب الہی سے ثابت کرنا مناسب سمجھا (کیونکہ اُس کی عمر مبارک کے ہر ایک احوال کا ایک معیاد اور وقت معین تھا جس میں ان امور مذکورہ کا اظہار کرنا ضروری تھا) تو بتصدیق اور بتائید اس دعویٰ کے **(زبور ۱۱۰: ۱) کو نقل کر کے حضرت داؤد کی گواہی سے اُن معترضوں کو نجل اور لاجواب کیا۔**

اور پھر دوسرے وقت کا ذکر ہے جب خداوند پہلی بار عید فح کی رسومات ادا کرنے کے لئے بیت المقدس کی طرف تشریف فرما ہوا تھا اور کوہ زیتون کی چڑھائی پر پہنچا تھا۔ جس کی چوٹی سے یروشلیم کی سب عمارتیں اور خصوصاً ہیکل مقدس کی رونق اور اُس کی زیب و زینت و جمال یک لخت نظر آیا تو یہ



امر اُس وقت واقع ہوا کہ یہودیوں کی کل جماعت بے اختیار گویا روح القدس کی تحریک ناگہانی سے جوش و جنبش زدہ ہو کر تمام دیکھے اور سُنے ہوئے عجائبات کے سبب بڑی بلند آواز سے شادمانی اور شکر گزاری کے گیت گانے لگی۔ اور معاً (ساتھ) مزامیر داؤد سے بعض ایسی پیش گوئیاں یک دلی سے زبان پر لائی کہ جو اُس زمانے کی اہل اُمت کے حرکات دلی کے ظاہر اور آشکارا کرنے کے لئے خدا کی ارادت قدیمی سے مقرر ہو گئی تھیں۔ یعنی (زبور ۱۱۸: ۲۵-۲۶) آیات سے اُنہوں نے یہ مضمون نقل کیا کہ ”ابن داؤد کو ہوشعنا۔ مبارک ہے وہ جو خداوند کے نام پر آتا ہے۔ عالم بالا پر ہوشعنا“ (متی ۲۱: ۹)۔ اس ماجرے سے ثابت ہے کہ اس قوم یہود میں جو خدا کے وعدے اور میثاق کے خاص وارث بر گزیدہ تھے، یہ امید اور انتظاری بہ یقین تمام زمان بعد زمان اُتری چلی آتی تھی کہ داؤد کی پڑمردہ اصل سے ایک **زمانہ** یعنی ایک اصل جدید اور تازہ پھوٹ کر شکفتہ ہوگی۔ اور پھر **پیش از آنکہ** خداوند مسیح نے حضرت اعلیٰ کے تخت جلال کی طرف صعود فرمایا۔

ایک مرتبہ کل عہد عتیق کو تین جُزوں میں منقسم کر کے اور سب نبیوں کی پیشین گوئیاں اپنے میں انحصار کر کے یوں فرمایا کہ ”یہ میری وہ باتیں ہیں جو میں نے تم سے اُس وقت کہی تھیں جب تمہارے ساتھ تھا کہ ضرور ہے کہ جتنی باتیں موسیٰ کی توریت اور نبیوں کے صحیفوں اور زبور میں میری بابت لکھی ہیں پوری ہوں“ (لوقا ۲۴: ۴۴)۔ تو اب مصنف کا یہ ارادہ ہے کہ اُن تین بزرگ اور معتبر گواہوں میں سے دونوں کی گواہی پر محض اشارت و کنایہ لحاظ کر کے زبوروں کے نقلی دلائل کو بالشریح حتیٰ الوسع پیش کرے۔ جس مصدر الہی یعنی روح القدس نے انبیاء سلف کے ذریعہ سے اس تصویر کو کھینچا، وہی مدبر (بد نصیب) بھی تھا، جس نے اپنی حکمت بے پایاں سے اُس متصور الہیہ (خیال کیا گیا) کے احوال اور افعال کا ایسا انتظام اور بندوبست کیا کہ اُن میں نقشہ قدیمی کی پوری مطابقت اور موافقت ہو۔ چنانچہ اگر ہم کتب ثلاثہ کی گواہی تین حصوں میں تقسیم کریں تو ہر ایک فرد میں صاف مطابقت پائی جائے گی۔ اُن تینوں خدمتوں اور عہدوں سے جن کو خداوند نے اپنے ذمہ لے لیا تھا، زبوروں کی گواہی میں بالاختصاص (خصوصیت رکھنا) بادشاہت کی پیشین گوئی اور توریت کی گواہی میں کہانت کی اور شہادت انبیاء میں نبوت کی۔

پس ان تینوں میں سے شہادت زبور کو ہم نے علیحدہ کیا، اس سے مراد ہے کہ مسیح کی قدرت و فیروزی (کامیابی، رنگاری، فیروزے کے رنگ کاسبز) اور جلال شاہانہ پر جس سے بسبب نادانی اور کوتاہ اندیشی کے اکثر محمدی ناواقف ہیں، خاص غور اور ملاحظہ کرنے والوں کو اس کتاب کی طرف متوجہ کروں۔ ہر چند کہ انہیں زبوروں میں خداوند کی کہانت اور نبوت کے خواص اور فضائل کے بعض صاف اور موزوں دلائل نظر آتے ہیں اور یقین ہے کہ یہ سب تین عہدے اور مراتب اُس ازلی وعدہ اور میثاق میں درج ہیں، جسے خدائے قادر مطلق نے حضرت آدم کی عہد شکنی اور نافرمانی کے وقت سے لے کر مسیح کے تولد جسمی (جسمانی پیدائش) تک بذریعہ انبیاء کے آدم زاد کے ساتھ قائم فرمایا تھا۔ اور سب تدابیر اور تجاویز الہی درباب نجات و سلامت آدم زاد کا مدار اور مرکز یہی تھا۔ بانقدر کہ جو شخص اس اصل مبدع (شروع ہونے کی جگہ) تدبیر الہی سے چوک گیا ہو، تو وہ کلام الہی کی سیر کرنے میں ایسا کوتاہ شناس اور خوردہ بین ہے، جیسے دشت میں گور چشم (اندھا) بے راہ اور گم گشتہ آوارہ گردی کرتا ہو۔ قریب ہے کہ رسولوں اور نبیوں کے عالی کلمات ایسے آدمیوں کے لئے واہیات اور مہملت غیر انجیل (انحلال) = کسی مرکب شے کے عناصر ترکیبی کا الگ الگ ہونا کی صورت دکھائیں۔ چنانچہ اس حمد و ستائش کے اندر جو مزامیر داؤد میں بکثرت و فراوانی مل سکتی ہے، ایسے کون سے آسمان و صفات الہی ہیں جن کا اتنا

وَقَر (بڑائی، رتبہ) ہوتا ہے، جتنا اُن صفوں کا جو بولکالت اور بوساطت خداوند مسیح کے آدم زاد کی سلامتی کے لئے ظاہر و آشکارا ہو گئیں۔ اور اسی طرح تقریباً ہر وعظ و نصیحت اور کلام عبرت آمیز انبیاء کی یہی مراد اور انجام نظر آتا ہے۔ اور قوم یہود کے ہر ایک ابر آفت اور جور و جفائیں اسی آفتاب شفا کی امید سے سب انبیاء اپنے چراغ روشن کر کے ہر ایک خدا ترس اور طالب حق کی دست گیری اور خداوند کی طرف راہ نمائی فرمایا کرتے تھے۔

اور علیٰ ہذا القیاس (اسی قیاس پر) مبادی (مبدأ کی جمع۔ بنیادی باتیں) مذکورہ سے یہ نتیجہ صاف و صریح نکلتا ہے کہ وہ قدیمی و وثیقہ اور وعدہ جس سے حضرت خلیل اللہ مشرف تھے، غیر ممکن ہے کہ حضرت داؤد کی بعثت اور جلوس کے بعد منسوخ ہو گیا ہو۔ ہاں اگر بالفرض ممکن تھا کہ ایک مضمون کلمات اور اقوال الہی سے نسخ ہو سکتا ہے، تو بہر حال ممانعت خاص تردید اور نسخ توریت کی اس بُرہان قوی اور راسخ سے ثابت ہوتی ہے کہ حضرت داؤد بلا ناعد بہ بلاغت (فصح کلام) تمام توریت کا نام لے کر اُس کے اوصاف اور فضائل کی تعریف کرتے تھے۔ اور تارکین اور غافلین کو مورد غضب و عتاب بتاتے تھے۔ اور جتنی خلقت اُس کی طالب حقیقی اور تابع ہیں، اُن کو فضل اور برکت اور معرفت الہی کا وارث بتاتے تھے۔

اگر کوئی شخص کسی بات کے دلائل اور مسائل کو دیکھنا چاہتا ہے تو وہ شخص ان شاء اللہ (۱۹ اور ۱۱۹ زبوروں) سے پوری تسلی اور ارتقاع (بلندی) شک پائے گا۔ اور مزامیر داؤد کے اور بے شمار مطالب انہیں معنوں سے ہیں اور جس طرح حضرت داؤد توریت موسوی کی تحسین و تعریف کرتے ہیں، اسی طرح اُس عہد و وثیقہ سلف الہی کا جو توریت میں مبین ہے، بطور اشارہ اور تقریر موصفاً (صاف) کے شاہد بھی ہیں۔ مثلاً (زبور ۷۴ کی ۲۰ ویں آیت) میں حضرت موصوف باری تعالیٰ سے یوں سوال کرتے ہیں کہ ”(اے خداوند تو) اپنے عہد کا خیال فرما کیونکہ زمین کے تاریک مقام ظلم کے مسکنوں سے بھرے ہیں۔“ اور پھر (زبور ۵۰ آیت ۶ اور ۷) میں یوں مر قوم ہے ”کہ میرے مقدسوں کو میرے حضور جمع کرو جنہوں نے قربانی کے ذریعہ سے میرے ساتھ عہد باندھا ہے۔ اور آسمان اُس کی صداقت کا بیان کریں گے کیونکہ خدا آپ ہی انصاف کرنے والا ہے۔“ شاید کوئی معترض بطریق مناظرہ کے کہے کہ میری دانست اور فہمید میں آیات مذکورہ میں وہ عہد سلف نہیں ہے جو حق تعالیٰ نے خلیل اللہ کو مرحمت و عطا فرمایا ہے۔ بلکہ عہد جدید ہے، جو اس پہلے کے منسوخ ہونے کے بعد حضرت داؤد کے ساتھ منعقد تھا۔

تو اولاً جواب صریح اور قطعی یہ ہے کہ عہد مذکور حضرت داؤد کے ساتھ مخصوص بہ ذبائح و قربانی ہے جو عہد موسوی کی علامتیں بالتخصیص تھیں۔ چنانچہ اس میں مر قوم ہے کہ ”جنہوں نے قربانی کے ذریعہ سے میرے ساتھ عہد باندھا ہے،“ فقط۔

ثانیاً اس اعتراض کا یہ جواب ہے کہ اس عہد سابق ابراہیمی پر ایک یہ شرط ثابت ہے کہ اطاعت اُن احکام اور حفاظت اُن امور کی ہو جو توریت مبارک میں مستقمن (مندرج) تھے۔ بانقدر کہ جس نے اُن کا ایتقال (حکم ماننا) نہ کیا، بلکہ اُن سے غافل رہا، وہ شخص اور وہ امت اس میثاق کے لطف اور برکت موعود سے ساقط اور محروم ہونے والے تھے۔ بموجب اس شہادت حضرت داؤد کے ”لیکن خداوند کی شفقت اُس سے ڈرنے والوں پر ازل سے ابد تک اور اُس کی صداقت نسل در نسل ہے۔ یعنی اُن پر جو اُس کے عہد پر قائم رہتے ہیں اور اُس کے قوانین پر عمل کرنا یاد رکھتے ہیں“ (زبور ۱۰۳: ۱۰، ۱۷، ۱۸)۔ یعنی اُن اشخاص پر جو احکام توریت سے عمد او قصد امتجاوز نہیں ہوتے۔

ثالثاً جواب اس اعتراض کا یہ ہے کہ حضرت داؤد بارہا اُس عہد قدیمی کے ابدالاً باتک غیر متغیر اور غیر فانی ہونے پر شاہد ہیں۔ دیکھو اس عہد کی ابدیت کیا ہی صریحاً اور کلاً مشہود (ظاہر) ہے۔ ”اُس نے اپنے عہد کو ہمیشہ یاد رکھا۔ یعنی اُس کلام کو جو اُس نے ہزار پستوں کے لئے فرمایا۔ اسی عہد کو جو اُس نے ابراہام سے باندھا اور اُس قسم کو جو اُس نے اسحاق سے کھائی اور اُسی کو اُس نے یعقوب کے لئے آئین یعنی اسرائیل کے لئے ابدی عہد ٹھہرایا“ (زبور ۱۰۵: ۸-۱۰)۔ پس ابدیت اس عہد کی اور اسناد اور استقرار اس عہد و میثاق پر مستلزم (لازم) باس امر ہے کہ اصل میثاق ابراہیمی اور میثاق داؤدی فی الحقیقت دو نہیں، بلکہ ایک ہی ہے۔ اگرچہ اُن کے لفظوں اور صورتوں میں ذرا سا فرق بھی معلوم ہو، مگر اُن کا اصل مضمون متحد المعنی ہے اور دونوں کا انجام مسیح ہے اور دونوں میں اس خداوند کی ولادت جسمیہ، وفات اور بخت و صعود سے اشارہ ہے۔ اور ان دلائل نقلیہ کے بموجب مسلم حقیقی اور روشن ضمیر کے لئے مستحیل (محال) حیلہ جو ہے کہ وثیقہ موعود حضرت داؤد اور ابراہیم کو منسوخ اور رد نہ جانے یا تقدیر کہ اُن کے اصول کا غور و ملاحظہ اور مدت الاحکام کا انقیاد اپنے اوپر لازم نہ جانے۔

خلاصہ کلام یہ ہے کہ کل جماعت انبیاء اس عہد قدیم ابراہیمی کے وارث اور شاہد حال ہیں اور یہ بھی یقین ہے کہ سب مومنین اور اہل ایمان جو پاک انبیاء کی رفاقت میں قائم و دائم رہتے ہیں، سب اس عہد کی رفاقت میں بفضل الہی خداوند مسیح کی خاطر شامل ہوتے ہیں۔ چنانچہ دین الہی کے دو فرائض اور ضروری ہیں۔ اول، یہ کہ خدا تعالیٰ کی کبریائی کو بلاشبہ منظور کریں۔ دوم، خدا کی مرضی معروف اور مشہود پر قربان ہو جائیں۔ کیا ہی سعادت مند اور مبارک ہے۔ وہ ایمان دار جو آپ ہی اس رفاقت میں شریک ہو کر اور روح القدس کے ختم (مہر) اندرونی سے مختوم (مہر شدہ) ہو کر حضرت داؤد کو گویا اپنا امام جان کر بطور مقتدی کے وہ اقرار کر سکتا ہے جسے اُس مبارک نے قریب الانتقال جوش دلی سے کیا تھا کہ ”۔۔۔ اُس نے (خدا تعالیٰ) نے میرے ساتھ ایک دائمی عہد جس کی سب باتیں معین اور پایدار ہیں باندھا ہے کیونکہ یہی میری ساری نجات اور ساری مراد ہے“ (۲۔ سموئیل ۲۳: ۵)۔

رابعاً قابل غور و لحاظ ہے کہ ذکر یاہ بو الیسی (یوحنا اصطباغ کا باپ) اُس حمد و ستائش کے گیت میں جو خداوند مسیح کے تولد کے وقت روح کے اللام سے فرمایا تھا، صاف تاکید اس بات کی کرتا ہے کہ اس امر واقع یعنی تولد مسیح میں عہد ابراہیمی اور میثاق داؤدی پورا اور ایفا (وفا کرنا) ہو گیا۔ اور دونوں میثاقوں کا اتصال اور اتفاق خداوند مسیح میں آکر ہوا۔ اور یہ بھی کہ وہ فیض اور فضل الہی جن کا مجمع اور منتہی خود مسیح ہی تھا، صرف وہی برکات اور انعام تھے جو سب انبیاء خصوصاً حضرت ابراہیم اور داؤد پر موعود ہو گئے تھے۔ گویا محض تعمیل اُس علم کی تھی جو مقدسین سلف کو مرحمت فرمایا گیا۔ جیسے لوقا کی انجیل کے پہلے باب میں لکھا ہے کہ ”خداوند اسرائیل کے خدا کی حمد ہو کیونکہ اُس نے اپنی اُمت پر توجہ کر کے اُسے چھکارا دیا۔ اور اپنے خادم داؤد کے گھرانے میں ہمارے لئے نجات کا سینگ نکالا۔ جیسا اُس نے اپنے پاک

نبیوں کی زبانی کہا تھا جو کہ دُنیا کے شروع سے ہوتے آئے ہیں۔ یعنی ہم کو ہمارے دشمنوں سے اور سب کینہ رکھنے والوں کے ہاتھ سے نجات بخشی۔ تاکہ ہمارے باپ دادا پر رحم کرے اور اپنے پاک عہد کو یاد فرمائے۔ یعنی اُس قسم کو جو اُس نے ہمارے باپ ابرہام سے کھائی تھی، (لوقا: ۱۶: ۲۸-۷۳)۔ اور اسی سبب سے متی اپنی انجیل میں مسیح کے نسب نامہ کی فہرست کے شروع میں یہ لکھتا ہے کہ ”یسوع مسیح ابن داؤد ابن ابرہام“ (متی: ۱: ۱)۔ گویا تمام مطلب ان دونوں لفظوں پر موقوف ہے۔

عُذْرًا مَعًا

## باب دوم

### در بیان آلِ اصطلاحاتِ زبور کہ بر نجات و حیات بخش

#### خداوند مسیح صاف و صریح دلالت میکنند

پہلے باب سے تشریحاً معلوم ہو گیا کہ مزامیر داؤد اسی عہد قدیمی کی بنیاد پر جس کے حضرت ابراہیم اور اُس کی اولاد حقیقی وارث ہیں، مبنی اور منحصر ہے کہ وہ عہد و میثاقِ شرع موسوی کی رسموں اور سنتوں کے ساتھ راسخ رشتوں اور رابطوں سے وابستہ تھا اور اُس کے مقررہ عیدوں اور عہدوں اور قواعد خدمت و عبادت میں صراحتاً مشہور اور مشہور<sup>۱</sup> الیہ<sup>۱</sup> تھا۔ تا آنکہ در کہ جتنے سائے اُس میں پائے جاتے ہیں، اُن کا بدن حقیقی عین مسیح ہے۔ اور مرادوں اور مقصودوں کی تکمیل اور تنظیم (مکمل کرنا) مسیح کے افعال اور عمر کے احوال میں نظر آتی ہے۔ پر بالفعل توریت اور انجیل کے باہمی اتفاق اور اتصال (میل۔ ملاپ) سے قطع نظر کر کے ہمارا یہ ارادہ ہے کہ غور سے لحاظ کریں اور طالبانِ حق و نجات کو متوجہ کریں۔ زبور داؤدی کی اُن اصطلاحات پر جن میں صراحتاً اُس آئندہ نجات اور حیات بخش خداوند مسیح کی طرف اشارہ ہے اور جو اُس کے کمالات کے مظہر اور معرف بھی ہیں۔ مثلاً جب حضرت داؤد چاہتے تھے کہ اجمالاً اُن برکتوں اور نعمتوں کا مجمع جو مسیح کی آمد سے دستیاب ہونے والا تھا، پیش کریں تو وہ انہیں دو لفظوں میں منتہی اور مجمع کرتے ہیں۔ یعنی صداقت اور سلامت میں۔ اور بلاشبہ اس آئندہ منجی عالم کے نام و نشان میں سے انہیں دونوں کو اختیار کرنا نہایت واجب اور مستحسن (پسندیدہ۔ بہتر) تھا۔

ازاں جہت (اس سبب سے) کہ انسان کی حالت ان کے بغیر سخت تر اور تلخ تر تھی اور دونوں میں باقی سب برکتوں کا گویا تخم اور رُبدہ (کسی چیز کا بہترین حصہ) مبدا متضمن (شامل) ہے۔ اور ان دونوں فوائد کا ذکر مکرر۔ سہ کرر (بار بار۔ کئی مرتبہ) کلام میں داخل ہے، مگر ہر گز ان کا ذکر بایں طور و طریق نہیں ہے، جس سے ظاہر ہو کہ اُن ہر دو کی تحصیل پیغمبرِ زمان کی شفقت اور سفارش پر موقوف ہے۔ مگر ان کا تعلق اور الحاق تقریباً ہمیشہ اُس عہد سلف کے ساتھ ہے جو جنتِ عدن کے وعدہ سے شروع ہو کر اور میثاقِ ابراہیمی میں تصدیق اور تبسیط (تبسیط۔ پھیلاؤ۔ فراخی) پا کر اور صحف انبیاء میں اور بھی تشریح اور ترقی اور کشادگی حاصل کر کے آخر کو نسل موعود یعنی مسیح میں ایفا کو پہنچا۔ اس امر کے ثبوت میں ہم بعض آیات کو صحیفہء زبور سے نکال کر پیش کرتے ہیں جو قابلِ ملاحظہ و غور ہیں۔

۱۔ (م۔ ش۔ زن۔ ا۔ لیہ) وہ جس کی طرف اشارہ کیا گیا ہو۔ مذکور الصدر۔



**اولاً (زبور ۱ کی ۱۵ ویں آیت)** میں پاک نبی یوں فرماتا ہے ”میرا منہ تیری صداقت کا اور تیری نجات کا بیان دن بھر کروں گا“ (اصل زبان عبرانی میں لفظ ”صداقت“ (אֱמֶנֶת) اور ”تشوعات“ (אֲשֵׁרָה) ہے) کیونکہ مجھے اُن کا شمار معلوم نہیں۔ جاننا چاہیے کہ لفظ ”تشوعات“ اُس مصدر سے مشتق ہے جس سے لفظ مبارک ”یسوع“ نکلا ہے۔ پس اس آیت کے قرینے اور سیاق کلام سے آشکارا ہے کہ حضرت داؤد اپنے غنیموں اور کینہ و روں کے فن فریب سے ظلم اور لعن طعن اُٹھا کر باقی سب اُمیدوں اور علاجوں سے مایوس ہو کر سب دوستوں سے جدا ہو جاتے ہیں اور اسما اور صفات الہی کے تذکرہ اور حد و حساب کی طرف رجوع ہوتے ہیں۔ چنانچہ صرف اسی سے اطمینان اور دل جمعی پاتے ہیں۔ مگر خصوصاً انہیں دو صفتوں کی یاد کرتے ہیں کہ گویا بیباق فضل کے سب قواعد انہیں کے احاطے کے اندر مقید اور منحصر ہیں۔ اور وہ مرد خدا اسی زبور میں اپنے عزم بالجزم (پکارا دہ) کا معروض (عرض۔ گزارش) خلق اللہ کے روبرو کرتا ہے کہ میں اپنی کُن سالی (بڑھاپا) اور درازی عمر میں اپنے اہل زبان سے اس سلامت اور صداقت کی تشریح اور اشہاد (شہادت دینا) کرنے میں مشغول ہوں تاکہ پشت در پشت وہ شہادت متواتر از منہ خلف کے حوالہ کی جائے۔

**ثانیاً فضائل و فوائد مذکور (زبور ۷۲) کے جان و قلب ہیں۔** گویا اسی قطب اور مدار کلام کی طرف باقی سب معنی رجوع لاتے ہیں اور انہیں دو لفظوں پر مسیح کی بنیاد قائم بتائی جاتی ہے اور اُس کی مملکت سب آنجہانی مملکتوں سے اس جہت سے ممتاز ہے کہ اُس کے فیض فراوان سے وہ جو انہیں برکات موصوفہ کے طالب اور محتاج ہیں سیر و آسودہ ہوں گے۔ (زبور ۷۲ کی ۳، ۴ آیات) میں یوں مر قوم ہے کہ ”ان لوگوں کے لئے پہاڑوں سے سلامتی کے اور پہاڑیوں سے صداقت کے پھل پیدا ہوں گے۔ وہ ان لوگوں کے غریبوں کی عدالت کرے گا۔ وہ محتاجوں کی اولاد کو بچائے گا اور ظالم کو ٹکڑے ٹکڑے کر ڈالے گا۔“ اصل زبان یعنی عبرانی میں ان کا یسوع ہو گا۔ ان سے اور ان کی مانند اور آیتوں سے مثلاً (زبور ۸۰) سے صاف معلوم ہوتا ہے کہ فضائل مذکورہ نہ اہل علم و فضل اور نہ اس جہان کے کبیر و ن اور فخر کرنے والوں کے ساتھ، بلکہ مسکینوں اور مظلوموں اور شکستہ دلوں کے ساتھ مخصوص ہیں۔ اور ہر قوم اور قبیلہ کا ہر شخص اُن میں شامل ہے جس کا مزاج خداوند کے اس قول شفقت آمیز اور مبارک کے موافق ہے۔ ”مبارک وہ ہیں جو دل کے غریب“ (متی ۵: ۳) اور ر استبازی کے بھوکے اور پیاسے ہیں کیونکہ وہ آسودہ ہوں گے“ (متی ۵: ۶)۔

**ثالثاً (زبور ۸۵ آیت ۴) اور آخری آیتوں میں نہ صرف تاکید مزید الفاظ سے وہ دونوں اوصاف مذکورہ ستودہ (جس کی تعریف کی جائے) اور محمودہ ہیں، بلکہ کئی ایک بخششوں کا شکرانہ بھی ہے۔ جن کا خاص تعلق منجی عالمین کے ساتھ متعدد نقلی دلائل سے ثابت ہوتا ہے۔ یعنی لفظ ”تصدیق“ یعنی ”صدق“، مکرر (بار دیگر) اور ”دیش“، یعنی ”نجات“، مکرر سہ کرر اور تین اور اصطلاحات بھی ہیں یعنی ”شالوم“، بمعنی ”صلح و سلامت“، ”حسید“، بمعنی ”رحمت و شفقت“ اور ”امت“، بمعنی ”امانت“۔ یہ ثلاثہ الفاظ قرینہء کلام میں داخل ہیں اور جو لوگ زبان عبرانی سے واقف ہیں اگر صرف بیک نظر اس زبور پر نظر کریں تو صاف معلوم ہو جائے گا کہ یہ تمام زبور یسوع مبارک کے اسم مبارک سے معطر ہے۔ اور اُن صفات اور تجلیات الہی سے جو نجات کی تدبیر و ن میں کشف و نمایاں ہیں، عجیب طور پر خوشبودار ہے۔ اور اگر قدرے اور بھی غور و ملاحظہ کریں تو صاف ظاہر ہو جائے گا کہ اس زبور میں نہ صرف حضرت داؤد کے زمانے کے کسی امر واقعی کی طرف اشارہ ہے، بلکہ زیادہ وسعت اور کشادگی اور وزن و وقار کی طرف اشارہ ہے جو ایک ہی قوم، ملک اور زمانے کی حدوں سے متجاوز ہے۔ یعنی اس سرغیب کی طرف جس کا مفصل حال (فسیوں دوسرے باب) میں ہے۔ اور**



یقین ہے کہ اگر بلا تعصب عناد کے زبور کی ان پچھلی آیتوں کو حضرت بی بی مریم اور زکریا کے ان گیتوں کے ساتھ مقابلہ کریں گے جو لوقا کی انجیل

کے پہلے باب میں مذکور ہیں، تو گویا بے اختیار اقرار کریں گے کہ بلاشبہ ایک ہی نجات و سلامت اور ایک ہی نجات دہندہ ہے جس کی طرف ان تینوں

زبوروں میں اشارہ ہے۔ مثلاً جو سوال اس (زبور ۸۵ آیت ۶) میں ہے یعنی ”کیا تو ہم کو پھر زندہ نہ کرے گا تاکہ تیرے لوگ تجھ میں شادمان

ہوں؟“، تو اس سوال کا حقیقی جواب زکریا کے گیت کی پہلی دو آیتوں میں پایا جاتا ہے کہ ”خداوند اسرائیل کے خدا کی حمد ہو کیونکہ اُس نے اپنی اُمت

پر توجہ کر کے اُسے چھٹکارا دیا۔ اور اپنے خادم داؤد کے گھرانے میں ہمارے لئے نجات کا سینگ نکالا“ (لوقا ۱۹: ۶۸-۶۹)۔ اور وہ صاحب یہ بھی اقرار

کریں گے کہ وہ دعا اور سوال جو (زبور ۸۰ کی ۷ ویں آیت) میں پڑھا جاتا ہے یعنی ”اے لشکروں کے خدا! ہم کو بحال کر اور اپنا چہرہ چمکا تو ہم بچ جائیں

گے۔“ اس کا جواب حضرت زکریا کی ان آیتوں میں پایا جاتا ہے کہ ”جیسا اُس نے اپنے پاک نبیوں کی زبانی کہا تھا جو کہ دُنیا کے شروع سے ہوتے آئے

ہیں۔ یعنی ہم کو ہمارے دشمنوں سے اور سب کینہ رکھنے والوں کے ہاتھ سے نجات بخشی“ (لوقا ۱۹: ۷۰-۷۱)۔

اسی طرح وہ صفات کریم اور اسما جلیل جو اس (زبور ۸۵ کی ۹ ویں، ۱۰ ویں آیتوں) میں مذکور ہیں اور اُن کے اظہار کے قریب ہونے کی بشارت بکمال

تیتن کی جاتی ہے، یعنی صلح و سلامت و نجات و صداقت و جلال۔ یہ سب اسی وقت ظہور و شہود میں آنے والی تھیں اور اپنے نور الہی کی شعاعیں اسی

وقت دور و قریب تک منتشر کرنے والی تھیں۔ جب زکریا مقدس روح کے اللہ کی توفیق سے یہ حمد و ستائش کی باتیں اپنی زبان پر لایا کہ ”یہ

ہمارے خدا کی عین رحمت سے ہو گا جس کے سبب سے عالم بالا کا آفتاب ہم پر طلوع کرے گا۔ تاکہ اُن کو جو اندھیرے اور موت کے سایہ میں بیٹھے ہیں

روشنی بخشنے اور ہمارے قدموں کو سلامتی کی راہ پر ڈالے“ (لوقا ۱۹: ۷۸-۷۹)۔

ایسے نقلی دلائل سے یقین ہے کہ عہد نجات اور بیثاق حیات کے اشتہار دینے میں ایک بڑا حصہ کلاں اور بجزہ گراں حضرت داؤد کو سپرد اور مرحت

ہوا۔ اور کون سا حصہ خلق اللہ کے لئے اس عالم فانی میں اس سے بڑھ کر ہو سکتا ہے کہ اُس کی تمام عمر تشبیہ اور تصویر کی راہ سے خداوند مسیح کی

سلطنت کے فرائض کا اظہار اور اشتہار کرے۔ علاوہ بریں وہ خدا تعالیٰ کے بعض کمالات بزرگ اور جلالی کو جو مسیح کے مجسم ہونے کے وقت **مِن وَرَاءِ**

حجاب شہود (پردہ میں حاضر ہونا) میں آگئے۔ انہیں اپنے خاص ورثہ کے لئے حاصل کر کے اُن کے عرفان و تعریف (شناخت کرنا، جتنا) سے مشرف

ہو (عزت بخشنا) اور نبیوں کی پاک جماعت میں نہایت عالی رتبہ تک سرفراز ہو۔ یہاں تک کہ اور نامی گرامی نبیوں نے اپنے چرانوں اور مشعلوں کا

اقتباس کیا۔ اس بات کی عمدہ مثال حضرت یسعیاہ ہیں، جسے بعض مفسروں نے بسبب صراحت ان پیش خبریوں کے جنہیں اُس مقدس نے خداوند

مسیح کے ظہور کی بابت تحریر فرمائیں، انجیلوں کے شمار میں داخل کیا ہے۔ چنانچہ (یسعیاہ باب ۴۵ آیات ۲۲، ۲۳، ۲۴) میں اوصاف مذکور کی بابت

یوں لکھا ہے کہ ”اے انتہائی زمین کے سب رہنے والو! تم میری طرف متوجہ ہو اور نجات پاؤ“ (یسعیاہ ۴۵: ۲۲)۔ ”میرے حق میں ہر ایک کہے گا

کہ یقیناً خداوند ہی میں راستبازی اور توانائی ہے“ (یسعیاہ ۴۵: ۲۳)۔ ”اسرائیل کی کل نسل خداوند میں صادق ٹھہرے گی“ (یسعیاہ ۴۵: ۲۴)۔ اور

پھر (زبور ۹۶) میں حضرت داؤد نے صرف اسما اور صفات مذکورہ کی بشارت دیتے ہیں، یعنی نہ صرف خدا تعالیٰ کی صداقت اور امانت کی تعظیم کرتے ہیں

، بلکہ اُمت یہود اور کل عالم کی قوموں اور قبیلوں سے بحسب فرض رسالت للکار کردعوے کرتے ہیں کہ تم سب لوگ اس شاہ جلیل کے دبدبہ اور

کبریائی (عظمت) کے خوف کے مارے خاکساری سے اُس کی پرستش کرو اور اُس کی نجات کی خبریں شہرہ آفاق کرو۔ اور صرف یہی نہیں بلکہ اس موقع پر اور مقاموں کی طرح یہ بھی بیان کرتا ہے کہ اس نجات و سلامت میں خدا تعالیٰ کی عدالت بھی رونق افزا (جلوہ فرما) اور متجلی ہو جاتی ہے۔

ہاں اے صاحبو کلام اللہ کی بھاری سے بھاری تعلیموں میں یہ بھی بالضرور شامل ہے کہ جس وقت رب تعالیٰ اپنی رحمت اور فضل کو ظہور میں لاتا ہے تو انصاف اور عدالت بھی فوراً آشہود میں آتے ہیں۔ کیونکہ باری تعالیٰ اس طور پر رحیم اور فیض اور لطف فرما نہیں ہو سکتا کہ عادل اور صادق القول ہونے سے باز آئے، یعنی اُس کے ایک خاص اسم و صفت کی رونق اور جلال اس وضع سے بڑھ کر نہیں ہو سکتی کہ ثانی میں خلل آجائے۔ اور نہ ایک کی ایسی تفضیل (فضیلت دینا) جائز ہے جس سے دوسرے کی تذلیل (بے عزتی) ہو جائے۔ دیکھو اس زبور میں یہ تین بڑی صفیں کیا ہی عجیب طور پر باہم پیوستہ ہیں اور ہر ایک ان میں سے ایسی پاک اور صریح (صاف) معلوم ہوتی ہے کہ گویا ہر واحد باقی سب کی حمایت اور حرست کا ذمہ دار ہے۔ ازاں وجہ (اس وجہ سے) کہ رحمت اور فضل کا وعظ اور بشارت اور صداقت اور عدالت کی منادی بھی ہے اور ان دونوں کی جدائی و طلاق قیاساً بھی متروک (ترک کیا گیا) اور منسوخ ہے۔

چنانچہ ثبوت و وثوق اس بات کا خداوند مسیح کے مصلوب ہونے اور صلیب برداری اور عذاب کشی میں ایسا صاف اور صریح نظر آتا ہے کہ اور کسی دلیل سے نہیں ہو سکتا۔ اور نبی اور رسول اس بات پر نہایت تاکید کرتے ہیں کہ خدا کی پروردگاری اور اُس کی رعایت کلیسیا کے حق میں اور عدالت اور رحمت از ابتدا تا انتہا (شروع سے آخر تک) دست بدست پیوستہ چلی جاتی ہے۔ اور دونوں کا میل و اتفاق محبت سے ہے۔ ہاں بلاشبہ اس صلیب برداری اور جفا کشی اور مورد قہر ہونے میں ایک سرِ غیب ہے جو عالموں اور فاضلوں سے اکثر مخفی ہے، لیکن مسکینوں پر فاش ہو جاتا ہے۔ یعنی خداوند مسیح جس وقت اپنی صلیب پر سے مژدہ حیات و سلامت خلق دور دراز تک پھیلاتا ہے تو عدالت کی راہ سے بھی آدم زاد کی حقیقت حال کی تمیز اور تفصل کرتا ہے۔ اور اُس عدالت کو جس کا اخیر اور اختتام اخیر الایام میں ہو گا، شروع کر کے اسی انجیل کی ہر روز کی منادی اور واقعات عالم کی رعایت میں بڑھاتا اور برقرار کرتا ہے۔

**حاصل کلام** یہ ہے کہ وہ مژدہ انجیل جو اسی باب میں درپیش ہوتا ہے، قابل غور و لحاظ ہے اور اُس راز کی طرف اشارہ کئی ایک اور موزوں مقامات میں ملتا ہے۔ مثلاً مسیح خود معترضان یہود کے روبرو فرماتا ہے کہ ”میں دُنیا میں عدالت کے لئے آیا ہوں تاکہ جو نہیں دیکھتے وہ دیکھیں اور جو دیکھتے ہیں وہ اندھے ہو جائیں“ (یوحنا: ۹: ۳۹)۔ اور اس بات پر (مکاشفہ باب ۱۴ کی ۶، ۷ ویں آیات) متفق ہیں ”پھر میں نے ایک اور فرشتہ کو آسمان کے بیچ میں اُڑتے دیکھا جس کے پاس زمیں کے رہنے والوں کی ہر قوم اور قبیلہ اور اہل زبان اور امت کے سنانے کے لئے ابدی خوشخبری تھی۔ اور اُس نے بڑی آواز سے کہا کہ خدا سے ڈرو اور اُس کی تعظیم کرو کیونکہ اُس کی عدالت کا وقت آ پہنچا ہے۔۔۔“۔ اس زبور کے مضمون میں ایک اور بات قابل لحاظ ہے جو اس راز کا وزن اور مدار ہے کہ نہ کوئی فرشتہ اور نبی، بلکہ خداوند آپ ہی تشریف فرما ہو کر اپنی نجات اور سلامت و صداقت کا انکشاف کرے گا۔ (زبور: ۹۶: ۱۲-۱۳) میں لکھا ہے کہ ”میدان اور جو کچھ اُس میں ہے باغ باغ ہوں۔ تب جنگل کے سب درخت خوشی سے گانے لگیں گے۔ خداوند کے حضور۔ کیونکہ وہ آ رہا ہے۔ وہ زمیں کی عدالت کرنے کو آ رہا ہے۔ وہ صداقت سے جہان کی اور اپنی سچائی سے قوموں کی عدالت کرے گا“۔ اور خداوند مسیح کی جتنی نشانیاں اور پیش گوئیاں عہد عتیق میں ہیں، اُن کا جو عین قلب اور قطب اور وہ رشتہ اور رابطہ ہے جس سے وہ باہم

منتظم اور مربوط ہیں۔ خداوند خدا ہی کی امداد سے اُس کی حضوری کا وعدہ ہے یعنی یہ کہ وہ آنے والا اور موعود نجات کا بخشے والا کوئی دنیوی بادشاہ یا نبی نہیں ہے، بلکہ خداوند بعینہ اور بنفسہ اپنی صورت جلال والی اور نورانی دکھائے گا، پر تو بھی اُس کی قدرت حلم آمیز اور فضل پذیر ہوگی۔ چنانچہ یسعیاہ انجیلی کی بعض بعض آیتوں سے اظہر من الشمس (روز روشن کی طرح عیاں) ہے، یعنی (یسعیاہ باب ۴۰ آیات ۵، ۹-۱۱) میں یوں بیان ہوا ہے کہ ”خداوند کا جلال آشکارا ہو گا اور تمام بشر اُس کو دیکھے گا کیونکہ خداوند نے اپنے منہ سے فرمایا ہے“ (یسعیاہ ۴۰: ۵)۔ ”اے صیون کو خوشخبری سنانے والی اونچے پہاڑ پر چڑھ جا اور اے یروشلیم کو بشارت دینے والی زور سے اپنی آواز بلند کر! خوب پکار اور مت ڈر۔ یہوداہ کی بستیوں سے کہہ دیکھو اپنا خدا۔ دیکھو خداوند خدا بڑی قدرت کے ساتھ آئے گا اور اُس کا بازو اُس کے لئے سلطنت کرے گا۔ دیکھو اُس کا صلہ اُس کے ساتھ ہے اور اُس کا اجر اُس کے سامنے۔ وہ چوپان کی مانند اپنا گلہ چرائے گا۔ وہ بڑوں کو اپنے بازوؤں میں جمع کرے گا اور اپنی بغل میں لے کر چلے گا اور اُن کو جو دودھ پلاتی ہیں آہستہ آہستہ لے جائے گا“ (یسعیاہ ۴۰: ۹-۱۱)۔ ملاکی اور زکریاہ نبی اس عجیب اور نادر قول پر تشریحاً اور تقریراً شاہد ہیں۔ چنانچہ اُس اول قیامت اور عدالت کی بابت جو مسیح کی عین پہلی آمد ہے، حضرت ملاکی نے اپنی کتاب میں یوں فرمایا ہے ”۔۔۔ خداوند جس کے تم طالب ہونا گہان اپنی پہلک میں آمو جو ہو گا۔ ہاں عہد کار سول جس کے تم آرزو مند ہو آئے گا ربُّ الافواج فرماتا ہے“ (ملاکی ۳: ۱)۔ پھر قیامت اور عدالت اخیر کے حق میں جو مسیح کی آمد ثانی سے مراد ہے، حضرت زکریاہ بیان کرتے ہیں کہ ”۔۔۔ کیونکہ خداوند میرا خدا آئے گا اور سب قدسی تیرے ساتھ۔ اور اُس روز روشنی نہ ہوگی اور اجرام فلک چھپ جائیں گے“ (زکریاہ ۱۴: ۵، ۶)۔

اے صاحبو یہ مضامین نہایت عالی اور وزنی اور دل تراش ہیں اور شاہد ان الہی اس گواہی میں بہت اتفاق رکھتے ہیں۔ مثلاً آخر الانبیاء حضرت یحییٰ (یوحنا) بن زکریاہ نے مسیح کی آمد اور صدور اول کی اس خاصیت اور کلمات سلامت کا نتیجہ بڑی قدرت اور بلاغت سے بیان کیا ہے۔ مثلاً (متی ۳: ۱۰-۱۱) میں جس کا دل چاہے دیکھ سکتا ہے۔ یعنی ”اور اب درختوں کی جڑ پر کلہاڑا رکھ ہوا ہے۔ پس جو درخت اچھا پھل نہیں لاتا وہ کاٹا اور آگ میں ڈالا جاتا ہے۔“ پر آپ لوگوں کے لئے ایک اور شاہد درکار ہے جس نے شہادت باطنی پائی ہو۔ ان عالی معنوں کا نہ صرف مسامح بلکہ مشاہد بھی ہوتا ہے۔ جس کشف اندرونی کے حق میں پطرس رسول نے یہود کے صدر مجلس دنیات کے روبرو یہ گواہی عمدہ قابل غور فرمائی ہے۔ رسولوں کے (اعمال ۵: ۳۲) میں یوں لکھا ہے ”اور ہم ان باتوں کے گواہ ہیں اور روح القدس بھی جسے خدا نے انہیں بخشا ہے جو اُس کا حکم مانتے ہیں۔“

پس اے صاحبو جتنے طالبان حقیقت ہو اس بات پر یقین کرو کہ بنی آدم میں سے جو کوئی شخص ہو کہ خدا تعالیٰ کا کلام حقیقی یعنی توریث اور زبور اور انبیاء اور انجیل اُس کو دستیاب ہوتا ہے، تو لا بُد (یقیناً بے شک) اور بالضرور وہ کلام اس کو نہیں چھوڑتا اور اُس سے درگزر نہیں کرتا۔ غیر از آنکہ اُس کی حالت حقیقی اور اندرونی کی آزمائش نہ کرے کہ وہ خدا کے روبرو اور اُس کی درگاہ میں کیسا ہے۔ اگر شاید وہ شخص خدا کی اس ملاقات سے جو کلام کے بغور و لحاظ پڑھنے سے ہوتی ہے، خوف و ترس کرے اور اس بشیر اور نذیر و ناصح سے منہ نہ پھیرے، تو کلام پھر بھی اُسے فرو گزاشت (درگزر۔ بھول) نہ کرے گا۔ جب تک کہ اس اندرونی حالت پر نور الہی کی شعاعوں کو پھیلا کر ایسی صاف روشنی نہ ڈالے گا کہ وہ حضرت ایوب کا وہ مشہور اقرار زبان پر لا کر جو توبہ کاری کی بابت ہے، اقرار نہ کرے ”میں نے تیری خبر کان سے سنی تھی پر اب میری آنکھ تجھے دیکھتی ہے اس لئے مجھے اپنے آپ سے نفرت ہے اور میں خاک اور راکھ میں توبہ کرتا ہوں“ (ایوب ۴۲: ۵، ۶)۔ وہی میل اور اتفاق، سلامت و عدالت (زبور ۹۸) کا بھی اصل مضمون ہے۔ اس سے یہ تعلیم ملتی ہے کہ جتنی صفات قہریہ اور جمالیہ کلام اللہ میں معروف ہیں، مثلاً قدرت اور قدوسیت اور رحمت اور صداقت اور جلال شاہانہ اور شفقت

پدرانہ سب اس اجتماع عدالت و سلامت میں ظاہر و نمایاں ہوتی ہیں۔ بلکہ اس زبور سے من کل الوجوه معلوم ہوتا ہے کہ سب قوموں اور قبیلوں کے آگے ان صفتوں کی رونق اس طرح سے متعالیٰ (بلند) و متجلیٰ (روشن) ہوگی کہ کل عالم کی جتنی کائنات ہے، وہ سب گویا خوش سرود یوں (سرود = گیت۔ راگ) کا ایک طائفہ (گروہ۔ جماعت) بنے گی، جس کی ہزار ہا آوازوں سے حمد اور شکر گزاری بلا ناغہ درگاہ اعلیٰ میں گزرائی جائے گی۔ ہر دو مزامیر بالا میں یہ بات ماثل (جو پہلے ہو) ہے کہ اس اتصال عدالت و نجات میں خدا تعالیٰ کے مختلف کمالات کا اجتماع دیکھ کر غیر قوموں کے بت پرست، خدا ترس اور مطیع و منقاد (فرماں بردار) ہوں گے۔ اور قدرت اور کبریائی اور حُسن و جمال الہی کے مقرب (قراری) ہو کر اپنے اپنے بطلان اور واہیات کو ترک کریں گے۔

مگر دونوں زبوروں میں اس بات پر تاکید ہے کہ یہ سب عجیب واقعات خود بادشاہ کی حضوری کے بغیر ظاہر نہ ہوں گے۔ اسی سبب سے ہر دوزبور مسمیٰ بزبور حادث ہیں (یعنی نئے گیت)۔ جو کوئی چاہے کہ اس سرنامہ کے رموز و راز کا شناسا ہو تو اس کو لازم ہے کہ ان دوزبوروں کو (مکاشفہ کی کتاب کے ۱۴ اور ۱۵ باب) سے مقابلہ کرے، جن سے صاف معلوم ہوگا کہ وصف حدائت (نیاپن۔ شروع) کا جو مخصوص ہے۔ ان زبوروں کے ساتھ تو اس مراد سے ہے کہ ان میں ایلیٰ گری کی راہ سے نجات کا اشتہار اور اظہار ہے۔ اور اس نجات میں نہ سلامت جزئی (کچھ۔ بہت تھوڑی سی چیز) اور چند روزہ سے اشارہ ہے، بلکہ اُس نجات کل اور کامل اور جاوید سے جس پر ابن آدم کے ذریعہ سے ہر آدم زاد بفضل الہی مدعی ہو سکتا ہے۔ اور جسے اپنا حق اور میراث اور عمدہ سے عمدہ مغنمات (مغتنمہ کی جمع۔ غنیمت چیزیں) جانتا ہے ”اور وہ یہ نیا گیت گانے لگے کہ تو ہی اس کتاب کو لینے اور اُس کی مہرین کھولنے کے لائق ہے کیونکہ تُو نے ذبح ہو کر اپنے خون سے ہر ایک قبیلہ اور اہل زبان اور اُمت اور قوم میں سے خدا کے واسطے لوگوں کو خرید لیا۔ اور اُن کو ہمارے خدا کے لئے ایک بادشاہی اور کاہن بنا دیا اور وہ زمین پر بادشاہی کرتے ہیں“ (مکاشفہ ۵: ۹-۱۰)۔

مکاشفہ کے منقول بالا سے ثابت ہوتا ہے کہ ارواح متقد میں (متقدم کی جمع۔ اگلے زمانے کے) کی زبانوں پر جو دنیا کے شر سے خلاص کئے گئے ہیں، اس نئے گیت سے کوئی شیریں اور لذیذ تر نہیں آتا۔ از بس کہ (چونکہ) اس جہان کے مغنیوں (مغنی کی جمع۔ گویا) کے ہنر اور حکمت سے سیکھا نہیں جاتا۔ مگر استعداد اس نئے گیت کی مسیح کے ہر پیرو حقیقی کو فی الفور ملتی ہے۔ جس دن سے گویا نبیوں اور رسولوں اور باقی مشائخ الہی کا مرید ہو کر اس قول رسول کا بدل و جان اقرار کرنا سیکھے ”لیکن خدا نہ کرے کہ میں کسی چیز پر فخر کروں جو اپنے خداوند یسوع مسیح کی صلیب کے جس دُنیا میرے اعتبار سے مصلوب ہوئی اور میں دنیا کے اعتبار سے“ (گلتیوں ۶: ۱۴)۔

یقین ہے کہ جس کے سینہ کے اندر اس نئے گیت کا مضمون نہ صرف بنفسہ بلکہ بعینہ نقش ہوگا۔ وہ باسانی تمام اس بات کا معترف ہوگا کہ جس طرح سینا پہاڑ یعنی کوہ طور کے بیابان کے خیمہ عبادت کی قربان گاہ پر (جو تخت فضل بھی کہلاتا ہے) اللہ کا نور بنی اسرائیل کے لئے نازل ہوتا تھا۔ از آنروکہ وہی خدا کی حضوری اور ملاقات کا جائے اظہار مقرر تھا۔ اسی طرح کل جماعت عامہ کے لئے خواہ یہودی ہوں، خواہ غیر قوم، مسیح کی صلیب مبارک ایک وہی مرکز ہے جس میں رب تعالیٰ کے کمالات اور نورانی تجلیات ملتیں اور وابستہ ہوتی ہیں۔ ہاں اسی صلیب میں یہ اوصاف کامل طور پر اہل بینائی



اور بصارت روحانی پر عیاں و نمایاں ہوتے چلے آتے ہیں۔ چنانچہ اسی صلیب پر سے خداوند گویا اپنے ہاتھ کھول کر ایک سے موت اور دوسرے سے حیات بخشا ہے۔ از آئرو کہ نفس اور دنیا اور افعال شیطانی کے موت کو اور حیات الہی کو بفاضی تمام بخشا ہے۔

اے صاحبو ہم اس اپنے سفر کی منزل پر ذرا مقیم ہو کر دُعا اس دوست جاں نثار سے کریں کہ ”اے خداوند ہمارے لئے اپنے دونوں ہاتھوں کو کھول کر اور وہ موت اور حیات ہمیں دے اور ہمیں یہ فضل عنایت کر کہ مسیح کی اُس محبت کو جو سُننے سے باہر ہے، جانیں، تاکہ ہم خدا کی ساری بھرپوری تک بھر جائیں، آمین۔“

ایک اور بات اُن مزامیر بالا سے قابل غور نکلتی ہے کہ خدا تعالیٰ کا فرمان اور ارشاد بتا کید اور بتائید اس امر پر ہے کہ اس نئے گیت کے مضمون کا شنوا (سننے والا) اور شناسا (جاننے والا) ہو جائے۔ ہاں بلکہ اس نجات کے ہر ایک وارث پر فرض بھی ہے کہ اس سلامت اور عدالت کی دل تراش خبریں تا بمقدور رُبع مسکون<sup>2</sup> میں منتشر کرے۔ برعکس اس کے لُج (شرم۔ حیا) درلغ میں کتنے اشخاص ہیں مسمیٰ بمسلمین و مشائخین و مرشدین جو صرف اسی بات پر جدوجہد کرتے ہیں کہ اس ارشاد کو مردود اور منسوخ ٹھہرائیں اور اُس لعنت کے مورد ہو جاتے ہیں جو خداوند رحیم و حلیم نے بھی اپنے ہم عصر فریسیوں پر پڑھی کہ ”اے شرع کے عالمو تم پر افسوس! کہ تم نے معرفت کی کنجی چھین لی۔ تم آپ بھی داخل نہ ہوئے اور داخل ہونے والوں کو بھی روکا“ (لوقا: ۱۱:۵۲) اور بلا تفاق اُن دوزبوروں کے (زبور ۱۱۱) کا فحوائے کلام (گفتگو کا انداز) یہی ہے، بلکہ ہم یہ کہہ سکتے ہیں کہ وہ تین زبور ظروف کی مانند اس عہد کے آثاروں اور یادگاروں سے لبریز ہیں۔ چنانچہ دو آیتوں میں اس عہد و میثاق کی ابدیت و مداومت کی شہادت دی جاتی ہے۔

از آئرو کہ خدائے قادر مطلق کے حضور میں اُس کی یادداشت تا ابد رہتی ہے اور اُس کی تدبیر و رعایت سے وہ عہد اہل ایمان سے فراموش اور منسوخ ہر گز نہیں ہونے پاتا۔ اور تعلیم اس زبور کی یہ بھی ہے کہ خدا کے بعض اوصاف و کمالات اس عہد کے ایفا ہونے سے ابد الابد تک متجلی رہتے ہیں۔ اور اگر شاید یہ سوال کرو کہ اس عہد کے قیام اور اجراء کا عمدہ موجب اور باعث کون ہے تو اس زبور میں اس سوال کا جواب آپ سے آپ مل جاتا ہے کہ نجات اور فدیہ اُس پاک اور مخصوص کا جسے رب تعالیٰ نے آدم زاد میں سے اختیار کر لیا۔ سو اس عہد کے قیام کا عمدہ اور اول باعث ہے۔ ”اُس نے اپنے لوگوں کے لئے فدیہ دیا۔ اُس نے اپنا عہد ہمیشہ کے لئے ٹھہرایا ہے۔ اُس کا نام قُدوس اور مُسبب ہے“ (زبور ۱۱۱: ۹)۔ اور یہ تلقین بھی ملتی ہے کہ خدا کے نادر معجزات اس عہد کے اُمور میں اس صورت اور وضع سے آشکارا ہو گئے کہ اُن کی تمیز اور غور کرنے والوں میں پاک خوف اور ہیبت پیدا ہوتی ہے اور اس کا عمل میں لانا عمدہ سے عمدہ افضل دانائی ہے۔

مزامیر داؤد کی پیش گوئیوں میں (زبور ۱۱۸) بڑے بزرگ رتبے اور وزن کا ہے اور نہایت التفات و فکر کے قابل ہے۔ دیکھو مصنف زبور بعوض کل مجلس مومنین کے اپنے عمل و عادات کے موجب اُس رنج و ایذا و ستم کا جسے مفسدوں اور متکبروں کی طرف سے بلکہ سب قوم اور ملک کی طرف سے اٹھایا تھا، بیان کرتا اور از جانب انسان اپنی پوری ناامیدی اور لاعلاجی کا مقرر ہو کر اپنی اعانت اور کمک کے لئے صرف خدا ہی کے نام میں اپنا قلعہ اور

<sup>2</sup> دُنیا کا جو حصہ جو خشکی پر ہے اور آباد ہے

جائے پناہ مانگتا اور لیتا ہے۔ مگر خصوصاً اس یقین کو بے خوفی اور خاطر جمعی کا موجب جانتا ہے کہ صداقت کے دروازے اس کے لئے کھل گئے ہیں اور یہ کہ خداوند دعا و سوال قبول کر کے اُس کا نجات و سلامت بخش ہو گیا ”صداقت کے پھانکوں کو میرے لئے کھول دو۔ میں اُن سے داخل ہو کر خداوند کا شکر کروں گا۔ میں تیرا شکر کروں گا کیونکہ تُو نے مجھے جواب دیا اور خود میری نجات بنا“ (زبور ۱۱۸: ۱۹، ۲۱ آیت)۔ یعنی انہیں دو اوصاف پر اپنی امید کی قوی اور مضبوط بنا ڈالتا ہے اور اس یقین کی وثاقت (مضبوطی) سے اپنا قدم نہیں اٹھاتا کہ جب خدا صادق ہے تو اپنے عہد و میثاق کا قول توڑنا اُس کی عین ذات سے بعید ہے۔ وہ اپنی ذات کا انکار نہیں کر سکتا اور جب کہ نجات و سلامت بخش ہونا اس کی شان ہے، تو شیطان اور انسان کے کسی مظلوم کو جو فریاد خواں ہو بے امداد اور بے تدارک (سزا کے بغیر، مرمت کے بغیر) چھوڑنا خلاف قیاس ہے اور امر محال۔

(زبور ۱۳۰) کا متکلم بھی آپ کو ایک ایسا ہی مظلوم اور زیر بار جان کر اپنی جان خدا کے حضور میں ڈالتا ہے۔ چنانچہ اپنی جان ہی کا ڈالنا حقیقی دعا و سوال

کی شرط بلکہ عین اصل ہے۔ پس خالص فریاد خواں کا حال اُس خراج گیر کی مانند ہے جس کی خاکساری اور شکستہ دلی کی تعریف (لو ۱۸: ۱۸ باب) میں

ہے۔ یعنی خدا تعالیٰ کے روبرو جو محض راست اور پاک اور عادل ہے۔ بسبب نجالت اور پشیمانی کے کھڑا ہونے کی بھی جرأت نہیں رکھتا اور جس طرح اس خراج گیر نے آپ کو ہر طرح کے اعمال حسنه اور ثواب اور لیاقت سے برہنہ جان کر عرض کی کہ قربانی اور کفارہ کے توسط سے میری دعا اور درخواست قبول ہو۔ اسی طرح اس زبور کا فریاد کننا باقی سب امید اور توقع سے دست بردار ہو کر انہیں الہی ناموں اور افعالوں پر جو میثاق فضل کے اندر شہود میں آئے ہیں، تکیہ لگاتا ہے۔ کہ گویا اس عہد کے احاطے کے بیرون کہیں کچھ پناہ اور امن و امان نہیں دیکھتا۔

اب غور کرنا چاہیے کہ اس زبور مذکور میں کیسا صاف ایما اور اشارہ خداوند یسوع مسیح کی طرف ہے۔ از آنرو کہ جس طرح سڑکوں کے بیچ ایک نشان نصب ہوتا ہے، جس سے مسافروں کو بخوبی معلوم ہو کہ کون سا راستہ امر تسر اور کون سا ملتان وغیرہ کو جاتا ہے۔ اسی طرح یہ الفاظ ذیل معروف جہاں جہاں ملتے ہیں، وہاں نشان کے طور پر مسیح کی طرف رجوع کراتے ہیں اور دلوں کو ادھر مائل کرتے ہیں۔ پس یہ لفظ اثنین (دو) یعنی اول ”صلیحا“ (لو ۱۸: ۴) میں جس کے معنی ہفتادی متر جمیں یہودیونانی زبان میں ”تکفیر یا کفارہ“ بتاتے ہیں اور ”فدیہ“ ساتویں اور آٹھویں آیتوں میں باقی اُس گواہی کے جو (زبور ۱۳۰: ۳-۴) میں ملتی ہے کہ ”اگر تُو بدکاری کو حساب میں لائے تو اے خداوند! کون قائم رہ سکے گا؟ پر مغفرت تیرے ہاتھ میں ہے (یعنی کفارہ فی اصل الممتن) تاکہ لوگ تجھ سے ڈریں“۔ دیکھو ان دو آیتوں میں گناہ کی محسوبی اور غیر محسوبی کی حالتیں کیا ہی صریحاً متمیزہ (جدا) ہوتی ہیں اور باہم مقابلہ کی جاتی ہیں اور وہ نامحسوبی کی حالت ادب اور خدا ترسی کا موجب بتائی جاتی ہے۔

پس پوچھتا ہوں کہ از روئے توریت موسوی کون سا فدیہ اور کفارہ غیر از مسیح مقرر ہو گیا اور اس کفارہ کا پتا نشان، بجز کتب سماوی کہاں ملے گا۔ شاید آپ یہ خام تصور کرتے ہیں کہ فدیہ اور کفارہ کا قیام ایک خاص قوم اور زمانے کے لئے مناسب اور مفید تھا، مگر ہر قوم اور زمانے پر لازم اور مقتضی نہیں تھا۔ یا اگر آپ از راہ انصاف اور انقیاد اس امر کے قائل اور مقرر ہوں کہ لا بُد سبھوں پر ہر وقت بجز شامل ہونے اور قربانی کے گناہ کی قید اور جس (بند۔ گھٹن) سے رہا اور خلاص ہونا محال ہے تو میری عرض یہ ہے کہ بغیر مسیح کے کون دوسرا اس فدیہ اور کفارہ کے مقرر ہونے پر مدعی تھا۔ یا شاید اگر مدعی بھی ہوتا تو کون دوسرا شخص اس اپنے دعوے کو نصوص اور براہین قطعی سے ثابت کر سکتا ہے۔ اُس کے سوائے جس پر حضرت دانی ایل



نے (دانی ایل ۹: ۲۳، ۲۶) میں شہادت دی کہ وہی مسیح پیشوا ہو کر منقطع (یعنی عالم شہود میں منقطع ہوگا) اور اسی مدت میں شرارت ختم ہوگی اور خطا کاریوں کا آخر ہو جائے گا اور بد کاریوں کا کفارہ دیا جائے گا اور ابدی راستبازی قائم کی جائے گی اور اُس پر جو زیادہ قدوس ہے مسح کیا جائے گا۔ یعنی تتمہ احسان اور تکفیر خطا کا صداقت جاوید داخل کرنے کی میعاد مسیح کے انقطاع (کٹ جانا) کی میعاد بھی ہوگی۔ اگر آپ بنظر انصاف اور بتوفیق روح القدس اس مضمون پر غور کریں گے تو اُمید قوی ہے کہ ایسا نور عرفان اور آتش محبت دل میں نمایاں ہوگی کہ خباثت دنیا کی طغیانی اور انفاس نفس کی بادِ سموم اور وساوسِ شیطانی کے طوفانوں سے ہرگز نہ بچھے گی۔

عُذْرُ الْمُدَى

## باب سوم

### در بیان حقیقت گناہ و فتنہ و مذموم بودنش

ہر صاحب تمیز پر یہ امر بہ ہدایت عقل روشن ہے کہ علم نجات بغیر از شعور شر و خطا بے مطلب و بے بنیاد ہے۔ چنانچہ بلا تشنگی (بیاس) کے کوئی شخص جو (ندی۔ سوتا) کی طرف آب جو (ندی۔ چشمہ) نہیں ہوتا۔ ہاں اگر رجوع بھی لائے تو کچھ تفریح اور تسکین نہیں پاتا۔ بموجب اس مُبتدا (آغاز۔ ابتدا) کے جتنے انبیاء آئندہ منجی العالمین کی خبریں کثرت اور صفائی سے اُتری تھیں، انہیں کے ذریعہ سے گناہ کی کیفیت اور حقیقت حال ایسی فاش اور عیاں ہو گئی کہ انہوں نے اُس کی قباحت کو بفرست تمام پردہ چاک کر کے ایسا عریاں (نگا) کیا کہ حیرت اور خوف خطا کاروں کے قلوب میں پیدا ہوا۔ چنانچہ داؤد مع ہذا (علاوہ بریں۔ ساتھ اس کے) کہ خدا تعالیٰ کی اُلفت اور رحمت و شفقت کا نہایت واضح و لائح (کوئی واضح چیز) کرنے والا تھا۔ تو بھی اُس نے نہایت عبرت نما اور دل تراش الفاظ سے آدم زاد کی شرارت اور ضلالت اور خبث کا حجاب کھول کر اُسے خدا کی کمال راستبازی اور نور شرعیہ کے مقابل دکھایا۔ تاکہ وہ خطا کار قہر الہی کے دریائے مہلک پر سے سفینہ (کشتی) نجات و سلامت پر چڑھ کر مخلصی حاصل کریں۔

اور یقین ہے کہ جس قدر تک کلام الہی کی ملامتوں اور عبرتوں اور سرزنشوں سے ہم نے اپنی تمیز اور شعور باطنی کے مرآت (شیشہ۔ ڈرپن) سے زنگ صاف کیا ہے، اسی قدر ہم درگاہ الہی میں ملزم اور خطار کار اور قہار عادل کے عتاب اور غضب جاوید کے مستحق ٹھہرتے ہیں۔ اور اس منجی العالمین کی دعوت کی شفقت آمیز آواز شیریں تر معلوم ہوتی ہے، جو (یسعیاء: ۱۸) میں پڑھی جاتی ہے ”اب خداوند فرماتا ہے آؤ ہم باہم حُجّت کریں۔ اگرچہ تمہارے گناہ قرمزی (سُرخ) ہوں وہ برف کی مانند سفید ہو جائیں گے اور ہر چند وہ آرغوانی (نہایت سُرخ) ہوں تو بھی اُون کی مانند اُجلے ہوں گے“ اور جو صاحب عدل و فقر زبوروں اور انبیاءوں کی کتب سماوی کو غور و لحاظ سے پڑھنے میں قائم رہتا ہے، بتوفیق روح حق کے۔ اُس نے معلوم کیا ہو گا کہ مطلب اور مقصد ان صحف الہی کا یہ ہے کہ انسان اپنی لاعلاجی اور ناچاری کی حقیقت حال دریافت کر کے تیغ و بُن (جڑ اور بنیاد) سے کیا ہی زشت (بُرّا۔ بد شکل) اور زبون ہے۔ اور وہ رجا (آسرا۔ اُمید) اور بھر و سا جو اپنی خاص راستی اور اصل صلاحیت اور فضائل طبعیہ (فطری خوبیاں) پر رکھتا ہے، کیا ہی باطل اور عبث اور بے بنیاد ہے۔ اپنے نفس کی سب امیدوں سے متنفر (نفرت کرنے والا) اور منحرف (سُرکش، باغی) ہو کر صرف خدا ہی کی دست گیری کو قبول کرے۔ اور اُس کی متعین جائے پناہ میں امن و امان سے پوشیدہ رہے۔

پس تصدیق اس امر کی بیسوں بلکہ سیکڑوں آیتوں سے حاصل ہے، جنہیں حضرت داؤد نے بلکہ آرزو زبور نویسوں نے بھی صرف اپنے ہی ہم عصر اور ہم وطنوں کے لئے نہیں بلکہ ہر زمانہ کے قوم و قبیلہ کے لئے زبان زد (مشہور، معروف) و تحریر کیا ہے۔ چنانچہ رومیوں کے خط کے تیسرے باب میں مزامیر داؤد سے اس کے ثبوت میں بعض میں اور مستقیم آیتوں کو انتخاب کر کے تمام آدم زاد کی شرارت اور ضلالت عامہ کو روشن کیا ہے۔ تاآں کہ (وہاں تک کہ) وہ سب مایوسی اور تباہ حالی میں غرق اور نہایت بے تدارک اور آپ ہی سے بے وسیلہ ہو کر اپنی چشم نابینا کو اس منور عالم اور آفتاب صداقت یعنی مسیح کی طرف رجوع کریں۔ اور ننگ و ضعف اور تہی دستی اور نختہ حالی اسی مخلصی بخش ربّانی کے زور و دکھا کر اتنے فضل کو حاصل کریں جس سے مسیح کے ساتھ مذبح پر زندہ قربانیاں اور نذرانہ ہونے کی اجازت اور استعداد پائیں۔ اور خزانہ لطف و محبت سے ازراہ دور اندیشی اور

گدائی کچھ بخشش اور انعام عطا فرمایا جائے۔ دیکھو رومیوں کے اس باب معروف میں رسول نے کتنی کتنی آیتوں کو بیان کیا ہے، تاکہ معلوم ہو کہ نہ صرف خوبی اور چور اور زنا کار اور ظالم اور نشہ باز اور قسم قسم کے مجرم اور مکروہ الناس وغیرہ خدا کی درگاہ میں عاصی اور ملزم ٹھہرتے ہیں، بلکہ بلا استثنا سب آدم زاد مورد قہر اور حیات الہی سے محروم اور قاطع الشرع (شرع توڑنے والے) اور راہ راست سے ضال (گم راہ۔ بھٹکا ہوا) اور شیاطین کے زر خرید اور اسیر اور گناہوں کے زیر بار ہیں۔

سنو یہ تباہ حالی اور ذلت عامہ و کلیہ حضرت داؤد کے کلام منزلہ میں گویا دو دھاری تلوار کے سخت قاتل گزاروں کے موافق کیا ہی مضبوط باتوں میں بیان ہوتی ہے، تاکہ سب قاری ان آیتوں سے اس مرض الموت کے سرایت مہلک کا شعور پا کر طیب حقیقی کے پاس رواں دواں (بھاگتا ہوا) ہو کر شفا سے مستفیض ہو جائیں۔ رومیوں کے خط میں یوں لکھا ہے ”کوئی راستباز نہیں۔ ایک بھی نہیں۔ کوئی سمجھ دار نہیں۔ کوئی خدا کا طالب نہیں۔ سب گمراہ ہیں اور سب کے سب نکلے بن گئے۔ کوئی بھلائی کرنے والا نہیں۔ ایک بھی نہیں۔ اُن کا گلا کھلی ہوئی قبر ہے۔ اُنہوں نے اپنی زبانوں سے فریب دیا۔ اُن کے ہونٹوں میں سانپوں کا زہر ہے۔ اُن کا منہ لعنت اور کڑواہٹ سے بھرا ہے۔ اُن کے قدم خون بہانے کے لئے تیز رو ہیں۔ اُن کی راہوں میں تباہی اور بد حالی ہے۔ اور وہ سلامتی کی راہ سے واقف نہ ہوئے۔ اُن کی آنکھوں میں خدا کا خوف نہیں“ (رومیوں ۳: ۱۰-۱۸)۔

حضرت سلیمان ابن داؤد کی مثالوں میں ایک مقولہ محمود ہے کہ ”جو زخم دوست کے ہاتھ سے لگیں پُر وفا ہیں لیکن دشمن کے بُوسے بلا فرط ہیں“ (امثال ۶: ۲)۔ اور یقین ہے کہ جو شخص کلام الہی کے تیغ (تلوار) گزاروں سے گھائل نکلا۔ وہ دل و جان سے اقرار کرے گا کہ وہ دوست و فادار تھا جس نے ضرب کاری سے میرے نفس اور شیطان کو مارتے مارتے خاک میں پٹک دیا۔ اور اُس خائن (خیانت کرنے والا) اور خفیہ مفسد کو جو میرے خدا کے خلاف تھا، پردہ کش کیا اور اُس کے فن و فریب کے پتھوں کو حل و باطل کیا۔ اس امر میں دونوں عہدوں کے عقائد دینی اور مذہبی غیر قوموں کے مذہبوں سے نہایت متفرق ہیں۔ ان سبھوں میں یہ عیب اور قباحت لاحق ہے کہ گناہ پر پردہ ڈال کر ہزار ہا عذر خواہیاں اور بہانے جوئیاں بنا کر، بلکہ اُس پر زیب و زینت دے کر اُس کے الزام کو مخفف کرتے ہیں اور آفت یا قسمت یا جبر یا ضرورت بشریہ پر محمول (لا دایا) کرتے ہیں۔ جس سے خطا حقیقی اور خدائے حقیقی کی فہمید اور پہچان میں خلل واقع ہوتا ہے۔

برعکس اس کلام الہی کے صاف آئینے میں ہر شخص اپنے قلب اور باطن کی گندی اور سیاہ صورت کو دیکھ کر خدا کے مقابل ملزم اور پریشان کھڑا رہتا ہے۔ اور اُس کی شرع کا کمال راستی اور صفائی سے لرزاں اور ترساں ہو کر گاہ گاہ (کبھی کبھی) اُس قدر آتش عذاب و عتاب میں آپ کو مبتلا جانتا ہے کہ گویا جہنم سے باہر وہ تہر الہی کا عذاب عین دوزخ ہی ہے۔ مثل اور نمونہ اس تعلیم کا (زبور ۳۲) میں دیکھنا چاہیے۔ جس میں اگرچہ گناہ کے محو (فنا۔ مٹا) و نیست ہونے کے لئے اقرار دلی اور زبانی اور حقیقی توبہ شرط ہو۔ لیکن تو بھی اس گناہ کی بخشش اپنے اقرار و شکتہ دلی کی بنیاد پر قائم نہیں ہے اور نہ کسی انسانی ضعیف بنیاد پر مبنی ہے، بلکہ خدا کے اُس عین فضل اور فیض پر جس سے گناہ پوشش کفارہ سے مجوب (حجاب کیا ہوا۔ پوشیدہ) ہے۔ اور اُس کفارہ کی خاطر نامحسوب ہے۔

از آترو کہ وہ خطا کار راستی اور صداقت الہی کے جامہ سے ملبوس ہو کر اللہ کی درگاہ میں ہر عیب و داغ کے الزام سے مبرا و منزہ ٹھہرا ہے۔ اور گناہ کے ظلم و جفا سے خلاص (آزاد) ہو کر کشادگی اور آزادی سے بتوفیق روح القدس کے احکام الہی کی راہ میں روز بروز ترقی پاتا چلا جاتا ہے۔ شاید تم پوچھو کہ کون سے حجاب سے وہ گناہ مجوب ہے، تو بلاشبہ یہ حجاب اُس کفارہ ہی پر صادق آتا ہے جس کی سب قربانیاں اور کفارہ جات موسوی نشانیاں تھیں اور

جس کی طرف اشارہ (زبور ۶۵: ۳) میں پایا جاتا ہے ”ہماری خطاؤں کا کفارہ تو ہی دے گا“۔ اس (زبور ۳۲) مذکور کی تفسیر رو میوں کے خط کے (رو میوں ۴: ۱-۲) میں تفصیل وار پائی جاتی ہے جس مقام سے گناہ کے نامحسوب ہونے کا راز ایسی قوی اور قطعی دلیلوں سے ثابت ہو گیا کہ لاکھوں خدا کے بندے وہاں سے مغفرت اور کفارہ گناہ کی کیفیت حال سیکھ کر اس کے یقین کے اتمام (کمال۔ تکمیل) سے مستفیض ہو گئے اور فرزندیت اور روح آزادی کے درجہ تک سرفراز اور ممتاز ہو گئے۔

گناہ اور توبہ کی بابت یہ ایک اور بھی عمدہ وزنی تعلیم مزامیر داؤد سے ہر خدا ترس شخص کو حاصل ہو گئی اور دل پر نقش ہونے کے قابل ہے۔ یعنی یہ کہ

شکستہ دل کی مرمت اور بحالی اور دلی خُبت و نجاست کا تصفیہ (فیصلہ۔ واضح کرنا) صرف خدا کے روح حق کی شناخت اور صنعت ہے۔ چنانچہ نو مخلوق

کرنے کی راہ سے انقلاب قلب بخشنا صرف اسی کا کارخانہ ہے۔ چنانچہ (زبور ۵۱: ۱۰-۱۲) میں بیان ہے کہ ”اے خدا میرے اندر پاک دل پیدا اور

میرے باطن میں از سر نو مستقیم روح ڈال۔ مجھے اپنے حضور سے خارج نہ کر اور اپنی پاک روح کو مجھ سے جدا نہ کر۔ اپنی نجات کی شادمانی مجھے پھر

عنایت کر اور مستعد روح سے مجھے سنبھال“۔ اور (زبور ۱۹) کے اندر حضرت داؤد اسی نئی خلقت کا باعث اور آلہ معین توبیت کی تدریس کو بتاتا

ہے۔ چنانچہ وہ مرد خدا اس موقع پر توبیت کی تعلیم کے فوائد میں یہ عمدہ فائدہ بتاتا ہے کہ گناہ خفیہ خواہ ذاتیہ اور جوہریہ ہو، خواہ عملی ہو توبیت کی

عبرتوں اور نصیحتوں سے علانیہ ظاہر ہو کر کریمہ (قابل نفرت) و قبیح معلوم ہوتا ہے۔ اور اس شر کی اصل بے حجاب اور نمایاں ہونے سے خوف بھی

پیدا ہوتا ہے۔ اور بجز خدا کی حمایت اور دست گیری پر بھروسہ کرنے کے ایک علاج شافی باقی چھوڑا گیا ہے۔ ”نیز ان سے (یعنی کلمات الہی سے) تیر

سے بندے کو آگاہی ملتی ہے۔ اُن کو ماننے کا اجر بڑا ہے۔ کون اپنی بھول چوک کو جان سکتا ہے؟ تو مجھے پوشیدہ عیبوں سے پاک کر۔ تو اپنے بندے کو بے

باکی کے گناہوں سے بھی باز رکھ۔ وہ مجھ پر غالب نہ آئیں تو میں کامل ہوں گا۔ اور بڑے گناہ سے بچا ہوں گا“ (زبور ۱۹: ۱۱-۱۳)۔

کتب مساوی کی اس امر پر متفق گواہی ہے کہ وہ ختم جو حیات جدید اور خلقت ثانی کی اصل ہے، سو یہی خدا کا کلام ہے۔ چنانچہ (زبور ۱۱۹: ۹۳، ۱۵۰) میں

یوں منقول ہے کہ ”میں تیرے قوانین کو کبھی نہ بھولوں گا۔ کیونکہ تو نے اُن ہی کے وسیلہ سے مجھے زندہ کیا ہے“ (زبور ۱۱۹: ۹۳)۔ جس بات میں

پوری مطابقت اس قول تمثیلی خداوند مسیح کے ساتھ ہے۔ (متی ۱۳: ۳۷-۳۸) میں یوں لکھا ہے کہ ”اُس نے جواب میں کہا کہ اچھے بیج کا بونے والا

ابن آدم ہے۔ اور کھیت دنیا ہے اور اچھا بیج بادشاہی کے فرزند اور کڑوے دانے اُس شریر کے فرزند ہیں“۔ پھر یہ اور بھی نصیحت آمیز تعلیم و تلقین

حضرت داؤد کے نوشتوں سے ملتی ہے کہ وہ اپنے گناہوں کی کچھ تصغیر اور تخفیف اور تلئین (نرمی) نہیں کرتا، اُس کو بغفلت و غلطی و لغزش وغیرہ کے

مسمیٰ (موسوم کرنا۔ نام رکھنا) نہیں کرتا۔ مگر اُس کے منبع اور چشمہ کو اصل طبیعت اور سررشتہ بتاتا ہے۔ اور نہ ان کو انسان کی میزان کاذب اور

ترازوئے دغا باز پر تولتا ہے، پر خدا تعالیٰ کے ترازوئے راست اور صادق پر تول کر اسے نہایت گراں و سنجیدہ کہتا ہے۔ دیکھو (زبور ۱۴۳: ۲؛ زبور ۱۱۹: ۹۶)

میں اس میزان حقیقی کی تکمیل اور وقعت اور صحت تمام پر کیسی صاف دلیل اور شہادت دی جاتی ہے ”اور اپنے بندے کو عدالت میں نہ لایو کیونکہ

تیری نظر میں کوئی آدمی راست باز نہیں ٹھہر سکتا“ (زبور ۱۴۳: ۲)۔ ”میں نے دیکھا کہ ہر کمال کی انتہا ہے لیکن تیرا حکم نہایت وسیع

ہے“ (زبور ۱۱۹: ۹۶)۔ اور اس میزان الہی کی وقعت کے سوائے چشم الہی کی تیز بینی اور وقعت بصارت اور نظارہ حقیقت کی حیرت انگیز صفائی

فصاحت سے بیان کرتا ہے کہ اُس کے وجود ظاہری اور باطنی کے ذرات اور نکات اور دقائق (دقیقہ کی جمع۔ باریکیاں) اور عمائق (عمق سے بمعنی

گہرائی) اس ہمہ بین اور ہمہ دان خالق و مالک کے آگے ہر وقت اور ہر جاسب ننگے اور بے پردہ کھلے رہتے ہیں۔ جس جہت سے وہ آپ کو غایت تک سراسیمہ اور پریشان خاطر دکھائی دیتا ہے اور عزم بالجزم (پکارا رہ) و قصد مصمم اور ہر ایک شر و شرارت اور شریر سے کینہ وری اور عداوت کلمہ کا اپنے خدا کے حضور میں قول قرار دیتا ہے۔ اور عین صدق دل اور خلوص خاطر کی یہ علامت ظاہر کرتا ہے کہ اپنی ہی تمیز سے تفتیش باطنی کے حاصلات کافی و وانی نہ جان کر اپنے خدا سے عرض کرتا ہے۔ عجز و فقر حقیقی کی راہ سے کہ ”اے خدا! تو مجھے جانچ اور میرے دل کو پہچان۔ مجھے آزما اور میرے خیالوں کو جان لے اور دیکھ کہ مجھ میں کوئی بُری روش تو نہیں اور مجھ کو ابدی راہ میں لے چل“ (زبور ۱۳۹: ۲۳، ۲۴)۔

پس یہ تعلیم شاذ و نادر ہے۔ صرف انہیں نبیوں میں جو روح وحی سے مستفیض ہوئے، مشترک ہے اور انہیں کے ساتھ مخصوص ہے اور یہ بھی یقین ہے کہ جن جن اشخاص کو اس تباہ حالی ذاتیہ اور جوہر یہ کی بے شعوری اور نا فہمی ہے تو نجات الہی کی تدبیر اور وسائل معینہ اچھی طرح سمجھنے اور پہچاننے کی قابلیت حقیقی اور دائمی نہیں ہو سکتی۔ از آں جہت (اس سبب سے) کہ من تدابیر بالا ایک یہ بھی تدبیر ہے کہ حضرت الیاس (الیلیاہ) اور حضرت یوحنا مسمی بہ پتسماد ہندہ کی وہ منادی دل تراش اور قلب شکن جس سے غافلوں اور سُست دلوں کے لئے تنبیہ اور ترغیب تو بہ کاری کی طرف ہے۔ سو خداوند کی بشارت فضل کی پیش روی اور پیش قدمی کرتی ہے۔ جس امر کا بیان ان شاء اللہ آگے بمزید تفصیل ہو گا۔ بالفعل اس بات کے ثبوت میں صلاح ہے کہ بعض خیالات اور تعلیمات انتخاب کروں، اُن حقائق مختلفہ اور متعددہ میں سے جو گناہ کے باب میں حضرت داؤد کے زبوروں میں مسطور ہیں۔

**اولاً بعض زبور گویا صورتاً و تشبیہاً مرثیوں کی مانند ہیں، جن میں کل آدم زاد کی ذلت اور زبونی اور حماقت اور خصوصاً اس جہان کے منازل اور مراتب والوں اور شریفوں اور نام والوں کی خودی اور نفس پروری اور حُب دنیا اور عُشوش (و حش کی جمع۔ جنگلی جانور) مزاجی اس طرح معیوب اور مکروہ ہوتی ہیں کہ بہ بد اہت عقل صورت اور حقیقت حال سے صاف معلوم و ظاہر ہے کہ اپنے یا اپنے قبائل اور ناطے رشتہ والوں کے لئے ایسا کفارہ میسر کرنا جو خطا کے عوض گزرانا جائے اور جو تصدیق اور تقبُّل کا باعث اور ورثہ حیات ابدی پر دعوے کرنے کا صحیح موجب ہو، بالکل محال ہے اور ایسی سب امیدیں بے بنیاد اور بے اصل ہیں۔ بسبب اس بات کے کہ جان انسان کی نہایت بیش بہا اور گراں قیمت ہے اور اُس کا فدیہ بے حساب ”اُن میں سے کوئی کسی طرح اپنے بھائی کا فدیہ نہیں دے سکتا نہ خدا کو اُس کا معاوضہ دے سکتا ہے۔ کیونکہ ان کی جان کا فدیہ گراں بہا ہے وہ ابد تک ادا نہ ہو گا“ (زبور ۴۹: ۸، ۹)۔ پس اصل مضمون اس زبور کا صاف ہے کہ کل آدم زاد بطلان اور خطا کے زندان (قید خانہ) میں اِس قدر مقید ہیں کہ**

**کلید (کنجی) اُمید سے اس زندان کا حل اقبال کرنا (تالا کا کھولنا) خلاف قیاس اور خلاف تجربہ ہے۔ تو آدم زاد کا حال یہ ہے کہ ثواب و فخر کے احاطے سے ابد الابد تک محروم و مایوس ہو کر احاطہ فضل اور عاجزی کو غنیمت جان کر اُس میں مداخلت ہونے کی معروض بہ منت کرے۔ یہی چارہ و علاج**

**ہے، واحد و مجرد باقی رہا۔ چنانچہ اسی زبور کی ۱۵ ویں آیت میں لکھا ہے ”لیکن خدا میری جان کو پاتال کے اختیار سے چھڑالے گا کیونکہ وہی مجھے قبول**

**کرے گا“۔ یعنی خدا آپ ہی فدیہ اور کفارہ میسر کرتا ہے۔ اور پھر بھی پوچھنا واجب ہے کہ وہ فدیہ اور کفارہ جو آدم کی نسل مجرّم سے نہ ہو سکا اور خدا کی**

**قضا اور عین فضل سے مقدر اور مقرر تھا، سو کون ہے۔ وہ کفارہ اور فدیہ قدیم جس پر نبیوں اور رسولوں کی پوری موافقت اور مرافقت (اتحاد) باہمی**



میل جول) تھی۔ بموجب اس قول الہی کے جو رسولوں کے اعمال میں ہے ”اس شخص (خداوند یسوع مسیح) کی سب نبی گواہی دیتے ہیں کہ جو کوئی اُس پر ایمان لائے گا اُس کے نام سے گناہوں کی معافی حاصل کرے گا“ (اعمال ۱۰:۴۴)۔

بلاشبہ اُن سب اور اُن کی مانند اور سب نقلی دلیلوں کو بنظر عدل و تمیز دیکھنے سے صرف ایک ہی نتیجہ نکلتا ہے کہ جب چاروں اطراف کا مد نظر محض گھسنے گھسنے بادلوں اور ظلمات کی جھومتی ہوئی سیاہی ہے، تو عالم بالا اور درگاہ خدا پر سے ایک ستارہ صبح یعنی فضل الہی کا عہد و میثاق سلف اپنی شعاعوں کا فرحت انگیز نور طلوع کرتا ہے۔ اسی ستارہ کی طرف وہ خدا کا بندہ نگاہ کر کے سوال کرتا ہے کہ ”اپنے عہد کا خیال فرما کیونکہ زمیں کے تاریک مقام ظلم کے مسکنوں سے بھرے ہیں مظلوم شرمندہ ہو کر نہ لوٹے“ (زبور ۷۴:۲۰)۔ اور اس اپنے سوال کا جواب (زبور ۸۹:۳۴-۳۵) سے پکڑتا ہے کہ ”میں اپنے عہد کو نہ توڑوں گا اور اپنے منہ کی بات نہ بدلوں گا۔ میں ایک بار اپنی قدوسی کی قسم کھا چکا ہوں۔ میں داؤد سے جھوٹ نہ بولوں گا“۔ پھر (زبور ۷۵:۳) میں لکھا ہے کہ ”زمین اور اُس کے سب باشندے گداز ہو گئے ہیں۔ میں نے اُس کے ستونوں کو قائم کر دیا ہے“۔

ثانیاً کیفیت اور حقیقت گناہ کی بابت یہ تعلیم زبوری کے مبداء احوال سے ہے کہ نہ صرف وہ قوم جو حد شرع اور قید سنت سے خارج ہے، بلکہ خاص اہل شرع اور اہل سنت بھی درگاہ خدا میں ملزم اور قہر بانی کے مستحق ہیں۔ باوجود اس بات کے کہ اہل سنت اس تعلیم دل شکن کو نہایت مکر وہ جانتے تھے۔ یہاں تک کہ اُس کی برداشت کے قابل نہ تھے۔ تاہم جیسا کتب انبیائے سلف، ویسا ہی زبوروں میں سخت ترین سرزنشیں اور عتاب اور چشم نمائی کی باتیں اُن اہل شرع کے ساتھ جو مسمیٰ بشیر امین اور خدا کے فرزند عزیز اور نَحسْت زادے (پہلوٹے) تھے، مخصوص پائی جاتی ہیں۔ مثلاً (زبور ۹۰) میں جس کے سرنامہ سے ایسا معلوم ہوتا ہے کہ محققین یہود نے اس کا مصنف حضرت موسیٰ جو بتایا ہے۔ وہ مرد خدا ایک مرض مہلک اور آفت شدید کا اشارہ بتایا کرتا ہے جس کے صدمے سے ہر عمر اور ہر رتبہ کے ہزار ہا یہود جیسے مرغ زار (سبزہ زار) کے پھول بادِ سموم کے مقابل ناگہان پشمرہ گرتے ہیں۔ ویسے ہی ملک الموت کے نَفخ (پھونکنا) قاتل سے میدان میں مرے پڑے تھے۔ پھر اس سخت آفت میں قہر اُس بادشاہ اور منصف تعالیٰ کی صاف علامات پہچاننے کی تلخ اور تڑش ندامت کی باتوں میں اپنے اور اپنی قوموں کے گناہوں کا مقرر (اقرار) ہے اور گویا اپنے جگر کا خون بوند بوند بہاتا ہے۔ (زبور ۹۰:۷-۱۲) میں یوں لکھا ہے ”کیونکہ ہم تیرے قہر سے فنا ہو گئے اور تیرے غضب سے پریشان ہوئے۔ تو نے ہماری بد کرداری کو اپنے سامنے رکھا اور ہمارے پوشیدہ گناہوں کو اپنے چہرہ کی روشنی میں۔ کیونکہ ہمارے تمام دن تیرے قہر میں گزرے۔ ہماری عمر خیال کی طرح جاتی رہتی ہے۔ ہماری عمر کی معیاد ستر برس ہے یا قوت ہو تو اسی برس۔۔۔ تیرے قہر کی شدت کو کون جانتا ہے اور تیرے خوف کے مطابق تیرے غضب کو؟ ہم کو اپنے دن گننا سکھا۔ ایسا کہ ہم دانادل حاصل کریں“۔ اس کلام میں وہ مرد خدا اتنا بعید ہے، اس خواہش سے کہ اپنی سیاہی پر روغن لگا کر اور شرّ موروثی اور عملی سے چشم پوشی کر کے کہ وہ عین اسی بات پر معروض و منت کرتا ہے کہ جس قہر سے ہم آفت زدہ اور زحمت آلود ہیں، اُس کی کبریائی اور ہیبت ناکی کی مقدار کو جانیں۔ تاآن کہ (وہاں تک کہ) چند روزہ انسانی عمر کے خشک ویران دشت سے بدست توبہ کاری و ایمان داری فہمید اور حکمت کی فصل کاٹیں۔

قابل غور و لحاظ ہے کہ کیسی عاجزی اور انکساری سے اس بر گزیدہ قوم کے لئے جو خواص من الناس کہلاتے تھے، استغفار کرتا ہے۔ بعد ازاں کل بنی آدم زاد کی حالت عامہ کی طرف اشارہ اور ایما کر کے پُشت درپُشت کے تسلسل کے فنا و زوال سے اور خصوصاً اُن کی عبرت نمائی سے جو ناگہانی ضرب



الموت سے اجل گرفتہ ہو گئے تھے۔ یہ نتیجہ حاصل کرتا ہے کہ خدائے راست اور قادر نے اُن کی بد فعلیوں بلکہ دل کی گمراہیوں کو جو مخفی تھیں، اپنے چہرہ کے جلوہ براق اور آبیض (اجلا۔ سفید) کے روبرو رکھا تھا۔

آخر کو دست بستہ اور سر بہ گریبان ہو کر خدائے تعالیٰ کے فضل و رحم کی درخواست کرتا ہے اور اس قادر مطلق کے افعالوں اور اعمالوں کا کشف راز مانگ کر صرف انہیں کی خاطر اپنے عملوں کی قبولیت اور منظوری کا سائل ہوتا ہے۔ اور بلاشبہ عین انجیل اور ایمان انجیلی کی اصل رونق یہی ہے کہ اپنے ثواب اور جائے تفتخر کو ہیچ جان کر اور اپنی اصل نسل کی اور اپنے علم و عمل کی تفضیلات کو ناقص اور معیوب جان کر اپنی اُمید کا اقرار اور اپنے کمال اور بھروسے کا موجب و باعث صرف خدا ہی کے عمل سے دستیاب کریں۔

**ثالثاً** جاننا چاہیے کہ اس کتاب سماوی میں نہ صرف خاص قوم اور برگزیدہ اُمت یہود کی شر و ضلالت سے معیوب اور مذموم ہوتی ہے، بلکہ اسی اُمت برگزیدہ کے درمیان جو شخص حق اور عدالت کی میزان کے موکل ہو گئے تھے۔ اور مسکینوں اور مظلوموں کی داد رسی اُن کے عہدے کا ذمہ تھی، اُن کا بیان بھی (زبور ۸۲) میں ہے کہ وہ ظلمات میں آوارہ گم راہ پھرتے رہتے ہیں اور قسم قسم کی بے وفائی اور خیانت اور زمانہ سازی کے سبب خدا سے مردود اور اُس کے عتاب و عقاب (سزا۔ عذاب) و انتقام کے سزاوار ٹھہرتے ہیں۔ اور ہر چند رکن عالم اور عماد الدولہ (بھروسہ کی دولت) اور اساطین (اسطوانہ کی جمع۔ ستون۔ کھمبا) الملک وغیرہ کی رونق و خطاب سے بہرہ ور رہیں۔ بلکہ رب العالمین کے وکیل اور قائم مقام ہونے کے سبب اللہوں کے خطاب سے مزین اور مشرف ہو گئے ہیں اور اُن کی مجلس شرف میں گویا پیشوا اور میر مجلس خدائے تعالیٰ آپ ہی ہے۔ تاہم وہ ارکان دولت آپ ہی متزلزل ہو گئے ہیں۔

بائنقد کہ قاضی و مفتی و منصف و باقی مسند نشین روداری اور کذب (جھوٹ) اور رشوت خوری سے متنفر نہیں ہیں۔ چنانچہ ملک گیری اور ربط و انتظام بلاد (بلدہ کی جمع۔ شہر) میں خلل آگیا ہے۔ چنانچہ جب اشرفوں اور خواصوں کا احوال اس قدر بدتر ہو گیا ہے تو بطریق اولیٰ رعیت و عوام مضطرب و پریشان ہو گئے۔ اور گویا زمین کے اسفل کی بنیادیں درہم برہم ہو گئیں۔ اور جس حال میں کہ حق اور عدل قریب ہے کہ ظالموں کے غنائم اور لوٹ کا مال ہو جائیں تو کیا علاج اس حال میں باقی ہے، مگر وہی سوال و دعا کہ پاک نبی اور اُس کے ہم دل رفیقوں کی زبان سے نکلا ہے۔ (زبور ۸۲: ۵-۸) میں یوں مرقوم ہے ”وہ نہ تو کچھ جانتے ہیں نہ سمجھتے ہیں۔ وہ اندھیرے میں ادھر ادھر چلتے ہیں۔ زمین کی سب بنیادیں ہل گئیں ہیں۔ میں نے کہا تھا کہ تم الہ ہو اور تم سب حق تعالیٰ کے فرزند ہو۔ تو بھی تم آدمیوں کی طرح مرو گے اور اُمرا میں سے کسی کی طرح گرجاؤ گے۔ اے خدا! اٹھ زمین کی عدالت کر۔ کیونکہ تو ہی سب قوموں کا مالک ہو گا۔“

جواب اس سوال کا صاف و صریح (زبور ۷۵: ۱-۲) میں میسر ہوتا ہے ”۔۔۔ جب میرا معین وقت آئے گا تو میں راستی سے عدالت کروں گا۔“ پس ہم سوال کرتے ہیں کہ زمین کی عدالتیں کرنے والا اور اُسے اپنے قبضہ اور میراث میں لانے والا کون ہے، مگر وہ جو آپ ہی کلمۃ اللہ ہو کر اپنی بابت تیتن اور اختیار الہی سے فرماتا ہے ”کیونکہ باپ کسی کی عدالت بھی نہیں کرتا بلکہ اُس نے عدالت کا سارا کام بیٹے کے سپرد کیا ہے۔ تاکہ سب لوگ بیٹے کی عزت کریں جس طرح باپ کی عزت کرتے ہیں۔ جو بیٹے کی عزت نہیں کرتا وہ باپ کی جس نے اُسے بھیجا عزت نہیں کرتا“ (یوحنا ۵: ۲۲، ۲۳)۔

رابعلاس فساد اور ضلالت عامہ وکلیہ کی اس سے کون قوی اور کامل دلیل ہو سکتی کہ پاک نبی آپ ہی کو اور ضمناً اپنے سب ہم وزنوں اور ہم زرتوں یعنی انبیاء اور رسولوں کو بھی اس شکستہ اور تباہ حالی میں شامل حال بناتا ہے۔ اور تمام عاجزی اور غم خواری سے بحضور خدائے تعالیٰ اندرونی خبث اور گندگی کا مقرر ہوتا ہے۔ اور اُس اہل جہل کی پوری ممانعت اور مرافعت (نگرانی) کرتا ہے کہ جس کی رائے اور دانست میں انبیاء اولیاء شریف گناہ کی ہر صورت کی قباحت سے مبرا و معصوم ہیں۔ حالانکہ گناہ سے تزکیہ (پاکی۔ صفائی) اور تیریت کا کوئی نبی یا پیغمبر کسی حیض مقدس میں ہر گز داعی نہیں ہوتا ہے۔ کسی کی زبان پر یہ کبر و فخر خواب تک بھی نہیں آیا۔ چنانچہ یہ رتبہ بریت (ربانی۔ بے تصور ہونا) اور معصومیت کا کلمۃ اللہ یعنی خداوند مسیح کے ساتھ مخصوص جسم اور روح میں ہے۔ اس امر میں نبی مبارک کی گواہی پر قدرے لحاظ کرنا چاہیے کہ ”دیکھ! میں نے بدی میں صورت پکڑی اور میں گناہ کی حالت میں ماں کے پیٹ میں پڑا۔ دیکھ تو باطن کی سچائی کو پسند کرتا ہے اور باطن ہی میں مجھے دانائی سکھائے گا۔ زونے سے مجھے صاف کر تو پاک ہوں گا مجھے دھو اور میں برف سے زیادہ سفید ہوں گا۔ اے خدا! میرے اندر پاک دل پیدا کر اور میرے باطن میں از سر نو مستقیم روح ڈال“

(زبور ۵۱: ۵-۷، ۱۰۔)

ان آیات بالا سے واضح و لائح ہے کہ پاک حضرت یہ بات کافی و وافی نہیں جانتا کہ نقص قلیل اور لغزش صغیر کا مقرر اور مستغفر ہو اور راہ حق کے تجاوزات کو ضعف بشریہ پر یا شیاطین کے بغض و مکر پر اطلاق کرے اور نہ یہ کہتا ہے کہ اتفاقاً یا سہوً یا کرہاً و جبراً میں اس جرم کا مرتکب ہو گیا تھا۔ بلکہ اس گناہ کی بیخ و بن (جڑ اور بنیاد) تک جو موروثی ہیں، کھود کھود کر اس ضیاء شمس اللہ کے مقابل خارج و غریباں کرتا تھا تا کہ نہ شاخ بہ شاخ پر حتی المقدور اصل و بیخ تورات زبانی کی کھاڑی سے اُسے کاٹ ڈالے۔ اسی طرح وہ اعمال بد و کریمہ (قابل نفرت) جو اس اصل سے مشتق اور نشوونما ہو گئے ہیں، بلادریغ مغلوب اور زیر پا کرے۔ اور نہایت بعید ہے ایسے قیاس سے کہ کلمہ استغفار پڑھنا بمقام کمال صدق دلی اور خدائے تعالیٰ کی رحمت اور کفارہ مقررہ کی کافی و مقبول ٹھہرے گا۔

برعکس اس بات کے تمام عاجزی اور منت سے درخواست اور اقتضا (خواہش کرنا، تقاضا) کرتا ہے، شکستہ دلی اور روح جدید کا اور باطن راست کا اور اس یقین میں تمام قائم و مستقر (ٹھہرنے کی جگہ، ٹھکانہ) ہے کہ یہ سب فوائد و غنائم (لوٹ کا مال، مال غنیمت) صرف روح حق کے توشل (وسیلہ) سے اور اُس کی حضوری اور حُلُول<sup>3</sup> سے حاصل ہو سکتے ہیں۔ اور بدل و جان اس بات کا قائل بھی ہے کہ جتنے رنجوں اور تکلیفوں میں مبتلا ہو گیا ہوں، اُن میں ہر واحد کا میں نہایت مستحق اور سزاوار ہوں۔ تو اے خدا راست ہے، میں اور میری قوم خطا کار ہیں۔ کثرت گناہ سے کثرت شدائد (شدیدہ کی جمع۔ تکلیفیں) بڑھ کر نہیں۔ لہذا ان سب عقلی اور نقلی دلیلوں سے ظاہر و روشن ہے کہ مزامیر داؤدی کے اصل مضمون اور مفہوم میں یہ بھی داخل ہے کہ جمع الناس عوام و خواص حق تعالیٰ کے حضور میں گناہوں کے زندان میں مجبوس (اسیر۔ مقید) اور گناہ میں مولود (پیدا۔ جناہوا) بھی ہیں۔ اور عمل و عادت سے بھی ابناء (ابن کی جمع۔ بیٹے) تہر و غضب ہیں اور اس تعالیٰ کے فضل و لطف سے عاجز اور خصوصاً اس عہد قدیمی سے جو فضل الہی کا گنج (خزانہ) مستور (پوشیدہ) اور متعین ہے، بغایت تمام حاجت مند ہیں۔ وہ باری تعالیٰ ہم سبھوں پر عنایت کرے کہ اُس کی شرع کے تلخ پیالے کو

<sup>3</sup> یہ عربی اسم مذکر ہے۔ اس کے معنی ہیں ایک چیز کا دوسری چیز میں اس طرح داخل ہونا کہ دونوں میں تیز نہ ہو سکے۔

پینے سے ہمیں کچھ عُذر نہ ہو، بلکہ رضامندی اور خوشنودی ہو، تاکہ تلخی کے بعد اُس کے فضل کے شیریں پیالے کے پینے کے لائق اور مستحق گئے جائیں، آمین۔

## باب چہارم

### در بیان آل مخلص عالمین و سلطان السلاطین کہ از نسل داؤدی مجسم شدنی بود

جتنے اصحاب کلام اللہ کے بصدق دل خواندے (خواندہ= پڑھا لکھا۔ حرف شناس) ہیں، انہیں یاد ہو گا کہ حضرت داؤد نے بعد ازاں (اس کے بعد) کہ باہر کے جنگ و جدال و یلغاروں سے اور اندر کے فتنہ و فساد سے مہلت و فراغت پا کر تخت موعود اسرائیل پر قیام و قرار پکڑا، تو اس مردِ خدا کے دل میں یہ اشتیاق اور آرزو پیدا ہوئی کہ خداوند اپنے خدا کی عبادت عامہ کے لیے اور اُن رسومات اور فرائض کے جو خدا ترس لوگوں پر لازم ہیں بجالانے اور ادا کرنے کے لیے ایک ایسا گھر تعمیر کرے جس کا جمال و رونق و زیبائش کل عالم میں معروف و محمود و ستودہ ہو۔ اور یہ بھی کہ وہ ہیکل یادداشت و شہادت کا وسیلہ اور شکرانہ کی علامت ہو، جس کے ذریعے سے اسرائیل پشت در پشت اس بات کا اقرار اور اعتراف کریں گے ایفائے عہد اور افاضت کرم و فضل بے قیاس سے ہم اپنے خدا کے نہایت احسان مند اور مرہون منت ہیں۔ اور ہر چند کہ وہ مراد بادشاہ کریم الشان کی بالفعل بر نہ آنے پائی اور اس مقدس کی بنا ڈالنی پاک حضرت داؤد کو ممنوع تھی۔ یعنی اُس کی درخواست و سوال کا حرف و ظاہر منظور نہ تھا، پر تو بھی اس سوال کے معنی بغیاضی و ازدیادی (ازدیاد بمعنی زیادہ ہونا) تمام قبول ہو گئے۔

از آترو کہ اُس کی نسل میں سے ایک شہزادہ کا تولد اور اُس کی ملکوت (بادشاہی) کی مداومت (قیام) اور برقراری اور اُس کی شان کی عظمت و علویت کا قول و قرار تخت ایزد تعالیٰ سے صادر ہوا کہ وہ ولد داؤد خدا کے گھر میں مشرف ہو گا اور وہ بجائے جنگی اوزاروں اور خون ریزی اور عالم گیری کی صلح اور حلم و محبت کا جھنڈا کھڑا کر کے دور و قریب کی مملکتوں کو اپنی طرف رجوع کر کے انہیں ملک میں ملا لے گا۔ جیسے (۲۔ سموئیل باب ۷ کی ۱۲، ۱۳، ۱۴ آیات اور زبور ۷۲ کی ۹، ۱۰، ۱۱ آیات) سے ثابت و معلوم ہوتا ہے ”اور جب تیرے دن پورے ہو جائیں گے اور تو اپنے باپ دادا کے ساتھ سو جائے گا تو میں تیرے بعد تیری نسل کو جو تیرے صلب سے ہو گی کھڑا کر کے اُس کی سلطنت کو قائم کروں گا۔ وہی میرے نام کا ایک گھر بنائے گا اور میں اس کی سلطنت کا تخت ہمیشہ کے لئے قائم کروں گا۔ اور میں اُس کا باپ ہوں گا اور وہ میرا بیٹا ہو گا۔۔۔“ (۲۔ سموئیل ۷: ۱۲-۱۳)۔ ”اُس کی سلطنت سمندر سے سمندر تک اور دریای فرات سے زمین کی انتہا تک ہو گی۔ بیابان کے رہنے والے اُس کے آگے جھکیں گے اور اُس کے دشمن خاک چاٹیں گے۔ ترسیس کے اور جزیروں کے بادشاہ نذریں گزرائیں گے۔ سبا اور سببا کے بادشاہ ہدئے لائیں گے۔ بلکہ سب بادشاہ اُس کے سامنے سرنگوں ہوں گے۔ کل قومیں اُس کی مطیع ہوں گی“ (زبور ۷۲: ۸-۱۱)۔

اس امر میں اگر شاید کوئی صاحب ذہن و تمیز کہے کہ لائبہ (یقیناً۔ بے شک) ایک مصداق عمدہ اس پیش خبری کا حضرت سلیمان ہے، تو ہم بھی بسر و چشم اُس کی رائے پر ہیں۔ پر اگر شاید وہ یہ اور بھی کہے کہ اس وعدے کی کل کیفیت ہم لفظ و ہم معنی حضرت سلیمان سے پوری موافقت و متابقت رکھتی ہیں۔ غیر ازاں کوئی دوسرا مصداق لازم و ضرور نہیں یا اگر مقتضائے عدل و انصاف سے منحرف ہو کر خداوند مسیح کے سوائے کسی دوسرے کو

اس وعدہ کا عمدہ مصداق جانے معاذ اللہ (خدا کی پناہ۔ اللہ محفوظ رکھے! توبہ توبہ!) حاشا وکلاً (خدا نہ کرے۔ ہر گز نہیں) کہ ہم اس کی رائے سے متفق ہو جائیں۔

اولاً اس سبب سے کہ عبرانیوں کے خط کے مصنف اللامی نے معروفاً اس وعدہ کے عین تلفظ کو خداوند مسیح پر محمول کیا ہے ”کیونکہ فرشتوں میں سے اُس نے کب کسی سے کہا کہ تُو میرا بیٹا ہے۔ آج تُو مجھ سے پیدا ہوا؟ اور پھر یہ کہ میں اُس کا باپ ہوں گا اور وہ میرا بیٹا ہوگا؟ اور جب پہلو ٹھے کو دنیا میں پھر لاتا ہے تو کہتا ہے کہ خدا کے سب فرشتے اُسے سجدہ کریں“ (عبرانیوں ۱: ۶، ۵)۔

ثانیاً خداوند ہی کی شہادت سنجیدہ اور دل سوز جو اپنے اختتام مکاشفہ میں یعنی کلام اللہ کی آخری آیت میں اپنی شانِ حقیقی کے حق میں فرمائی، یعنی مکاشفہ کی کتاب میں یوں فرمایا کہ ”۔۔۔ میں داؤد کی اصل و نسل اور صبح کا چمکتا ہوا ستارہ ہوں“ (مکاشفہ ۲۲: ۱۶)۔ جو باقی سبب اور موجب غیر از مسیح کسی دوسرے مصداق اعلیٰ کے مانع ہیں، وہ سب کے سب (زبور ۸۹) کی تفسیر میں ذیل میں پیش کئے جائیں گے۔ چنانچہ اس شہنشاہ کے تولد اور اُس کی سلطنت کے خواص اور علامات ہر چند کہ سموئیل کی دوسری کتاب میں اجمالاً مسطور ہوئی ہیں، پر اس (زبور ۸۹) میں تفصیل و بساطت سے نمایاں و معروف ہوتی ہیں۔ چنانچہ مشہور ہے کہ تصویر کلاں (بڑا۔ وسیع) میں تصویر خُرد (چھوٹا) کی نسبت علامات قیافہ (شناخت۔ سمجھ۔ اندازہ) زیادہ بہ آسانی اور بصفائی عمدہ پہچانی جاتی ہیں۔ اسی طرح (زبور ۸۹) کے اشارات اور عبارات کو حضرت سموئیل کی نبوت بالا کے ساتھ مقابلہ کرنے سے معلوم و مفہوم ہوگا کہ وہ نبوت اگرچہ بلحاظ سطح و صورت حرف ظاہری کے جزئیہ ابن داؤد سلیمان کی طرف بکمال و جوب عائد ہوتی ہیں۔ لیکن تاہم جو اصحاب تمیز اُس کی کُلّیت اور بطن پر ذرا غور کریں اور یہود و نصاریٰ کی جماعت عامہ کی گواہی متفق پر التفات کریں تو یقین ہوگا کہ کُلّیت مضمون اس نبوت کا حضرت سلیمان کی نسبت ایک افضل اور بزرگ تر شخص کا مستلزم (کوئی کام اپنے اوپر لازم کرنے والا) ہے اور بہ نسبت آنجہانی بادشاہوں کے اکمل اوصاف کا مقتضی ہے۔

ہاں صاحبو یقین ہے کہ اس نبوت کے کھیت میں ایک گنجِ دنیہ (قیمتی خزانہ) بیش قدر مخفی ہے اور ظاہری حرف میں ایک راز و رمز ہے، جس سے خود مسیح ہی کا مقولہ متفق ہے کہ یہاں سلیمان سے ایک بزرگ تر موجود ہے۔ سو چنانچہ چاہیے کہ انبیائے قدیم اس مضمون کی نسبت کسی دوسرے مضمون کے بیان میں زیادہ فصاحت و بلاغت سے نہیں بولتے۔ از آنرو کہ اس اصل و نسل داؤدی عظیم الشان کی انتظاری کو کم ہمت و دل گیر کی عین تسلی و تشفی کا باعث بتاتے ہیں۔ مثلاً حضرت یرمیاہ انہیں ایام کے اظہار اور اشتہار کی راہ سے یوں فرماتے ہیں کہ ”دیکھ وہ دن آتے ہیں خداوند فرماتا ہے کہ میں داؤد کے لئے ایک صادق شاخ پیدا کروں گا اور اُس کی بادشاہی ملک میں اقبال مندی اور عدالت اور صداقت کے ساتھ ہوگی۔ اُس کے ایام میں یہود نجات پائے گا اور اسرائیل سلامتی سے سکونت کرے گا اور اُس کا نام یہ رکھا جائے گا خداوند ہماری صداقت“ (یرمیاہ ۲۳: ۶، ۵)۔ اور پھر حزقی ایل نبی یوں رقم طراز ہے کہ ”اور میں اُن کے لئے ایک چوپان مقرر کروں گا اور وہ اُن کو چرائے گا یعنی میرا بندہ داؤد۔ وہ اُن کو چرائے گا اور وہی اُن کا چوپان ہوگا۔ اور میں خداوند اُن کا خدا ہوں گا اور میرا بندہ اُن کے درمیان فرمانروا ہوگا۔ میں خداوند نے یوں فرمایا ہے“ (حزقی ایل ۳۴: ۲۳-۲۴)۔

ایک اور بات غور و لحاظ کے قابل ہے کہ جتنی پیشین گوئیاں حضرت داؤد پر نازل و صادر ہوئی تھیں کہ اُن سے مراد وہ ولد موعود تھا جس کی سلطنت تمام عالم میں منتشر ہونے والی تھی۔ اُن نبوتوں کا مجموعہ داؤد کی یقینوں رحمتوں یا داؤد کے لطف ہائے امین سے (اصل زبان یعنی عبرانی میں حسدی داوید حیئما نیم سے) خطاب کیا گیا ہے۔ یہ عبارت خاص اصطلاحی ہے اور اُس وعدہ اور میثاق سے مقید ہے جس کا مصداق وہ اصل و نسل موعود ہے یعنی خداوند مسیح۔ اس عبارت کا منشا صاف و صریح ہے کہ بالاخص خاص یہ دو اوصاف خدائے قادر مطلق کے یعنی لطف و رحمت و امانت اس وعدہ کے ایفا اور اتمام کے گویا ذمہ دار ہیں اور اس امر میں بطور ضمانت کے مقید ہیں، تاآنکہ اگر عہد و میثاق کے ایفا میں کچھ نقص یا قصور پڑے گا تو رب تعالیٰ کے اُن اوصاف میں ضرور خلل آئے گا۔ اور یہ امر قابل غور ہے کہ کل کتب مقدسہ میں کوئی دوسرا میثاق معروف نہیں ہے کہ جس کی دوام اور ابدیت پر اسماء اور اوصاف پاک خدا کے مرہون ہیں۔ بجز اس میثاق کے جس کے وعدوں کا جمع اور ماخذ اور مدار مضامین تولد جسمی اس ابن ابراہیم اور ابن داؤد کا ہے، جس میں یہ دو صفات الہی گویا جسم انسانی میں صورت پذیر ہو گئے ہیں۔ اور وہ عبارت اصطلاحی فی التحقیق سات مرتبہ اس زبور میں پڑھی جاتی ہے۔ یہ بات اُن کو صاف معلوم ہوگی جو اصل متن سے واقف ہیں۔ ہر چند کہ ترجمہ کے لفظوں میں یہ قوی اور وزنی دلیل مفقود (معلوم نہیں) ہے۔

یہ مطالب اگرچہ سفاہت (کمینہ پن۔ حماقت) والوں کو ذرا دقیق (نازک۔ مشکل) اور باریک معلوم ہوں تو بھی حقیقت میں بہت مفید اور متین (مضبوط، سنجیدہ) ہیں۔ کیونکہ اُن کا علم کلام الہی کی بہت پیش خبریوں کے طور و طریق کا مظہر اور کشاف المشکلات ہے اور اصحاب ایمان اور اہل فراست کے لئے ضمیر الہی کا حجاب کش ہے۔ جو صاحب اس مزاج کا ہو تو دیکھے کہ اس زبور کی پہلی دو آیتوں میں یہ دو صفات کس طرح محمود اور ستودہ ہیں اور پھر پانچویں آیت میں وہ دونوں تو نہیں، لیکن ایک ان دونوں میں سے یعنی ”جسد“ (גִּבּוֹרִים) اور اس کے ساتھ ایک اور بھی صفت الحاق کی جاتی ہے، یعنی ”پیلا“ (פִּילָא) جس سے مراد ہے وہ صفت الہی جس سے خوارق عادت (خلاف عادت باتیں) اور اُس تعالیٰ کی ماہیت و کمالات کے غیر معمولی اور نادر ظاہرات اور خصوصاً خدا کے لطف اور رحمت و حکمت کے وہ ظہور حیرت انگیز جن کا حاصل خلق اللہ کی نجات و سلامت ہے، صادر ہوتے ہیں۔

اور قابل غور و لحاظ ہے کہ اس نام سے خداوند مسیح بالاخص خاص مخاطب (یسعیاہ ۶: ۹) میں ہے کہ سلطنت اُس کے کندھے پر ہوگی اور اُس کا نام ”عجیب“، عبرانی زبان میں ”پیلا“ (פִּילָא) اور پھر اس کے بعد ”مشیر“، پھر ”خدا کی قادر“ اور پھر ”سلامتی کا شہزادہ“۔ پس اس (زبور ۸۹: ۵) سے جو مانند دبیاجہ و مقدمہ کے ہے۔ زبور خواں اس امر سے مطلع ہو جاتے ہیں کہ مضمون اس زبور کا اس وزن و وقار کا ہے کہ ساکنان بہشت بھی ساکنان زمین کے ساتھ اس سرود پر سرور میں رفیق ہیں اور کہ اس ابن داؤد اور شہنشاہ موعود کی حکمرانی معمولی صورت پر نہیں۔ پر وہ علامت و واقعات جو اُس کے پس و پیش (آگے پیچھے) ہوں گے، ایسے اسرار و غیب اور خوارق عادت بھی ہوں گے کہ جن سے لطف اور قدرت الہی آشکارا بے نظیر اور بے مثال وضع سے ہوں گے۔ ”اے خداوند! آسمان تیرے عجائب کی تعریف کرے گا۔ مقدسوں کے مجمع میں تیری وفاداری کی تعریف ہوگی“ (زبور ۸۹: ۵)۔

حاصل کلام مضمون اور مفہوم اس زبور کا کوئی دوسرا نہیں ہے، مگر وہ سلامت جلیل و جمیل جو حضرت ابراہیم اور داؤد کی ذریت موعود پر صادر ہو کر غیر قوموں کا نور اور بنی اسرائیل کا شرف و رونق ہونے کے لئے مقرر تھا۔ اسی (زبور ۸۹: ۱۵) میں ایسے بادشاہ کی تشبیہ اور تمثیل نظر آتی ہے کہ وہ

4- عبرانی بائبل میں یہ لفظ یسعیاہ باب ۹ کی ۵ ویں آیت میں مذکور ہے۔



حشمت شہنشاہانہ سے اپنی رعیت کے بعض اسیروں کو ظالموں کے قبضہ سے چھڑانے کے لئے اپنے محل سے نہضت (کوچ۔ رخصت) فرماتا ہے اور اس کوچ میں اس کے پیش رو اور پیش دواں صدق و عدل اور رحمت و لطف اور امانت و وفا ہیں۔ اور اُن کے منہ سے گویا تریٰ<sup>5</sup> کی سی آواز سے مخلصی اور رہائی کا اشتہار آتا ہے۔ اس بلند آواز کے سننے والوں اور پہچاننے والوں کے لئے مبارکبادی بھی ہوتی ہے۔ ازاں جہت کہ وہ سب دن بھر بادشاہ عظیم الشان کے چہرہ کے نور میں چلتے ہیں اور اُس کی قدرت و صداقت اُن کی وراثت عزیز و فخر کا باعث ہے ”صداقت اور عدل تیرے تخت کی بنیاد ہیں۔ شفقت اور وفاداری تیرے آگے آگے چلتی ہیں۔ مبارک ہے وہ قوم جو خوشی کی لاکر کو پہچانتی ہے۔ وہ اے خداوند! جو تیرے چہرہ کے نور میں چلتے ہیں۔ وہ دن بھر تیرے نام سے خوشی مناتے ہیں اور تیری صداقت سے سرفراز ہوتے ہیں“ (زبور ۸۹: ۱۳-۱۶)۔

وہ خوش آوازی تریٰ مذکورہ اصل زبان یعنی عبرانی میں وہ ”تروعاہ“ (תְּרוּעָה) ہے، جسے بنی اسرائیل بموجب شرع موسوی کے پچاس پچاس برس کے بعد شنوا ہو کر جتنے اُن کے بھائیوں سے غلام و زر خرید ہو گئے تھے اسی دم آزادی اور حریت کی حالت میں داخل ہو جاتے تھے اور جتنوں نے جاگیر اور جائیداد غیر از اصل مالک کسی دوسرے کے ہاتھ فروخت کی تھی، اسی ”تروعاہ“ کے سنتے ہی اپنے تصرف و تسلط میں کر لیتے تھے۔ تو جاننا چاہیے کہ یہ لفظ ”تروعاہ“ اُن اصطلاحات میں سے ہے جن میں اشارہ صاف و مشہور اس بشارت انجیل سے اور اس پوری رہائی اور آزادی مژدہ بخش سے ہے، جو شیطان و گناہ کے جکڑ بندوں و مظلوموں کو اس خداوند مخلص مصلوب کے ذریعہ سے حاصل و واصل ہے۔ جس کا ایک بیان دل سوز و فرحت اندوز یسعیاہ نبی کی کتاب میں سے پڑھنے اور حفظ کرنے کے لائق ملتا ہے کہ ”اُس کے پاؤں پہاڑوں پر کیا ہی خوش نمایاں جو خوش خبری لاتا ہے اور سلامتی کی منادی کرتا ہے اور خیریت کی خبر اور نجات کا اشتہار دیتا ہے۔ جو صیون سے کہتا ہے تیرا خدا سلطنت کرتا ہے“ (یسعیاہ ۵۲: ۷)۔

ایک اور مفید اور بھاری تعلیم بھی اس زبور سے ملتی ہے کہ اگرچہ حضرت سلیمان کی جس حیثیت سے وہ شاہ صلح و سلامت تھا، بڑی مطابقت اور مشابہت خداوند مسیح کے ساتھ تھی اور عہد ابراہیمی اور داؤدی کی نعمات اور برکات کا ایک وارث حقیقی، بلاشبہ وہ بھی تھا تو بھی اس عہد کا نزول بہ خصوصیت اسی پر نہ تھا، بلکہ اس کے باپ داؤد پر تھا اور اول وارث اور بہرہ ور اس وصیت فضل کا بعد از خداوند مسیح جو اول سے آخر تک اُس کا درمیانی اور اصل و حقیقی مضمون تھا، حضرت داؤد ہی ٹھہرا، نہ اس کا ولد حضرت سلیمان۔ چنانچہ خداوند مسیح بہ اسم داؤد مخاطب ہے، لیکن بہ اسم سلیمان ہر گز نہیں۔ مثلاً ہو مسیح کی کتاب میں اس کی صاف دلیل ہے کہ ”اس کے بعد بنی اسرائیل رجوع لائیں گے اور خداوند اپنے خدا کو اور اپنے بادشاہ داؤد کو ڈھونڈیں گے اور آخری دنوں میں ڈرتے ہوئے خداوند اور اُس کی مہربانی کے طالب ہوں گے“ (ہو مسیح ۳: ۵)۔ اور بموجب اس قول کے جبرائیل فرشتہ نے حضرت مریم کو نہ صرف تخت سلیمان پر بلکہ تخت داؤد پر مسیح کے جلوس کرنے کے بارے میں مطلع کیا ”وہ بزرگ ہو گا اور خدا تعالیٰ کا بیٹا کہلائے گا اور خداوند خدا اُس کے باپ داؤد کا تخت اُسے دے گا اور وہ یعقوب کے گھرانے پر ابد تک بادشاہی کرے گا اور اُس کی بادشاہی کا آخر نہ ہو گا“ (لوقا ۱۹: ۳۲-۳۳)۔ اور فرشتہ کریم و جلیل کے پیغام میں عنقریب (زبور ۸۹: ۲۰، ۲۱) بلفظ منقول ہیں کہ ”میرا بندہ داؤد مجھے مل گیا ہے۔ اپنے

<sup>5</sup> یہ لفظ تریٰ، تری، تری تریوں طرح سے ٹھیک ہے۔ اس کے معنی ”بگل“ اور ”تُرْم“ کے ہیں۔ ”تُرْم“ ایک قسم کا باج ہے۔ یہ منہ سے بجائے کا وہ آلہ ہے جس سے فوج میں قواعد کا حکم سنایا جاتا ہے۔

<sup>6</sup> عبرانی بائبل میں یہ لفظ زبور ۸۹ کی ۱۶ ویں آیت میں مذکور ہے۔

مقدس تیل سے میں نے اُسے مسح کیا ہے۔“ اُس کی نسل ہمیشہ قائم رہے گی اور اُس کا تخت آفتاب کی مانند میرے حضور قائم رہے گا۔ وہ ہمیشہ چاند کی طرح اور آسمان کے سچے گواہ کی مانند قائم رہے گا“ (زبور ۸۹: ۳۶-۳۷ آیات)۔ علیٰ ہذا القیاس (اسی قیاس پر) خدا کی درگاہ میں فرزندیت اور نخست زادگی (پہلو ٹھا ہونا) کا رتبہ اور رونق بعد از مسیح جس کے بغیر فرزندیت حقیقی کے شرف سے خدا کے گھر میں مشرف ہونا ناممکن ہے، حضرت داؤد کا ورثہ خاص ہے اور لیاقت اور استعداد اس میراث کی اسی کو بخشی گئی ہے، نہ حضرت سلیمان کو۔ پر تو بھی اس اعتبار سے نسل موعود بطور مشابہت کے وہی تھا تو فرزندیت کا درجہ اُس کو ملا اور مرحمت ہو ا پر نخست زادگی کا درجہ بعد از مسیح صرف حضرت داؤد کو۔ چنانچہ اسی (زبور ۸۹: ۲۶-۲۷) میں یہ راز صاف مبین ہے کہ ”وہ مجھے پکار کر کہے گا تو میرا باپ میرا خدا اور میری نجات کی چٹان ہے اور میں اس کو پہلو ٹھا بناؤں گا اور دُنیا کا شہنشاہ۔“ ان آیات بالا سے معلوم ہوتا ہے کہ یہ زبور نہایت عظیم وزن اور رتبے کا ہے اور رازوں اور اسراروں سے بھرا ہے اور یقین ہے کہ اس وعدے اور وثیقے داؤد کی کیفیت میں مسیح کی تشبیہات مصفیٰ اور متعددہ روشن ضمیروں کو نظر آتی ہیں۔

اولاً ثبوت اس امر کا یہ ہے کہ داؤد مسیح بھی کہلاتا ہے اور مسیح بھی بارہا داؤد کہلاتا ہے۔

ثانیاً یہ کہ آغاز اور ابتدا اس امر کا داؤد بھی ہے اور مسیح بھی۔ مسیح تو اصلتاً اور حقیقتاً اور داؤد مجازاً اور عاریتاً یعنی ازراہ شرکت فضلیہ اور اسی طرح سے۔

ثالثاً نخست زادہ ذاتیہ اور جوہریہ مسیح ہے، لیکن تطابقاً و تشبیہاً حضرت داؤد ہے۔

رابعاً علیٰ ہذا الرأی (بالارائے ہے کہ) حضرت داؤد اپنے ملک کی سرحدوں کو طویل و بسط کرنے میں اور بحر سے بحر تک اپنی حکمرانی کے انتشار اور ترقی کرنے میں اس سلطان السلاطین کا نشان ہے۔ جس کا جلال تمام عالم میں دریائے عظیم کی مانند پھیلے گا اور جس نے اپنی ہی شان الہی کی بابت دست راست تعالیٰ پر صعود کرتے وقت یہ شہادت فرمائی کہ ساری قدرت آسمان اور زمین پر مجھے دے گئی۔ چنانچہ وہ سلطنت کشادہ و فراخ جو حضرت سلیمان کو دستیاب ہو گئی تو وہ اُن فوجوں کی فتوحات پر منحصر تھی، جن کا سر لشکر خود داؤد ہی تھا اور گاہ گاہ (کبھی کبھی) امر آژمود جنگ جنہوں نے اپنے جان و مال کو اس کے تخت کے قیام اور اجراء احکام پر نثار کیا تھا۔

خامساً ایک اور بڑے امر میں نشان اور مثل خداوند مسیح کی حضرت داؤد میں نظر آتی ہے کہ استقلال و استقامت و وثیقہ فضل اس اصل و نسل کے لئے بے قید اور بے شرط اور بلا استقلال نہ تھی۔ بسبب اس کے کہ داؤد کی اولاد اور ذریت کا اس عہد و میثاق سے عدول کر کے انعام موعودہ سے محروم ہونا ممکن تھا، پر تو بھی نسخ ہو ناس وعدے کا ناممکن تھا۔ بسبب اس لطف و رحمت یقین اور امین کے جو مجرد حضرت داؤد ہی کے دست میں اس عہد کے ایفا اور تتمیم کے لئے بطریق ضمانت و قبالت دی گئی۔ جس کا حاصل و نتیجہ یہ تھا کہ ہر چند اس میثاق کے پورا کرنے کے لئے کچھ تاخیر و مہلت ہو سکتی تھی، پر تو بھی مطلقاً و رد نہ ہو سکا۔ اگر ہوتا تو ان صفات الہی میں خلل واقع ہوتا، پر یہ باتفاق حکماء و انبیاء محال ہے۔ اسی طرح خداوند مسیح کی نسل حقیقی میں سے معتبر ترین احقر (بندہ، بعض لوگ انکسار سے اپنی بابت یہ لفظ استعمال کرتے ہیں) کو جو بہ روح و جان و بدن ازراہ حیات جدید خداوند سے وابستہ ہے، پوری بے خوفی سے اس امر کا یقین ہو سکتا ہے کہ مسیح جو اللہ کا ابن و حید اور محبوب ہے۔ میرے لئے اور اُس کی نسل کی سب اولاد کے لئے اس عہد کے استقرار (قرار پکڑنا۔ قائم ہونا) کا ضامن ہے۔ ازاں قدر کہ انحلال (کسی مرکب شے کے عناصر ترکیبی کا الگ الگ ہونا) اس رشتہ الفت و

رابطہ رحمت کا منافی و خلاف یقین و قیاس ہے۔ ”لیکن میں اپنی شفقت اُس پر سے ہٹا نہ لوں گا اور اپنی وفاداری کو باطل ہونے نہ دوں گا“ (زبور ۸۹: ۳۳)۔

باوجود ان سب دلیلوں کے اگر شاید کوئی معترض ازراہ ضدیت (متعصب ہونا) اس رائے پر مستقل ہو کہ یہ پیش گوئیاں معروف کسی دوسرے کی طرف عائد و اطلاق نہیں ہو سکتیں، مگر حضرت داؤد اور سلیمان پر، تو امید قوی ہے کہ (یسعیاہ ۲: ۵۵) پڑھ کر اس (زبور ۸۹) کے مصداق حقیقی یعنی مسیح کا قائل ہو جائے گا۔ چنانچہ وہ پاک نبی یسعیاہ جس کا زمانہ تخمیناً (۲۵۰) برس بعد حضرت سلیمان کے تھا، اُن نعمات موعودہ داؤد کو نہ ماضیہ (گزر اہوا) میں گنتا ہے، بلکہ امور مستقبلہ میں جیسے لکھا کہ ”کان لگاؤ اور میرے پاس آؤ۔ سنو اور تمہاری جان زندہ رہے گی اور میں تم کو ابدی عہد یعنی داؤد کی سچی نعمتیں بخشوں گا“۔ پھر اگر وہ معترض کوئی اور معنی بنا کر کہے کہ مصداق اس آیت کے محمد صاحب ہیں، پھر بھی امید ہے کہ پوئس کی تفسیر الہامی پر غور و تامل کر کے بلا تعصب ہاں، بلکہ شکر گزاری سے اقرار کرے گا کہ لا بد (بے شک) اس عہد کی برکات و انعام موعود کا ضامن فقط خداوند مسیح ہی ہے ”اور اُس کے اس طرح مردوں میں سے جلانے کی بابت کہ پھر کبھی نہ مرے اُس نے یوں کہا کہ میں داؤد کی پاک اور سچی نعمتیں تمہیں دوں گا“ (اعمال ۱۳: ۳۴)۔

دو تین اور موجب ہیں اُس کامل اتفاق کے جو اہل کتب اربعہ یعنی اہل توریت و زبور و انبیاء و انجیل میں پایا جاتا ہے کہ غیر از مسیح کوئی دوسرا مصداق اس امر کا نہیں ہو سکتا۔ ایک یہ ہے کہ اس ”تروعاہ“ یعنی اس اشتہار خلاصی کے جو نتائج اور حاصلات (زبور ۸۹: ۱۷، ۱۸) آیتوں میں بیان ہوئے ہیں، وہ سب بغیر ظاہری مبالغہ کے، ہاں بلکہ بغیر قباحت کفر کے کسی دوسرے کی طرف منسوب نہیں ہو سکتے۔ مگر آدم ثانی کی طرف جس کی آنجہانی عمر کے احوال چار انجیلوں کے بیچ گویانورانی حروف میں مصور اور مبین ہوتے ہیں

صاحبو سنو کہ اس اشتہار اور مژدے کے شنو اور شناساؤں کو کن کن برکتوں کی تحصیل ان آیات میں موعود ہے کہ ”وہ دن بھر تیرے نام سے خوشی مناتے ہیں اور تیری صداقت سے سرفراز ہوتے ہیں۔ کیونکہ ان کی قوت کی شان تو ہی ہے اور تیرے کرم سے ہمارا سینگ بلند ہوگا“ (زبور ۸۹: ۱۶، ۱۷)۔ دوسرا موجب اس یقین متفق کا کہ اس زبور کا مدار کلام مسیح پر صادق آتا ہے، کسی دوسرے پر نہیں۔ سو یہ ہے کہ زبور کے دیباچہ اور مقدمہ سے صاف معلوم ہوتا ہے کہ نادر اور بے معمولی اور آنجہانی واردات مہم ترین واقعات کا بیان ہونے والا ہے اور صرف یہی نہیں بلکہ اس ضامن عہد کی قدرت و جلال اور قوت و حکومت جاوید اور باقی کمالات ظاہر آ انسان سے زائد اور فائق ہیں، مثلاً (زبور ۸۹: ۲۰) میں لکھا ہے (بموجب اصل عبرانی متن کے) کہ ”میں نے ایسے جبار کو اختیار کیا ہے جو امداد اور کمک دینے کے مساوی یعنی برابر ہے“۔ پس غور کے قابل ہے کہ عبرانی میں ”ایل جبار“ (אֵל גִּבּוֹר) یعنی ”خدائے جبار“ (یسعیاہ ۲: ۹) میں مسیح کے خطابوں پر مشتمل ہے۔ اور پھر یہ صفت بھی کہ اسی کے سبب سے عہد کے عدول کرنے والوں کے لئے غیر از اعتبار و تہر چند روزہ (قطع نظر از نسخ عہد) خلل و جنبش بھی اُس میں داخل نہیں ہو سکتی، تو کمال درجہ تک کس دوسرے پر عائد اور صادق ہو سکتی ہے اور ضمانت کے اتنے بارگراں پر قادر کون ہے۔ مگر وہ جس پر یوحنا رسول یہ شہادت اپنے پہلے خط کے دوسرے باب کی پہلی دو آیات میں دیتا ہے کہ ”۔۔۔ اگر کوئی گناہ کرے تو باپ کے پاس ہمارا ایک مددگار موجود ہے یعنی یسوع مسیح راستباز۔ اور وہی ہمارے گناہوں کا کفارہ ہے اور نہ صرف ہمارے ہی گناہوں کا بلکہ تمام دنیا کے گناہوں کا بھی“۔

<sup>7</sup> یہ اُردو پروٹسٹنٹ بائبل میں زبور ۸۹ کی ۱۹ ویں آیت ہے جس میں لکھا ہے کہ ”۔۔۔ میں نے ایک زبردست کو مددگار بنایا ہے“۔

حاصل کلام اس زبور میں خطبہ نہ صرف حضرت داؤد و سلیمان کے نام سے پڑھا جاتا ہے، بلکہ اس بادشاہ مبارک کے نام سے جو ان دونوں کا منجی اور خداوند ہے اور یہ بھی ہے کہ وہ عمدہ نعمتیں اور برکتیں جو ان دونوں اور ان کی اولادوں کا بجزہ اور ورثہ جلالی ہونے والا تھا، نہ ان دو کے انتقال سے منسوخ اور مفقود ہو گیا، بلکہ آخر الایام تک ہر واحد مومن اور اہل یقین کے لئے جس کا یقین اور انتظار مسیح کی طرف مائل اور متوجہ ہے۔ وہ وعدہ نجات کا کلمۃ اللہ کی ثقہ (معتبر۔ معتمد) ضمانت سے اور خدا تعالیٰ کی قسم حریم سے قیام عالم سے قائم تر اور نیر آسمانی سے روشن تر اور اظہر، ہاں بلکہ رب تعالیٰ کے فضل و لطف و امانت کا افاضہ (فیض پہنچانا) ابد الابد تک اس عہد پر مبنی اور منحصر ہے۔ اور ساکنان بہشت (بہشت میں رہنے والے) میں سے جو خدا تعالیٰ کے اقرب المقربین ہیں، حکمت اور شفقت اور قدرت الہی کے برہانوں میں بھی برہان غالبہ اور بالغہ جان کر اس مضمون اعلیٰ کی بلاناغہ شناختی اور ستائش کریں گے۔ اور بطریق اولیٰ لازم و واجب ہے کہ ساکنان زمین (زمین پر رہنے والے) اس اپنے برادر نخست زادہ کی شکر گزاری کریں۔ جو انسان اول اور آدم ثانی اس مراد سے بن گیا کہ خلقت جدید کا آپ ہی بیخ اور اصل ہو کر آدم زاد کے لئے سب کمالات کا منبع اور نمونہ بھی ہو۔ تاکہ وہ سب اُس کی حیات اور صفات اور حسنات میں شریک ہو کر گویا مردوں میں سے نوزادے ہو جائیں اور فرزندیت حقیقی کے درجہ تک اور اُس کے حقوق تک سرفراز ہو جائیں۔ بموجب قول متین پوس رسول کے جو عبرانیوں کے خط میں ہے کہ ”پس جس صورت میں کہ لڑکے خون اور گوشت میں شریک ہیں تو وہ خود بھی اُن کی طرح اُن میں شریک ہوتا کہ موت کے وسیلہ سے اُس کو جسے موت پر قدرت حاصل تھی یعنی ابلیس کو تباہ کر دے۔ اور جو عمر بھر موت کے ڈر سے غلامی میں گرفتار رہے انہیں چھڑالے“ (عبرانیوں ۲: ۱۴، ۱۵)۔



## باب پنجم

در بیان آل مضمون کہ بادشاہت مذکور کہ اجرائیش از جانب داؤد بسوئے خداوند مسیح است بغایت شرف

و جلال خواہد رسید و تا مدتہ در حالت خواری و ذلت و قلت و در دو خواہد کرد

اگر کوئی صاحب تمیز و بینائی کتب داؤدی میں جدوجہد سے تجسس کرے تو سینکڑوں اشاروں سے اس امر کی اطلاع پائے گا کہ اگرچہ انجام اور منزل مقصود اس راہ کا جس سبیل سے خداوند مسیح اپنوں کو ہدایت کرتا ہے، خدا تعالیٰ کی مشاہدت اور رفاقت اور مقدسوں کے ساتھ قیامت نوری اور جلالی ہے۔ پر تو بھی در اثناء راہ خواری و ذلت و عاجزی اور قسم قسم کی تکلیفات و شدائد ملتے ہیں۔ جیسے غریب الوطن اور مسافروں کے لئے جو جہاں دید اور عالم پیمائیں کوہِ صعب (دشوار۔ تکلیف دہ) گزار اور بیابان سنسان اور وادی عمیق اور کرخت اور قابعان (قاطع = کاٹنے والا۔ جمع قَطَاع) سبیل اور غیر وطنوں سے ظلم اور تعدی اور ہزار ہا خوف و خطرے کے باعث ہیں اور نہ صرف وقوع اور درد ان تنگیوں اور تکلیفوں کی شہادت انبیاء سے مصدق و مثبت ہے۔ پر تعلیمات زبوری سے معلوم ہوتا ہے کہ یہ دو باتیں جن کی صورت متناقض ہے، یعنی مسیح کا بادشاہ ہونا بھی اور مورد اہانت و حقارت ہونا بھی، اس قدر آپس میں پورا اتفاق اور پوری وابستگی رکھتی ہیں کہ وہ دونوں لازم و ملزوم کے طور پر آپس میں متعلق ہیں۔ اور **جزاں** راہ جس میں صلیب اور صلیب برداری ہے، کوئی دوسری راہ مسیح کے شاہانہ تاج و تخت تک نہیں پہنچاتی۔ ہاں بلکہ یقین ہے کہ اس راہ میں عجیب اور نادر اجتماع شرف بشرم ہے۔ اور اجتماع ذلت و قلت بہ چہمت و عظمت اور فتوحات بادشاہی بہ زیر باری و انکساری۔ اور جو شخص معترض ایسا جانتا ہے کہ ان دو حالتوں سے دو شخص مراد ہیں، ایک شخص کی دو صورتیں نہیں۔ تو وہ انقیاد حق سے بالکل چوک گیا ہے اور رفاقت انبیاء کے حقوق کو نہیں پہچانتا۔

چنانچہ زبور اور انبیاء بھی اور انجیل ایسے یسوع مسیح کی شہادت پر متفق ہیں جس نے ازل سے اور اصل ذات و وجود سے درجہ اور حق عبودیت (خدا مالک) کا رکھ کر حالت عبودیت (بندگی، عبادت) اور بندگی کی قبول فرمائی۔ اور بعض بعض مقاموں میں حوادث (حادثہ کی جمع۔ واقعات) انسانیت اور عوارض (عارضہ کی جمع۔ پیش آنے والی چیزیں) مکان و زمان سے مبرا اور معرّا (پاک۔ آزاد) بتایا جاتا ہے۔ اور بعض اور مختلف مقاموں میں ضروریات اور حاجات اور امراض اور سخت سخت تجارب (تجربہ کی جمع) آدم زاد سے ملبس (مکرو عیب چھپانے والا) ہو کر ہم کو مردالم اور آشنائے غم نظر آتا ہے۔ ہر چند نہ کوئی قوت مدد رکھ<sup>8</sup> آنجہانی اور نہ کوئی تمیز ذہنی اور فراست انسانی عقل کے نور مجرد سے اس راز کی فہمید تک پہنچ سکے اور ہر دونوں یہود کے کرامت پرست اور اہل یونان کے حکمت پرست اس کرامت اور حکمت نادر الہی کے قابل فہم نہیں ہو سکے۔

چنانچہ یوحنا رسول سے اس مقولہ کے نئے نئے ثبوت پدید (واضح۔ صاف) ہوتے چلے آئے ہیں کہ ایک شخص بھی بغیر توفیق روح القدس یسوع مسیح کو خداوند نہیں کہہ سکتا۔ پر تو بھی خدا کے فضل و ہدایت پر اس بندے کا پورا بھروسہ اور یقینی امید ہے کہ جو کوئی شخص بجز وعدل و تمیز روحانی کلام اللہ کی سیر و مطالعہ کرتا ہے اور معرفت اور حقیقت الہی کو نہ جزئینا (ٹکڑوں میں) بلکہ گویا اس کا کل سانچا اور قالب اور صورت ثابت کو سیکھنا چاہتا ہے تو وہ

<sup>8</sup>۔ مدد رک کی تائید۔ وہ قوت جس سے انسان اشیا کی حقیقت دریافت کر سکے یعنی عقل اور ذہن۔



ان شاء اللہ بخوش دلی و شکر گزاری اقرار کرے گا کہ اس اجتماع شرف و شرم اور قلت و کبر اور ذلت و علویت کا صرف وہی عین اجتماع ہے۔ جس کا وعدہ اولیا اولین یعنی آدم و حوا جنت عدن میں سے اس ویرانہ تہمتا تاریک عالم میں گویا اپنا دوست واحد اور یگانہ نور را اپنے ساتھ ساتھ لے گئے۔ یعنی اجتماع کلمۃ اللہ بہ یسوع ابن داؤد نہ از آں طور کہ اختلاط (میل جول) خالق بہ مخلوق ہو گیا۔ یا یہ کہ ذات پاک و حریم الہی میں کچھ نقص داخل ہو گیا۔ پھر یہ خدا کا عین سر حکمت اور اس کی مرضی اور محبت کے سر غیب کا سب سے عمدہ اشتہار اور اظہار ہے۔ از آنرو کہ جس جس شخص میں ایمان اور ایقان (یقین) اس راز کا پیدا ہوتا ہے اور وہ شخص آپ اپنے عمل و عادت و سیرت کو قربان کرتا ہے۔ تو وہ مسیح کے ساتھ چسپیدہ (چپکا ہوا) ہو کر اور اس کے نور و حیات میں رواں ہو کر خدا تعالیٰ کی رفاقت جاوید کی لیاقت و استعداد کا وارث ہو جاتا ہے۔

صاحبو چاہیے کہ آپ اور ہم دونوں اس مژدہ حیات و نجات پر حمد و ستائش اور شکر گزاری کریں کہ حق تعالیٰ کا کلمہ و حید اور ابن محبوب عالم بالا اور تخت اعلیٰ پر سے اس ہمارے ادنیٰ اور حقیر ترین ذات تک سرنگون اور پست ہو گیا۔ اور دار الملک جلال عالمین میں سے اس زشت و زبون سرانے زمیں میں اترتا کہ آدم زاد کو اپنا برادر عزیز بنا کر انہیں اپنا رشتہ دار قریب بلکہ اپنے کنڈا (آنغوش۔ گود) لطف میں لے لیا کرے۔ اور فرزندیت کے اُس درجہ میں جو فرشتوں کی شان و منزلت سے عالی تر ہے، سرفراز کرے۔ اور یہ قول نہ صرف رسولوں اور نبیوں کی تعریفوں سے ثابت و مبرہن ہے، بلکہ اس مرد غم و الم کی جس کی کیفیت و حقیقت زبوروں کے مفہومات اعظم میں سے ہے غم زدگی اور اندوہ گین (رنجیدہ، مغموم) کی نادر اور بے مثال صورت سے عیاں و نمایاں ہوتا ہے۔ یعنی ان دکھوں کی حدت و شدت سے جو اس پر وارد ہونے والے تھے اور اُن کی وسعت بے حد حساب سے بعض ان دکھوں کی خصوصیات اور عجائبات سے جن کی نسبت کسی ابن آدم کا دکھ اس کے دکھوں کے برابر اور مطابق نہ تھا۔

چنانچہ کامل انسان ہونے کو واجب تھا کہ غم و الم اور قہر الہی کے دریائے بے پایاں کے اندر اپنی برداشت اور صبوری (صبر) سے اپنے کمال کی تصدیق کرے اور اُن رنجوریوں اور تکلیفوں کو جو جزا جزا اُس کے بدن مجازی یعنی مقدموں کی جماعت عامہ پر وارد ہونے والے تھے، آپ ہی اپنے سر پر تحمل کرے۔ ہاں آپ ہی نے انہیں بہ **تثقیل** اٹھایا تاکہ وہ سب انہیں بہ تخفیف (کمی، ہلکا کرنا) اٹھائیں۔ ازاں جہت کہ جیسا جلال اور شرف و شان میں افضل تھا، اسی طرح شدائد اور تکلیفات میں بھی سبقت اور فوقیت لے جاتا ہے اور رضا و قضا الہی سے لزوم و اقتضاء کمال اس امر اور حکم میں تھا کہ وہ کاہن الکتبہ (کنہہ = پرانا) اور رسول الرسل امتحانوں میں تجربہ کار اور غم آزمودہ ہو کر خلق اللہ کے ہم درد اور غم و الم میں ان کے رفیق ہونے کے قابل ٹھہرے۔ اور جو شخص اس پیشوائے نجات کے دکھ درد پر طعنہ زنی کرتا ہے تو وہ اپنی جہالت سے نہیں جانتا کہ اپنے دکھوں اور راندوں پر

مسخرہ پن کرتا ہے، جنہیں اس انسان اول نے گویا مجمع ذات جنس انسانی کو آپ ہی میں منتہی کر کے بطور وکالت اور خلافت کے اٹھایا تھا۔ جس راز پر

اشارتاً دلیل دیتا ہے، وہ سینہ بند جس سے کاہن یہود بموجب رسوم اور احکام تورات اپنی خدمت و خلافت کے فرائض بجالاتے وقت متلبس ہو کر خدا

کے حضور میں قائم رہتا تھا کہ اس سینہ بند کا قلب گویا بارہ جواہر کا گل دستہ بطور مینا کاری (چاندی سونے پر مرصع سازی گمینے کا کام، باریکی) کے تھا

۔ اور ہر ایک جو ہر ایک فرقہ یہود کا نام اس وضع سے منقش تھا کہ وہ کاہن انہیں پر نظر کر کے ان بارہ فرقوں کی حاجتوں سے غافل اور فراموش نہ

ہو سکے، نہ ان کے لئے سفارش کرنے سے زبان بند ہو سکے۔ چنانچہ جو اس بیابان کے بیچ کلیسیا کا ہادی و محافظ تھا، اُس کے حق میں یسعیاہ نبی نے

فرمایا ہے کہ ”اُن کی تمام مصیبتوں میں وہ مصیبت زدہ ہو اور اُس کے حضور کے فرشتے نے اُن کو بچایا“ (یسعیاہ ۶۳: ۹)۔ اور اس رمز کو پوئس رسول نے عبرانیوں کے خط میں اور بھی فاش اور ظاہر کر کے فرمایا ہے کہ ”پس اُس کو سب باتوں میں اپنے بھائیوں کی مانند بننا لازم ہوا تا کہ اُمت کے گناہوں کا کفارہ دینے کے واسطے اُن باتوں میں جو خدا سے علاقہ رکھتی ہیں ایک رحم دل اور دیانت دار سردار کا بن بنے“ (عبرانیوں ۲: ۱۷)۔

پس اس امر میں ایک راز اور بھی غور کے لائق ہے کہ اگرچہ از مقد سین ہر واحد تھوڑی بہت رفاقت اور اتفاق کی صورت اور حقیقت سے مشرف ہو کر مسیح کے اُس الم واندوہ کے ساتھ جو زبوروں میں معروف ہے، شریک ہو۔ تو بھی بلاشبہ حضرت داؤد مسیح کے ہم صورت ہونے کے شرف اور رونق میں ان سے زیادہ فوقیت لے جاتا ہے۔ چنانچہ اس پاک حضرت کی عمر کے واقعات میں اتنی اجماع محنت و تلخی اور اتنی کثرت شدائد اور تکلیفات اس اُس کے لئے مقدور و مقرر تھے کہ غیر از خداوند مسیح کسی دوسرے کے حال میں سرزد نہ ہوئے۔ از بس کہ (چونکہ) اس مرد خدا نے اس قدر اپنی کل عمر تنگیوں اور تکلیفوں میں کاٹی کہ جس وقت سے بھیڑوں کی چراگا ہوں سے مرخص (رخصت۔ روانہ) ہو کر بنی اسرائیل کی شہنشاہی اور پیشوائی پر مسیح کیا گیا۔ بمشکل اُس کی تمام عمر میں ایک بھی ایسے برس کا ذکر ہوتا ہے جس میں اُس نے آرام پایا ہو، بلکہ یقین ہے کہ دکھوں کا سیلاب اور طغیان موج بعد موج کے بلا تفاوت و فراغت اس صدمہ شدائد سے اس کے سر پر چڑھ آیا کہ گویا خدا کے قہر کے تیروں کا وہی تنہا ہدف و نشان کیا گیا تھا۔ اور باقی نبیوں میں ممتاز اور سرفراز تھا، اس تناسب اور تطابق میں جسے مسیح کے زخموں اور الم واندوہ کے ساتھ اپنے مختلف احوال میں دکھایا کرتا تھا۔ خصوصاً اس امر میں کہ اپنے ملک موعود کو تصرف میں لینے نہ پایا۔ غیر از آنکہ جنگ و جدال کی سخت متواتر آزمائشیں اٹھائیں اور تنگ دستی اور طعنہ زنی اور زحمت اور اذیت کی تلخی سے لبریز پیالے کو نوش کر کے خالی کیا۔

اور پھر اُس مثلیت (مشابہت) کے سبب سے جو داؤد کو مسیح کے ساتھ تھی، وہ مرد خدا زبوروں میں ”بیخید“ (یاخید) اور اُس کی جان ”بیخیداہ“ (TAN!)<sup>9</sup> عبرانی میں کہی جاتی ہے، جیسے (زبور ۲۲: ۲۰) میں لکھا ہوا ہے کہ ”میری جان کو تلوار سے بچا۔ میری جان کو کتے کے قابو سے“۔ مگر قاریان کلام کو معلوم ہو گا کہ پیدائش کی کتاب سے لے کر اخیر انجیل تک وہ لفظ ”بیخید“ (یاخید) یعنی واحد اور مختص کے معنوں سے خداوند مسیح کی الوہیت اشارتاً و کنایتاً محمول ہے۔

اولاً اُس لئے کہ اللہ تعالیٰ کی وحدانیت میں مسیح کی ابنیت کا ایک ایسا سرغیب ہے اور اس پاک محمود کے ان اصول وجودی میں سے ہے جن کی مثال و نظیر کائنات و مصنوعات کے بیچ نایاب ہے۔ ازاں جہت کہ وہ ابن و حید و فرید ہے اور عالم شہود کے ہر قسم کی ابنیت سے بعید و بالا ہے، تو وحدانیت الہی میں ”آب“ اور ”ابن“ اس قدر یک جان باہم پیوستہ اور وابستہ اور رشتہ محبت و یگانگت سے باہم مربوط ہیں کہ اس عالم فانی میں جو محبت اور دلی چسپیدگی کی اکمل اور احسن صورتیں ہو سکتی ہیں۔ سو اس عین محبت کے محض سایہ جات اور امثال کدورت آمیز ہیں۔ اور کلام ربانی کے قصوں میں صرف ایک مثال شاذ و نادر اس رشتہ اور عقدہ لاینحل (جو حل نہ ہو سکے۔ پیچیدہ) کی دی جاتی ہے۔ جن کی یگانگت میں ”آب“ اور ”ابن“، قبل از آفرینش (پیدائش) عالم الفت کے رابطے میں دل بستہ اور متوصل (ملا ہوا) ہے۔

<sup>9</sup> یہ لفظ عبرانی بائبل میں زبور ۲۰ کی ۲۱ ویں آیت میں مندرج ہے۔

وہ مثال نادر و عجیب حضرت ابراہیم کی اُلفت اُس کے ابن اسحاق کی طرف ہے جو بلقب ابن وحید ملقب ہے۔ ازاں جہت کہ اُس کی ماں حضرت ابراہیم کی عورتوں میں سے حَٰرَہ (پتھر پیلی زمین۔ بانجھ) تھی۔ اُس نے پیرزن ہو کر بطور کرامت کے اس لڑکے کو جنا اور قابل لحاظ ہے کہ پیدائش کی کتاب کے باب ۲۲ میں تین مرتبہ یہ لفظ ”یخید“ (یاخید) (T111) بمعنی واحد اسحاق ابن ابراہیم پر عائد ہوتا ہے۔ مثلاً دوسری آیت میں لکھا کہ ”تب اُس نے کہا کہ تُو اپنے بیٹے اسحاق کو جو تیرا کلوتا ہے اور جسے تُو پیار کرتا ہے۔۔۔ سو ختمی قربانی کے طور پر چڑھا۔“ اور پھر ۱۶ویں آیت میں لکھا ہے کہ ”خداوند فرماتا ہے چونکہ تُو نے یہ کام کیا کہ اپنے بیٹے کو بھی جو تیرا کلوتا ہے دروغ نہ رکھا۔“

اس ماجرے کی طرف اشارہ کر کے اس قربانِ عظیم الشان کا ذکر جو اخیر الایام میں ہوا، پوئس نے روح اللام کی کشش سے اس طرح کیا ”جس نے اپنے بیٹے ہی کو دروغ نہ کیا بلکہ ہم سب کی خاطر اُسے حوالہ کر دیا وہ اُس کے ساتھ اور سب چیزیں بھی ہمیں کس طرح نہ بخشے گا“ (رومیوں ۳۲:۸)۔ یہ بات لائق دید اور قابل غور ہے کہ اس الفت بے نظیر اور وصل لاثانی کی جس کے رشتے رابطے سے ازایام ازل ”اب“ اور ”ابن“ ذات اور مرضی اور عمل میں وابستہ رہے، کیا ہی صاف اور دل سوز تعریف خداوند ہی کے کلمات سے ملتی ہے۔ خاص کر حضرت یوحنا کی انجیل میں جس رسول کی روحانیت اور دقاق روحانی کی تیز بینی بصارت کی تمثیل دی جاتی ہے۔ مثلاً (یوحنا ۱۵:۹؛ ۱۰:۱۴؛ ۱۵:۱۷؛ ۲۴:۱۷) میں لکھا ہے کہ ”جیسے باپ نے مجھ سے محبت رکھی ویسے ہی میں نے تم سے محبت رکھی۔ تم میری محبت میں قائم رہو“ (یوحنا ۱۵:۹)۔ ”اچھا چرواہا میں ہوں۔ جس طرح باپ مجھے جانتا ہے اور میں باپ کو جانتا ہوں۔ اسی طرح میں اپنی بھیڑوں کو جانتا ہوں اور میری بھیڑیں مجھے جانتی ہیں اور میں بھیڑوں کے لئے اپنی جان دیتا ہوں“ (یوحنا ۱۰:۱۴؛ ۱۵:۱۷)۔ ”تُو نے بنائے عالم سے پیشتر مجھ سے محبت رکھی“ (یوحنا ۱۷:۲۴)۔

ثانیاً اس لفظ ”یخید“ سے خداوند مسیٰ ہے، بسبب اس کے دکھوں و زحمتوں کی بے نظیری و تنہائی کے۔ چنانچہ جس طرح وہ اپنے رب سے اور منزلت میں تنہا اور وکالت اور فعلیت اور اختتام نجات میں تنہا اور غیر رفیق تھا۔ اسی طرح جس مدت مدید تک وہ غم آرمودہ اور قہر الٰہی کا بُرد بار تھا تو اس الم و اندوہ میں اُس کی تنہائی اور لاشرکی کے برابر و مانند کوئی تنہائی نہیں ہو سکتی تھی۔ چنانچہ بزبانِ یسعیاہ نبی خداوند فرماتا ہے کہ ”میں نے تن تنہا انگور حوض میں روندے اور لوگوں میں سے میرے ساتھ کوئی نہ تھا۔۔۔“ (یسعیاہ ۶۳:۳) اور لایڈاس دریائے غم سے پایابی تک واقف اور آگاہ ہونے کی ایک شرط اور ضابطہ یہ تھا کہ صرف دوستوں اور رفیقوں میں سے اقرب المقربین سے جدا و علیحدہ نہ ہو، پردلی کدورت کے اس ابرسیاہ سے بھی منظر (سایہ ڈالنے والا) ہو جو رب تعالیٰ کی وجہ سے محروم اور اُس کے حضور سے متروک ہونے سے پیدا ہوتا ہے۔ ازیں جہت کہ عین تنہائی اور مجردی اور مہاجرت یہی ہے اور لجا (شرم۔ غیرت) الم و رنج کا عمق عمیق ترین یہی ہے کہ تبسم پدرانہ ابن وحید محبوب کی طرف سے پس از نقاب قہر محبوب ہو گیا۔

اور اگر وہ کاہنِ عظیم اس تلخ آزمائش میں تجربہ کار نہ ہوتا تو کس طرح درد مندی کے قابل ہوتا کہ آپ ہی اس امر میں قاضی ہو جاؤ کہ یہ کیسی متروکیت ہے۔ جو شاید کوئی شخص ماں باپ اور خاندان اور تبار (گھرانہ۔ قوم) اور دوست و رفیق سے متروک ہو، پر خدا کی رفاقت اور مصلحت میں رہے۔ صرف ایسی صورت کی متروکیت سے واقف ہو کر کون کاہنِ آدم زاد کے متروکوں سے کہہ سکتا ہے کہ میں ہی تمہارے غموں کو پہچانتا ہوں۔ ہاں بلکہ بالاختصاص تمام اس کی اندوہگینی اور غمگینی کا سر اور نہایت یہی تنہائی تھی اور اسی بات میں ہم نے کامل نمونہ پایا، اُس انتقال (حکم

ماننا) اور انقیاد (فرماں بردار) کا جس سے وہ اپنے باپ کی قضا و رضا پر راضی و خوش تھا۔ چنانچہ بطور رمز و مثال کے حضرت خلیل اللہ قائم ایمان کے اس کے ابن عزیز اسحاق کے خوشی سے ذبیحہ ہونے کے بیان میں دوبارہ مرقوم ہے کہ ”سو وہ دونوں آگے چلتے گئے“ (پیدائش ۸:۲۲)۔

پس ہمارے خداوند کے غم اور رنج کی وہ متعدد اور عجیب صورتیں جو زبوروں میں معروف ہیں کون کلمہ عیاں و نمایاں کر سکتا ہے۔ دیکھو وہ گلہ عزیز اور مرغوب جس کی رہائی کے لئے آں عزیز الشان عالم بالا سے اتر ا تھا اور جس کی رعایت اور نگہداشت میں شب و روز صرف اوقات کیا کرتا تھا۔ گویا اس اپنے چوپان کو نفرتی اور مکروہ جان کر اس کو روگردان اور برگشتہ بتاتا ہے۔ پر ذرا سوچ اور غور اس بات میں چاہیے کہ جن احوال کا اب بیان ہوتا ہے، ان کی صورت عین خلاف ہے۔ اُس ذات جلوہ گر اور نورانی سے جس سے متلبس ہو کر ایام ازل سے سینہ پدر میں نشست بقیام و دوام فرماتا تھا۔ پر یہ اس پستی اور خواری و عاجزی کی صورت نظر آتی ہے جس کا متحمل ہو کر اپنے لطف بے حساب سے جسم انسانی میں ساکن ہو گیا۔ اور جامہ فقر و گدائی اور لبادہ اطاعت و عبودیت پہن کر ہر ایک اپنے حقیقی پیرو کے لئے یہ قاعدہ اور حکم وصیتا چھوڑ گیا ہے کہ ”اور جو کوئی اپنی صلیب نہ اٹھائے اور میرے پیچھے نہ چلے وہ میرے لائق نہیں۔ جو کوئی اپنی جان بچاتا ہے اُسے کھوئے گا اور جو کوئی میری خاطر اپنی جان کھوتا ہے اُسے بچائے گا“ (متی ۱۰:۳۸)۔ اور اس خداوند مبارک کے آثار قدم پر جو خورد بینی اور باریک بینی سے نظر کرے گا، سو معلوم کر لے گا کہ ہر دو باتوں میں یعنی فقر و رویشی اور اطاعت و بندگی میں وہ یگانہ اور کُلیہ ہونے کو آیا۔

از آرزو کہ ایک ہی معبود اصل و نسل حضرت داؤد کا گاہ گاہ مسند عدالت و شہنشاہی جلال پر تخت نشین نظر آتا ہے۔ اور کبھی بندگی اور فرماں برداری کی راہ میں حلم اور صبوری میں ہمیں اپنے ہم راہ لے چلتا ہے۔ اب خداوند مسیح کی عجز و فرماں برداری کی نصیحت آمیز نشانوں پر لحاظ کر کے صلاح ہے کہ ذرا تفصیل وار اور تشخیص سے بیان کریں کہ روح القدس نے بزبان داؤد مسیح کے دکھ اور آزار کی کیفیت اور خصوصیت کی کیسی خبریں دی ہیں۔ اور تفتیش و تحقیق بھی کریں کہ تا بطور کن کن مقاصد و مطالب سے یہ سب امورات واقعی خدا تعالیٰ کے دفتر قضا و قدر میں متضمن ہو گئے تو اس تشخیص میں ایک علامت بصلاحت سبھوں پر ظاہر ہے کہ اس غم و رنج کی جائے عروج و صدور نہ اتنا نفس و جسم بلکہ قلب اور دل ہی تھا۔ چنانچہ صوری (معنوی کی ضد۔ ظاہری) اور نفسی دکھ کے سبب روحانی غم خواری زیادہ تر دل تراش اور سینہ شکن ہے اور زیادہ تباہی اور زوال کا باعث ہے۔

**ثالثاً** زبوروں کے مواضع مختلف سے یہ بھی ثابت ہے کہ روح اور قلب انسانی جتنے بوجھوں اور تکلیفوں کے زیر بار ہو سکتے ہیں، ان میں سے کسی کی اتنی ثقالت (بوجھل ہونا۔ بھاری پن) نہیں جس قدر اُس غم کی جو گناہ کی یاد اور شعور سے پیدا ہوتا ہے۔ چنانچہ حضرت سلیمان فرماتے ہیں کہ باقی سب بوجھوں اور ضعف کی برداشت حوصلہ مندوں سے ہو سکتی ہے، لیکن شکستہ دل کی برداشت کے کون قابل ہے (امثال ۱۸:۱۴)۔ پس ان سب زبوروں میں جن میں دلی قباحت اور کدورت اور شکستگی کا بیان ہے، ایک شخص اس قدر غم زدہ اور اندو، بگین (رنجیدہ) خدا کے حضور میں متکلم اور گویا دکھائی دیتا ہے کہ اُس کا نالہ اور گریہ سننے سے گمان غالب اور یقینی پیدا ہوتا ہے کہ یہ شخص یا تو باقی سب آدم زاد سے بہتر یا سب سے بدتر ہوگا۔ چنانچہ وہ اقرار کرتا ہے کہ میرے گناہ نے تودہ تودہ بن کر مجھے یوں دبا ڈالا ہے۔ جیسا کہ وہاں قبر پر من من بھر کا پتھر ایسا لگا ہے جو سرکانے کے لائق نہیں اور مثال اس باد مخالف کی ایک دریائے متلاطم ہے، جس کی موج پے در پے بڑے بڑے جوں جوں سے اُس کی جان پر صدمہ مار رہی ہے۔



تا آنقدر کہ قعر (بڑا گھڑا۔ گہرائی) بے پایاب میں یارِ یکِ رواں (اڑنے والی ریت۔ سراب) کے اندر غرق ہونے والا ہے، گویا اُس نے جان سے بھی ہاتھ دھولے۔ ہاں بلکہ ناظرین اسے خدا کا مکروہ و متروک جان کر اور انگشت نما کر کے ٹھٹھوں میں اڑاتے ہیں۔ اور دور دور گویا کسی آفت و بلا سے گریزاں ہوتے ہیں۔ اسی موافق اس غم خوار اور بار بردار کی حالت جس کی جان کے اندر سخت مصیبت اور زحمت گھس گئی ہو اور انبارِ خطا سے گھیر لیتا ہے اور خدا کے ہاتھ نے چھو اور مضروب (ضرب کھایا ہوا) کیا ہے۔ سو تفصیل وار (زبور ۳۸: ۶۹، ۸۸) میں بیان ہوتی ہے۔ یعنی گناہ کے محیط سے محصور ہو کر اور مجرم الجرم میں ٹھہر کر اور غبار بر سر ہو کر صرف خدا ہی کی رحمت میں پناہ لیتا ہے۔

یہ تین زبور اُن سات مشہور زبوروں کے گلدستہ میں ہیں، جنہیں ہزار ہا برسوں سے پشت در پشت جتنے شخصِ خستہ و شکستہ و توبہ کار ہو گئے اور اپنی زبان پر لائے ہیں اور انہیں کی عبارت کے وسیلے اپنے اندرونی غم و رنج کی تعریف اور اظہار کرتے ہیں۔ بطور مثال بعض اُن آیات سے ہم نقل کرتے ہیں ”تیرے قہر کے سبب سے میرے جسم میں صحت نہیں اور میرے گناہ کے باعث میری ہڈیوں کو آرام نہیں۔ کیونکہ میری بدی میرے سر سے گزر گئی اور وہ بڑے بوجھ کی مانند میرے لئے نہایت بھاری ہے۔۔۔ میں پُر درد اور بہت جھکا ہوا ہوں۔ میں دن بھر ماتم کرتا پھرتا ہوں۔۔۔“ (زبور ۳۸: ۳-۸) اور پھر (زبور ۸۸) میں یوں لکھا ہے ”تُو نے مجھے گہراؤ میں۔ اندھیری جگہ میں۔ پاتال کی تہ میں رکھا ہے۔ مجھ پر تیرا قہر بھاری ہے۔ تُو نے اپنی سب موجوں سے مجھے دکھ دیا ہے۔ تُو نے میرے جان پہچانوں کو مجھ سے دُور کر دیا۔ تُو نے مجھے اُن کے نزدیک گھٹو نا بنا دیا۔ میں بند ہوں اور نکل نہیں سکتا۔ میری آنکھیں دُکھ سے دھندلا چلی۔۔۔“ (زبور ۸۸: ۶-۹)۔ ”پر اے خداوند! میں نے تو تیری دہائی دی ہے اور صبح کو میری دعا تیرے حضور پہنچے گی۔ اے خداوند! تو کیوں میری جان کو ترک کرتا ہے؟ تو اپنا چہرہ مجھ سے کیوں چھپاتا ہے؟“ (زبور ۸۸: ۱۳، ۱۴)۔ ”تُو نے دوست و احباب کو مجھ سے دُور کیا اور میرے جان پہچانوں کو اندھیرے میں ڈال دیا ہے“ (زبور ۸۸: ۱۸)۔

پس اگر کوئی شخص کم سوچ اور بے سمجھ ان زبوروں کی بعض بعض عبارتیں علیحدہ کر کے تاکید سے فرمائے کہ بلاشبہ یہ زبور صرف ایسے لوگوں کے ساتھ مناسبت رکھتے ہیں، جو شرارت اور بد فعلی میں سبب بنی آدم زاد سے بڑھ کر ہیں اور گناہ کے خبث اور گندگی تمام میں مستغرق ہیں۔ تو اُن کی اس رائے پر کچھ جائے تعجب و تحیر نہیں، کیونکہ لا بُد یہ راز انسان کی عقل اور تمیز مجرد سے بالا ہے اور علم الہی کے کاشف الاسرار صرف خدا کے روحِ حق کے کلمات ہیں۔ صرف ایسے شخص سے ہم اس راز کی بابت عرض کرتے ہیں کہ اے صاحب اگر آپ ذرا بھی سوچ سمجھ رکھو گے اور باریک بینی کی غربال (چھنی) میں لفظ چھان کر نکالو گے تو معلوم ہو جائے گا کہ وہ مجرم جو ان زبوروں میں معروف ہے، صرف شریروں اور زبونوں اور نیکی کے کینہ و رُوں کی دانست میں مجرم ٹھہرا، پر خدا تعالیٰ اور خدا ترسوں کے نزدیک گناہ سے مبرا و معرا ہے۔ اور اُس کے دشمن اور غنیم خدا کے مخالف ہیں اور ہر صورت کی صلاحیت اور فضیلت سے خصوصیت رکھتے ہیں۔ اور وہ سب اس غم زدہ کو نہ کسی بدی کے سبب، بلکہ عین نیکی اور قدوسیت کے سبب معیوب و مکروہ جانتے ہیں۔ اور ہر چند کہ خدا کے غضب کے تیز و تلخ تیروں سے چھد جاتا ہے اور اپنے زخموں کی حرارت و سوز و گداز سے کچھ خفت و فراغت نہیں پاتا تو بھی اُس تعالیٰ کو اپنے دل کی صفائی اور پوری طہارت کے لئے شاہد کر لیا ہے۔ اور بے خوبی سے اُس تعالیٰ کے حضور کہتا ہے ”جو نیکی کے بدلے بدی کرتے ہیں وہ بھی میرے مخالف ہیں کیونکہ میں نیکی کی پیروی کرتا ہوں“ (زبور ۳۸: ۲۰)۔

دیکھو اس باب میں کیا ہی عجیب اور حیرت انگیز راز ہمیں نظر آتا ہے کہ ایک ہی شخص نہایت درجہ تک خدا تعالیٰ کے زیر قہر ہے اور بیش از برداشت گناہ کے انبار تلے دبا بھی جاتا ہے اور تو بھی پورے طور پر سینہ کی حجاب کشی کر کے اپنے دلی اسرار کو اس ناظر و راست و عادل کے حضور میں انکشاف



کرنے سے عذر نہیں کرتا۔ ازاں جہت کہ اپنے اندرون کا یقینی شعور رکھتا ہے کہ میں محض خیر و خوب کا طلب کرنے والا ہوں۔ اور خدا ہی کے لیے اہل شر و خلاف سے ایذا و اذیت اٹھانے سے باز نہیں آتا، تو اس حاصل نتیجے سے کون چارہ و علاج باقی ہے کہ وہ بہتر بھی اور بدتر بھی سب آدم زاد میں سے ہو، اس اجتماع نقیضین کو کون صاحب حکمت محض عقل ہی کے زور سے حل کر سکتا ہے اور اس مشکل کے سخت قفل کو کس کلید عقل سے کھول سکتا ہے۔ اور (زبور ۶۹) کے راز اتنی ہی دشوار اور جگر تراش سرگردانی کے باعث ہیں۔

چنانچہ اس زبور کا متکلم بھی ایک غم زدہ اور خطا کار اور رسوا اور مذموم خدا کے روبرو اپنی تباہ حالی کو دکھاتا ہے اور آیت ۵ میں اپنے آپ کو ملزم ٹھہرا کر گناہ گاروں کے شمار میں محسوب ہونے کا مقرر ہے۔ اور باوجود متمثل ہونے اس الزام اور اقرار خطیّت کے اس امر پر مدعی ہے کہ خدا کی کمال رفاقت اور اس کی مرضی کے عین اتفاق اور تساوی (برابری) میں رہتا ہے۔ از آنرو کہ خدا کے دوست و دشمن میرے بھی ہیں اور میری مذمت و مدح دراصل اسی کی ہے۔ ہاں بلکہ جو کچھ شے خدا کے گھر کی شان و شوکت کے محل و مضر ہے تو اس کا دل اس کی طرف غیوری کی حرارت سے جل جاتا ہے، تو پھر بھی وہ مسئلہ پیش آتا ہے کہ یہ اجتماع خیر و شر کون واجبیت اور اور ممکنیت رکھتا ہے۔

چنانچہ جو اہل شرارت سے بھی مجرم ٹھہرا تو اس راست و پاک تعالیٰ کے آستانے میں کب پاک، بے عیب اور بے گناہ ٹھہرے گا۔ ایسے راز اور مشکل کا ارتقاع اور انحلال نہ تو علویات سماوی سے اور نہ سفلیات زمینی سے ہو سکتا ہے۔ اس قفل کی بچیش صرف ایک ہی کلید سے حل ہو سکتی ہے جو قاریان اناجیل (اناجیل کو پڑھنے والے) کو حاصل و موجود ہے۔ جس سے معلوم ہوتا ہے کہ وہی شخص جو رافع اور قاطع الخطا اور خدا کی طرف سے رحمت عطا کرنے آیا۔ اُس نے آپ خواروں اور خطاکاروں میں گنا جانا، ہتک عزت اور قدوسیت اور طہارت اپنی قدوسیت اصلیہ و ذاتیہ کا نہ جانا، جس راز و ایما و اشارہ سے پطرس رسول اپنے پہلے خط میں فرماتا ہے ”وہ آپ ہمارے گناہوں کو اپنے بدن پر لئے ہوئے صلیب پر چڑھ گیا کہ ہم گناہوں کے اعتبار سے مکرر استبازی کے اعتبار سے جنیں اور اُسی کے مار کھانے سے تم نے شفا پائی“ (۱۔ پطرس ۲: ۲۴)۔ تو مصداق ان سب آیات بالاند کو زبوروں کا وہ خداوند مبارک ہے، جو فی ذاتہ روح اور بدن میں گناہ کی ہر صورت و رنگ و بو سے مبرا تھا۔ صرف اس پروردگار اور مدبر نجات کی رعایت حکمت آمیز کے بموجب اپنے ہی سر پر آدم زاد کے بے حد اور بے شمار گناہوں کا تحمل کیا۔ آیات مذکورہ سے لائح ہے:

**اولاً** یہ کہ اس عالم فانی کے ہر زمان کے اند و بگین اور غم خواروں میں زائد اور فاق غم زدہ وہی ہے، جس کے احوال ان مزامیر بالا میں صورت پذیر ہیں۔

**ثانیاً** یہ کہ اس غم خواری میں خداوند مسیح ہر وضع کی رفاقت اور صحبت سے پوری مہاجرت اور تہجد رکھتے ہیں۔ چنانچہ یہ تنہائی اور یتیمی اس کے درد و الم کی شرط و ضابطہ ضروری تھی اور صرف حضرت یوسف کے احوال میں ایک بعید اور دھندلی سی مشابہت اس ہجرت اور تہجد کی پائی جاتی ہے۔

**ثالثاً** یہ کہ خداوند نے صرف وہی دکھ اور رنج اٹھایا جو رب تعالیٰ کے ارادے مقرر اور رضامندی سے معین اور مقدر تھا۔ اور خداوند مبارک آپ مرضی پدرانہ سے پورا اتفاق اور مراقت رکھتا ہے۔ اور اُس نے بسر و چشم اور اس بار برداری سے اپنا نفس نذرانہ اور قربان کیا۔ جس عقاب و عذاب کے گناہ گار و خطا کار مستحق تھے، اس کو آپ بطور متوسط (درمیانی) و عوضی بن کر اٹھایا۔

را بعل حالانکہ کل مخلوقات میں گناہ کا اتنا انبار گراں کسی پر ہر گز نہیں لدا تھا جس قدر خداوند مسیح کے سر پر فراہم ہوا۔ تو بھی یہ امر اظہر من الشمس اور ہزار ہا دلائل سے ثابت اور منصوص (ظاہر کیا گیا) ہے کہ وہ آپ ہر داغ و گناہ کے سایہ سے بھی مبرا تھا۔ اور برابر دونوں باتوں پر دعویٰ کرتا ہے کہ میں مجمع خطیات کا متحمل بھی ہوں اور بہ اعتبار ذات و وجود کے گناہ کی کوئی مذمت، بلکہ احتمال مجھے مس نہیں کرتا۔

صاحبو یقین کرنا چاہیے کہ مزامیر داؤد کی کتاب میں گویا ایک ہی بحر مرورید (موتی۔ گوہر) اور معدن الماس (ہیرے کی کان) ہے، یعنی روحانی دولت کا بیخ کنج (خزانہ) ہے۔ اگر کوئی طالب عرفان اس معدن سے کھدوائی کرے اس بحر میں غوطہ بازی کرے تو ہزار ہا جواہر بیش قدر فراہم کر کے اقرار کرے گا کہ میری جدوجہد عبث و باطل نہ ہوئی بلکہ اس مجمع سوغات کے تجسس کرنے یہ عمدہ اور خاطر خواہ امر ملا کہ ایک برادر اور دوست عزیز ہے۔ جو آپ ہی ضعف اور زحمت اور مسکینی اور حاجت مندی اور موت اور باقی شرائط بشریہ سے تجربہ کار ہو کر شکستہ دلوں اور غمزدوں پر ترس کھانے کے قابل ہے اور ہر چند کہ گناہ سے خالی تھا۔ تاہم گناہ گاروں کے مقام پر قائم ہو کر درد مندی کی راہ سے ان کی ملاقات اور رفاقت تک جھکا ہے۔ اور آپ عالم سفلی میں نہ صدر مقام میں نشست کا دعویٰ کیا، بلکہ پست نشینوں میں پست ترین ہو کر اور ان کے عذاب اور دکھ کے دریائے موج (موجیں مارنے والا۔ طوفان خیز) میں ورود (پہنچنا، اترنا، وارد ہونا) کر کے ان کی سب رنجوریوں اور دردوں کو جان لیا۔ اور جیسا حکیم اور طبیب مریضوں اور زخم آلودوں کے درمیان آکر ان کے جُث و سرایت مرض اور خون اور پیپ زہر آمیز آپ تو نہیں لیتا، مگر لے جاتا ہے۔ اسی طرح خداوند نے گناہ اور اس کی جُث و لعنت و عفونت کو آپ تو نہیں لیا، پر لے گیا۔ اسی طرح خود ملعون تو نہ تھا، پر لعنت کو اٹھایا۔ جیسے آفتاب اپنی شعاعوں سے اور ہوا اپنی تاثیر سے جُث و نجاست کو بخارات کر کے کافر کر دیتے ہیں، پر آپ مورد خُث و نجاست نہیں ہیں۔

اسی سبب سے وہ ان تین زبوروں میں متکلم ہو کر جو مجرم اور لعین تر اور فنیج تر (برا، بد صورت، قباحت والا) من الناس ہیں، ان کے شر و جرم و لعن اس قدر اپنے نفس کی طرف محسوب کرتا ہے کہ گویا آپ ہی انہیں میں شمار ہو گیا۔ اور ان کے قریب رفاقت میں آکر ان کے دریائے غم اور رسوائی اور قہر الہی کے عمق میں سے گویا ہوتا ہے اور گویا اپنی زبان سے ان کے واسطے کلمہ استغفار بتاتا ہے اور ان کے لئے عاجزی اور توبہ کاری کا نمونہ بنتا ہے۔ چنانچہ خداوند کے ایام جسمیت میں اہل خلاف نے اس پر یہ ملامت کی تھی کہ یہ شخص گناہ گاروں کو قبول کرتا ہے اور ان کے ساتھ کھاتا پیتا ہے۔ چنانچہ لوقا کی انجیل میں بیان ہے کہ ”اس کی دعوت کرنے والا فریسی یہ دیکھ کر اپنے جی میں کہنے لگا کہ اگر یہ شخص نبی ہوتا تو جانتا کہ جو اسے چھوتی ہے وہ کون اور کیسی عورت ہے کیونکہ بد چلن ہے“ (لوقا ۷: ۳۹)۔ جیسے اب بھی بعض اہل محمد صاحب مثلاً صاحب استفسار فحش آمیز احتمالوں اور فسق انگیز خلسوں کو اپنے دل میں جگہ دے کر ہر چند کہ صاف و صریح شکایت کرنے سے ان کو بھی عذر ہے، تاہم اس چشمہ قدوسیت میں اپنے

تصوروں کے میل ڈالنے کی جرأت کرتے ہیں۔ اور اس پر جو کامل صفائی اور خیر اور صلاحیت کا نمونہ ہے، اپنی فصاحت کی کف دست (ہاتھ کی ہتھیلی) سے چھینٹ دے کر اسے آلودہ کرنے کی امید رکھتے ہیں۔ خدا فضل کر کے ان نادانوں اور اپنی نجات اور فضل الہی کے خلاف کرنے والوں کی روح تنویر سے ایسی روشن کرے کہ چشم تمیز کی صاف بینائی پاکر اس راز کی فہمید لیں، جس کی یسعیاہ نبی نے کشف کشتائی کی ہے کہ ”۔۔۔ وہ خطاکاروں کے ساتھ شمار کیا گیا تو بھی اُس نے بہتوں کے گناہ اٹھائے اور خطاکاروں کی شفاعت کی“ (یسعیاہ ۵۳: ۱۲)۔ تو اس فہم میں قرار اور قیام پاکر ہر گز ان کے خواب و خیال میں ایسا تصور خلاف قیاس نہ آئے گا کہ کھوئے ہوؤں کا ڈھونڈنے والا (لوقا ۱۹: ۱۰) آپ ہی کھو گیا۔ پر انشاء اللہ وہ آپ اپنی گمراہی اور آوارگی پر سے باہم فراہم ہو کر اور اپنی جان کے گلہ بان اور نگہدار حقیقی کے پاس رجوع لا کر استراحت (سکھ، چین) اور اطمینان خاطر حاصل کریں گے۔

بعض بے خرد اور بے تمیزوں کا موجب اعتراض یہ ہے کہ وہ غم زدہ اور اندوہ گین جو کہ بہ تجرد و تنہائی و یتیمی تمام اصحاب نجات کی لعنت اور عذاب کا متحمل ہے۔ بطور نیازی مندی و تضرع و زاری زبوروں میں خدا تعالیٰ سے منت کرتا ہے کہ اس الم و اندوہ و درد و دکھ و مذمت سے خلاص کیا جائے اور فراغت و تخفیف پائے اور اس درگاہ اعلیٰ میں نالہ و گریہ و فریاد کرتا ہے۔ پس وہ یہ سوال کرتے ہیں کہ اس حال سے کیا ثبوت تمہاری تقریر کا ہے کہ اس حضرت نے بڑی رضامندی اور خوشنودی سے اپنی گردن اس جوئے اور غم کے بوجھ تلے دبائی اور کہ وہ صوری اور براشت اور تخل کا کامل نمونہ تھا۔ در حالیکہ تاب و بے تابی اور عرق ریزی اور فریاد اور استعانت (مدد مانگنا) سے ضعف و عجز اور بے صبری کی علامتیں بقول و فعل کثرت سے نظر آئیں۔ چنانچہ (زبور ۲۲: ۱۱، ۱۹) اس پر دال ہیں کہ ”مجھ سے دور نہ رہ کیونکہ مصیبت قریب ہے۔ اس لئے کہ کوئی مددگار نہیں“ (زبور ۲۲: ۱۱)۔ ”لیکن تُو اے خداوند! دور نہ رہ۔ اے میرے چارہ ساز! میری مدد کے لئے جلدی کر“ (زبور ۲۲: ۱۹)۔ اور پھر (زبور ۸۸: ۱۳، ۱۴) آیات کا مضمون اس کے ٹھیک متفق ہے ”پر اے خداوند! میں نے تو تیری دہائی دی ہے اور صبح کو میری دعا تیرے حضور پہنچے گی۔ اے خداوند! تو کیوں میری جان کو ترک کرتا ہے؟ تو اپنا چہرہ مجھ سے کیوں چھپاتا ہے؟“۔

اور اسی طرح خداوند مسیح کے اور مسیحی دین کے مخالفوں نے جائے تعرض (مزاحمت۔ روکنا) و تاخذ (اندھیرا) پایا اس زاری و فریاد اور اشک ریزی میں جو خداوند کی جانب سے زیتون کے باغ میں برپا اور واقع ہوئی کہ سن عیسوی کی دوسری صدی سے آج تک برابر اہل خلاف کے لئے طعنہ زنی اور مزاح کا باعث اور موقع ہوتا چلا آیا ہے۔ بعض قاریان اس رسالہ پر پوشیدہ نہ ہو گا کہ اس مقام پر اُس گریہ و زاری سے اشارہ ہے جس کا مفصل بیان ثلاثہ اولیٰ انجیلوں میں پایا جاتا ہے اور عبرانیوں کے خط میں بھی اجمالاً نہایت دل سوز بیان ہوتا ہے ”اُس نے اپنی بشریت کے دنوں میں زور زور سے پکار کر اور آنسو بہا ہا کر اُسی سے دعائیں اور التجائیں کیں جو اُس کو موت سے بچا سکتا تھا اور خدا تری کے سبب سے اُس کی سنی گئی“ (عبرانیوں ۷: ۷)۔ بعض لوگ بے تمیز اور بے سوچ جو یہ ظن خلاف قیاس اور غیر واجبی اس آیت مذکورہ سے نکالتے ہیں کہ مسیح نے جو رور و کر اور آنسو بہا ہا کر بہ انکسار و تضرع و



منت و سماجت اپنے باپ کے حضور میں دعائیں کیں تو صرف ایک ہی سوال و درخواست کرتا تھا اور ایک ہی غنیمت اور فائدہ اتنی شدت و جوش و جنبش سے طلب کر رہا تھا، یعنی کہ اس کی جان اس تلخ صلیبی موت سے بچ جائے۔

اگر وہ صاحب اعتراض اس ماجرے کی تمام حقیقت اور کیفیت پر ذرا غور اور قدرے سوچ کرتے اور علم اخلاق کے قواعد کی ذرا تحقیق و تجسس کر کے معلوم کرتے کہ عالی ہمت اور حوصلہ مندوں اور خصوصاً مردان خدا اور مشائخ و انبیاء کے دلوں میں ترددات (تردد کی جمع سوچ، تذبذب، پریشانی، محنت) کس طرح پیدا ہوتے ہیں، تو یقین کرتے کہ اتنی شدت کی اندرونی کشتی بازی اور سخت تنگی اور جگر سوزی ایک خواہش اور رغبت کی تیزی سے پیدا نہیں ہوتی اس قدر کہ جس قدر دو خواہشوں اور رغبتوں کے جنگ و جدال باطنی سے جو باہم تناقض و تنازع رکھتے ہیں۔

اور اگر وہ صاحب اعتراض اس ماجرے کا وہ مفصل بیان جو (مقی ۲۷ باب) میں پایا جاتا ہے، غور سے ملاحظہ کریں تو صاف دیکھیں گے کہ جس وقت خداوند زیتون کے باغ میں جان کنڈنی (نزع کی حالت - عذاب) کے سے تلخ آزار و الم میں تھا تو دو فکر اور درخواست متفرق اس کے پاک دل میں پیدا ہوئیں کہ طرفین کے کشمکش اور جدوجہد سے وہ کشتی ہیبت انگیز مدت تک جاری رہی۔ ایک ان دونوں میں سے اس تلخ موت سے رہائی پانے کی امید اور خواہش جو ہر ایک حیوان قطع نظر از انسان کے خواص و شرائط وجود میں سے ہے۔ یہاں تک کہ اُس کے موجود نہ ہونے سے انسان کے کمال اور حقیقت وجود میں خلل آجاتا اور دوسری خواہش پدرانہ مرضی کی تکمیل تھی اور تعمیل تھی اور جو شاید پوچھا جائے کہ پدرانہ مرضی کون اور کس طرح اور کس بات کی تھی، تو صاف جواب اس سوال کا پوچھنا رسول اپنی انجیل میں بتاتا ہے کہ ”اور میرے بھیجنے والے کی مرضی یہ ہے کہ جو کچھ اُس نے مجھے دیا ہے میں اُس میں سے کچھ کھونہ دوں بلکہ اُسے آخری دن پھر زندہ کروں۔ کیونکہ میرے باپ کی مرضی یہ ہے کہ جو کوئی بیٹے کو دیکھے اور اُس پر ایمان لائے ہمیشہ کی زندگی پائے اور میں اُسے آخری دن پھر زندہ کروں“ (یوحنا ۶: ۳۹-۴۰)۔

پس اس ہولناک اور سہناک ساعت میں یہ دونوں گویا میدان جنگ میں اتر کے مقابل کھڑے ہیں۔ ایک طرف سے اس تلخ موت کا اندیشہ جس کی تلخی محض درد ہی کے ترس و لرزش سے نہیں ہوئی، بلکہ اس امر سے کہ گناہ کا اجر اور پھل موت ہے اور قیاس لازم ہے کہ جس قدر وہ خدا کا بے داغ برہ صفائی اور پاکی کے سبب گناہ کی حسِ خبث سے گریزاں تھا، اسی قدر اُس کے پھل اور اجر سے بھی، یعنی موت سے بھی گریزاں اور نفرت اور غیرت بے اختیاری سے متنفر تھا۔ پر دیکھو دوسری طرف سے وہ کمال اتفاق اور انقیاد اور انتہال (تعمیل حکم) خدا کی مرضی کی جس مرضی کے حق میں اُس نے فرمایا تھا کہ اسی کو پورا کرنا میری خورد نوش ہے۔ اور یہ بھی کہا تھا کہ میں ہر دم وہی باتیں کیا کرتا ہوں جو اُس کو خوش آتی ہیں تو خداوند اس پاک مرضی کے پورا کرنے اور عمل میں لانے کا نہایت حدت و شدت سے آرزو مند تھا۔ اسی مرضی پر قربان ہونے کے لئے وہ نہایت تنگی سے دل بستہ اور

پابند تھا۔ ہاں بلکہ اس محبت سے جو اس کے دل میں بھری تھی، اُس کے باپ کی طرف جس کی قضا و قدر کے بموجب اس میدان جنگ میں اُتر تھا۔ اور اس جماعت عامہ مقدسہ کی طرف جس کی جان کے عوض اپنی جان فدیہ اور ذبیحہ کے طور پر سپرد کرنے والا تھا۔ ایسی نہر فراوان اور موج زن اور پُر جوش اُمنڈتی چڑھتی آئی تھی، جس کی برداشت و گنجائش نہ ہو سکے۔

اور اگر شاید کوئی صاحب یہ جانے کہ اس رسالہ کا مصنف اپنے جوش سے مبالغہ کی باتیں بول رہا ہے، نہ صحیح ہوش و اعتدال کے ساتھ تو اُس سے یہ عرض ہے کہ وہ انجیل (متی ۲۶:۳۹، ۴۲، ۴۳) آیات کو پڑھ لے اور اُن آیات کی شہادت سے مکرر سہ کر (بار بار۔ دو بارہ تبارہ) ان بھاری باتوں کا انفصال اور فیصلہ کرے کہ موت کا اندیشہ کہاں اور اپنے آسمانی باپ کی مرضی کو پورا کرنے کی خواہش اور عزم بالجزم کہاں۔ تو ان آیتوں میں سے ہر واحد میں حقیقت حال اس ماجرے کی صاف دریافت اور ظاہر ہوتی ہے کہ اگرچہ وہ موت کا اندیشہ نفرت آمیز خدا کی پاک مرضی بجالانے اور ادا کرنے کے خلاف اپنا سر اٹھا سکتا تھا تو بھی حقیقت میں وہ امکان مجادلہ (جنگ) کسی وقت وجود اور عمل میں نہیں آیا پھر وقت ایک ہی عاقبت اور انجام دکھائی دیتا ہے۔ یعنی وہ اندیشہ موت کا کامل تسلیم سے اور گویا اپنی مرضی کی خود کشی سے قربان ہو گیا اور زیر و مطیع بھی ہوا۔ متی رسول یسوع مسیح کی اس دعا کے حوالے سے یوں بیان کرتا ہے ”پھر ذرا آگے بڑھا اور منہ کے بل گر کر یوں دعا کی کہ اے میرے باپ! اگر ہو سکے تو یہ پیالہ مجھ سے ٹل جائے۔ تو بھی نہ جیسا میں چاہتا ہوں بلکہ جیسا تو چاہتا ہے ویسا ہی ہو۔“ (متی ۲۶:۳۹) ”پھر دوبارہ اُس نے جا کر یوں دعا کی کہ اے میرے باپ! اگر یہ میرے پے بغیر نہیں ٹل سکتا تو تیری مرضی پوری ہو۔“ (متی ۲۶:۴۲) ”اور اُن کو چھوڑ کر پھر چلا گیا اور پھر وہی بات کہہ کر تیسری بار دعا کی“ (متی ۲۶:۴۳)۔

پس ان ثلاثہ آیات بالا متی کی انجیل سے ثابت ہے کہ اس دلی مجادلہ اور دعا و سوال کے جوش وحدت کی تین بڑی نوبتیں تھیں۔ اور ان تین نوبتوں کا ایک ہی انجام تھا یعنی یہ کہ اندیشہ موت کا مفتوح ہوا، لیکن خدا کی مرضی کی اطاعت اور فرماں برداری بالکل غالب ہو گئی۔ آفتاب نیم روز (دو پہر) کی طرح ہر صاحب عدل و تمیز پر صاف روشن ہے اور برہان قطعی اس بات کی (عبرانیوں ۵:۷) سے صادر ہوتی ہے۔ چنانچہ وہاں لکھا ہے کہ جس امر کو ہیبت آمیز تسلیم کرتا تھا اسی امر کے باب میں اُس کی دعائی گئی اور منظور ہوئی۔

پس اے صاحبو میں آپ سے ایک سوال کرتا ہوں کہ مسیح کی دعا کس بات کے حق میں سنی گئی اور مقبول ہوئی، آیا موت کے اندیشہ کے حق میں یا کہ اپنے باپ کی ادائے رضا کے حق میں۔ آپ ہی طوہاؤ کرہا (جبراً خواہنا) اس بات کے مقرر ہوں گے کہ ادائے رضا و قضا اور تسلیم حق میں سنا اور منظور کیا گیا۔ پس حاصل کلام کہ جو تقریر اس آیت میں پیش آتی ہے کہ رور و کر اور آنسو بہا بہا کر مسیح نے دعائیں اور منتیں کیں۔ سو مراد اس تقریر کی خصوصاً و فضلاً موت کا نفرت آمیز اندیشہ تھا، بلکہ وہ مجادلہ اندرونی جس میں وہ اندیشہ اور لرزش تلخ موت کے روبرو جو انسان حقیقی کی شرائط وجود جنسیہ میں سے تسلیم و انقیاد کی برقراری سے دبا گیا، یہاں تک کہ نیست و نابود ہو گیا۔

ان خیالات پر لحاظ اور سوچ کرنے کے بعد زیادہ صفائی اور آسانی سے اس مسئلہ مذکور کا جواب ہو سکتا ہے کہ وہ غمگین بار بردار جو بہت زبوروں میں متکلم ہے، کیوں اتنی منت و خضوع و خشوع (عاجزی، گرگڑانا) سے اپنے دکھوں اور دردوں کے رد و رفع ہونے کے لئے دعا و سوال کرتا ہے۔ چنانچہ اب معلوم ہو گیا ہے ان دلائل قبل سے کہ مسیح اپنی جان کے خوف و خطرے سے متردد و مضطرب نہیں تھا۔ پر اس کی پیش بینی اور دراندیشی اس کے



برگزیدہ و رہنمائی (نجات یافتہ) قوم کے آئندہ احوال کی طرف التفات کرتی تھی جن کو جلال و حیات پہنچانے کے لئے پدرانہ مرضی کے بموجب وہ مجسم بھی ہو گیا تھا۔ اور بحسب مقتضائے کہانت اور بحسب شرائط عہد و بیثاق اپنی جان کو نذرانہ و قربان بھی کرنے والا تھا۔ تو اسی خاص قوم کا نام لے کر اور بڑی محبت و دردمندی سے ان کی یادداشت کر کے ان کے دکھوں کے سبب اسفل گہرائی پر سے اور عین غایت سے زاری و فریاد کرتا ہے۔ اور ان کا وکیل و عوضی ہو کر ان کی طرف سے معروض باپ کے حضور میں پہنچاتا ہے اور انہیں کے لئے اظہار ملامت اور اقرار خطا بطور استغفار کے ان کی حقیقت حال کی پوری واقفیت سے زبان پر لاتا ہے۔ اور یہ امر اتنا جائے تعجب و تحیر نہیں جتنا کہ بڑی تسلی اور تقویت کا باعث ہے۔ ان اصحاب ایمان اور عرفان کے لئے جنہوں نے کچھ اس راز کی فہمید میں دخل پایا ہے کہ مسیح نے اپنوں یعنی اپنے مجازی بدن کے عضووں کو کیسی پوری مراقتت و یگانگت میں اپنے ساتھ ملایا ہے۔ اور ان کے لئے اس کی دعاؤں اور شفاعت کی کیا ہی کمالیت اور منظوری ہوتی ہے۔ خاص کر اُس شفاعت کی جو مزامیر بالا کے مضمون میں درج ہے کہ ”اے میرے باپ میری خطاؤں اور گناہوں کو یعنی میری جماعت برگزیدہ کی جو تمام جہان میں منتشر ہے شر و خطا کو عفو کر اور اس شر و خطا کے سبب عقاب و عذاب کو یعنی ملامت و ظلمات اور اندیشہ مرگ اور ان کی مانند غم و اندوہ کو خفیف کر اور شکستہ دلوں پر مرہم لگا اور گھٹائوں کے زخموں کو باندھ اور اتنا ان کا درد دکھ جسمانی جتنا کہ روح و جان کی غم خواری اور اندوہ کو محو کر“ اور بلاشبہ ہر ایک شخص کے لئے جو روح اور قول و فعل میں خدائے حقیقی کا اور اس بادشاہت ربانی کا جو اہل ایمان کے قلوب اندرون میں قرار پاتی ہے، ڈھونڈنے والا ہے۔ لازم و مناسب ہے کہ خیال اور یقین دل نشین رکھے کہ اے میری جان یہ شکوہ و فریاد و نالہ و گریہ جو مزامیر بالا میں اس بار بردار کے حق میں معروف ہیں، چاہیے کہ تو اپنے ہی حضور میں لائے۔ اور وہ اقرار و اظہار گناہ اپنی طرف منسوب کرے اور سوچ و غور بھی کرے کہ تیری ہی خاطر تیرے شفیق اور درمیانی خداوند مسیح نے یہ خشوع و خضوع (عاجزی و فروتنی) کی باتیں اپنی زبان پر لا کر عفو و مغفرت کی باتیں معروض (عرض - گزارش) کیں کہ یقین کر کہ وہ احب المحبین (دوست سے محبت کرنے والا) تیری ہی خاطر اس بار گراں کا متحمل ہوا۔ اور درلغ و دل فکاری (غمگینی - زخمی دل) کی تلخ آوازیں نکالیں اور تیرے لئے وہ لعن طعن اٹھائے۔ اور اس رنج و آزار کی نہ بطور قیاسی و صورتی بُدباری کی پر اس جسم حقیقی عنصری میں جو حضرت مریم سے مولود اور بدست خُصومت (عداوت - دشمنی) و شرارت مصلوب بھی تھا۔ اور یوسف کی قبر میں مدفون اور خدا باپ سے ہاتھی ہو کر مردوں میں سے نخست زادہ اور ثمرہ اول ہو کر قبر سے اُسے برخاست کیا۔ اے میری جان اسی بدن میں خداوند مبارک نے تشنگی اور گرسنگی (بھوک) اور تاب و محنت اور ماندگی اور سنگ ساری کی برداشت کی۔ اور تیری خاطر بے خوان و توشہ اور بے خانہ و سرائے اور قابل فساد و زوال ہو گیا۔ اور ہر صورت سے مسکینی اور عبودیت (عبادت - اطاعت) کے لوازم کو غیر از گناہ اٹھایا۔ وہ نفس کہ انسان کامل کی جہل ذات سے تعلق نہیں رکھتا تھا، اسے قبول فرمایا۔ تو جب یہ سب امور واقعہ نہ صرف انجیلوں سے بلکہ زبوروں اور نبیوں کی شہادت سے واجب التسلیم ہیں تو تجھ پر کیا فرض و لازم ہے کہ ان خطاؤں سے جن کے ظلم و جفا سے اس مخلص عالم نے اتنے بھاری داموں سے تجھے خرید لیا ہے، متنفر اور دست بردار رہے۔ تجھے چاہیے کہ اُس کی قدرت معبود پر تکیہ لگا کر ان کے سب آہاروں اور علامتوں پر غالب اور فتح یاب نکلے اور عزم بالجزم میں قائم و دائم رہے کہ تو کبھی اس جانی دوست اور برادر عزیز کو اپنے تجر اور بغاوت اور خیانت سے غمگین نہ کرے۔

اس امر میں جاننا چاہیے کہ اس احب الناس نے وقت بوقت اپنے حواریوں کو بقدر ان کی برداشت اور استعداد کے اپنے دکھوں کی غایت اور انتہا سے آگاہ اور مطلع کیا۔ اور اس سے کہ کس طرح اپنی رحلت اور انتقال سے قبل وہ اپنی خاص قوم سے رداور مظلوم ہو گا۔ اور غیر قوموں کے ہاتھ میں حوالہ کیا جائے گا۔ اور ہر چند کہ وہ رسول اپنے ضعف اور ضلالت ایمان کے سبب اس آخری رنج و الم کی اطلاع سے مضطر اور سر اسیمہ ہو گئے۔ تاہم خداوند مسیح نے بتا کید تمام اس بات کو اُن کے دلوں پر منقش کیا کہ شرف اور علمائے یہود اور اہل روم بموجب اپنے مزاج اور تشنگی خون بے رحم کے میرے قتل کے منصوبے باندھنے میں باہم متفق ہوں گے۔ اور صرف یہی نہیں بلکہ اپنے سب منصوبوں سے محض اتنا ہی حاصل کریں گے کہ خدا تعالیٰ کے مقرر رادہ اور انبیائے سلف کی پیش خبریوں کو عمل میں لائیں گے اور سر انجام دیں گے۔ اور خصوصاً حضرت داؤد کی کتاب مقدس کھول کر اُسی کے اصل مضمون کی تشریح اور تفسیر کر کے اپنے نذرانہ اور ذبیحہ ہونے کی کیفیت حال کو ان پر روشن کیا تاکہ ان پر اور سبھوں پر معلوم ہو جائے کہ بعید ازاں کہ خدا کی رضا و قضا میرے دکھ اور موت کے سبب باطل ٹھہری۔ اس میری موت مصلوبی کے درمیان وہ قدیمی مشورہ اور مصلحت خدا کی عین سر انجام ہوتی ہے اور میرے باپ کے جلال کا اظہار اور اشعار ہے اور اور تخم نئی حیات کا جس سے اصحاب نجات کی فصل مراد کاٹی جائے گی۔ اس پر مشرودہ عالم کے کھیت میں بویا جاتا ہے اور بعد مرنے کے عجیب طور پر بار آور ہو گا۔

اب چاہیے کہ صحیفہ زبور سے بعض آیتوں کو نکالیں جن سے وہ خاص امور مراد ہیں جو مسیح کی صلیبی موت میں واقع ہو گئے۔ بعض ایسی ہیں کہ اُن میں اُن واقعات کا خلاصہ اجمالاً مذکور ہے اور بعض ایسی ہیں جو اُن واردات کو مفصل بیان کرتی ہیں۔ ان شاء اللہ ہم ہر دو صورت کی آیات کو بطور نقل با ترتیب نکالیں گے۔

اولاً اس امر پر کہ خداوند مسیح اپنی ہی خاص قوم سے رداور حقیر ہو گا اور بیچ جانا جائے گا۔ (زبور ۱۱۸: ۲۲) بصراحت تمام دال (دلالیت کرنے والا۔ پُر معنی) ہے ”جس پتھر کو معماروں نے رد کیا وہی کونے کے سرے کا پتھر ہو گیا۔“

ثانیاً (زبور ۲: ۱-۲) سے یہ بات ثابت ہے کہ رد ہونا خداوند مسیح کا نہ صرف یہود کی برگزیدہ قوم سے وقوع میں آنے کو تھا، بلکہ از جانب ملوک غیر قوم اور اُن کے بادشاہوں اور لشکروں سے کہ وہ ”ابن خدا“ کے حلقہ بگوش اور مطیع ہونے کا دعویٰ سن کر ہجوم و شورش و جوش و جنبش کی حالت میں نہایت غصہ کریں گے اور خدا کی اس بادشاہت اور ہیكل کو جس کی اصل و بنیاد نبی و رسول ہیں اور کونے کا پتھر خود مسیح ہے، شکستہ اور خاک آلودہ کرنے کا منصوبہ باندھیں گے۔ ”تو میں کس لئے طیش میں ہیں اور لوگ کیوں باطل خیال باندھتے ہیں؟ خداوند اور اُس کے مسیح کے خلاف زمیں کے بادشاہ صف آرائی کر کے اور حاکم آپس میں مشورہ کر کے کہتے ہیں او ہم اُن کے بندھن توڑ ڈالیں اور اُن کی رسیاں اپنے اوپر سے اُتار پھینکیں۔“

ثالثاً ایک خاصیت اس ظلم و ستم کی جسے خداوند اور اس کا بدن مجازی اہل خلاف کی طرف سے اٹھانے والا تھا، سو یہ ہے کہ وہ ظالم جس قدر تک اس منجی العالم کو مضروب اور مغمووم کریں گے، اسی قدر جانیں گے کہ خدا تعالیٰ ہماری عبادت اور بندگی کو منظور کرتا اور حق ٹھہراتا ہے اور وہ اپنی دانست میں نہایت صواب (راست۔ خوب) اور فارق (فرق کرنے والا) حقیقت اور ہر فضیلت و صلاحیت میں فائق (فوقیت رکھنے والا) اور خدا کے گھر میں اپنے اعمال حسنہ پر متکبر اور فخر ہوں گے۔ مثلاً (زبور ۳۵) میں یوں لکھا ہے ”جو ناحق میرے دشمن ہیں مجھ پر شادیا نہ نہ بجائیں اور جو مجھ سے بے

سبب عداوت رکھتے ہیں چشمک زنی نہ کریں (زبور ۳۵: ۱۹)، یہاں تک کہ انہوں نے خوب منہ پھاڑا اور کہا ہا ہا! ہم نے اپنی آنکھ سے دیکھ لیا ہے (زبور ۳۵: ۲۱)، وہ اپنے دل میں یہ نہ کہنے پائیں آہا! ہم تو یہی چاہتے تھے۔ وہ یہ نہ کہیں کہ ہم اُسے نکل گئے (زبور ۳۵: ۲۵)، جو میرے نقصان سے خوش ہوتے ہیں وہ باہم شرمندہ اور پریشان ہوں۔ جو میرے مقابلہ میں تکبر کرتے ہیں وہ شرمندگی اور رسوائی سے ملبس ہوں (زبور ۳۵: ۲۶)۔ اس مضمون سے متفق اور بھی کلمات حضرت داؤد کے (زبور ۱۸: ۶۹، ۷۰) میں ہیں ”جب میں نے ٹاٹ اوڑھا تو اُن کے لئے ضرب المثل ٹھہرا۔ پھانک پر بیٹھنے والوں میں میرا ہی ذکر رہتا ہے اور میں نشہ بازوں کا گیت ہوں“ (زبور ۱۱: ۱۲)۔ اسی طرح (زبور ۳۸) میں ہے ”کیونکہ میں نے کہا کہ کہیں وہ مجھ پر شادیا نہ نہ بجائیں۔ جب میرا پاؤں پھسلتا ہے تو وہ میرے خلاف تکبر کرتے ہیں“ (زبور ۳۸: ۱۶)۔ اور خداوند مسیح کے دکھوں کے اُس وزن و وثاقت (چٹنگی۔ مضبوطی) کی صورت پر صاف دلیل حضرت یسعیاہ کی کتاب کے باب ۵۳ میں پڑھی جاتی ہے ”وہ آدمیوں میں حقیر و مردود۔ مرد غمناک اور رنج کا آشنا تھا۔ لوگ اس سے گویا روپوش تھے اُس کی تحقیر کی گئی اور ہم نے اُس کی کچھ قدر نہ جانی۔ تو بھی اُس نے ہماری مشقتیں اٹھالیں اور ہمارے غموں کو برداشت کیا۔ پر ہم نے اُسے خدا کا مارا کوٹا اور ستایا ہوا سمجھا“ (یسعیاہ ۵۳: ۴)۔ اور (متی ۲۷: ۲۳) سے معلوم ہوتا ہے کہ یہود کے کہنے و سنانے خداوند مسیح پر طعنہ زنیوں اور تہمتیں لگائیں، تو اس بد گوئی میں وہی تلفظات اور عبارات داخل کر لئے جن کی خبر پیش از وقوع حضرت پر اتری تھی اور اُس کے (زبور ۲۲: ۸، ۷) میں مر قوم ہے۔ اور موافق اس قول کے یہود کی وہ کذب اور مکر آمیز عذر خواہی تھی، بجواب اُس سوال کے جو خداوند نے ان سے فرمایا تھا کہ ”۔۔۔ میں نے تم کو باپ کی طرف سے بہترے اچھے کام دکھائے ہیں۔ اُن میں سے کس کام کے سبب سے مجھے سنگسار کرتے ہو؟ یہودیوں نے اُسے جواب دیا کہ اچھے کام کے سبب سے نہیں بلکہ کُفر کے سبب سے تجھے سنگسار کرتے ہیں اور اس لئے کہ تو آدمی ہو کر اپنے آپ کو خدا بناتا ہے“ (یوحنا ۱۰: ۳۳، ۳۴)۔ اور یقین ہے کہ حضرت کے احوال کو اس مصیبت کے امر میں بڑی مرافقت خداوند مسیح کے ساتھ تھی۔ چنانچہ وہ مکار اپنے محب و خیر خواہ کا مجروح اور مظلوم ہونا عین اپنے فخر کا باعث اور بد زبانی کو اپنے حسنات اور اوصاف کے شمار میں حساب کر رہے تھے۔ ہاں بلکہ اپنی وحشت مزاجی اور سیرت اور طنیت شیطانی اور خوں خواری کو اسی بات میں عیاں و بیاں کرتے تھے کہ نئی نئی تہمتیں اور رسوائیاں حوادث کی سختی اور اشد جعل سازی میں ہر حکمت و حیلہ کو حلال اور روا بلکہ مستحسن (نیک، پسندیدہ) بھی جانتے تھے۔ تا آن ساعت کہ اُس خون ناحق کی نشہ بازی سے مست ہو کر ایک دل اور ایک زبان سے چلا چلا کر اس لعنت آمیز درخواست و سوال پر مدعی ہو گئے، جس کا زہر ہلاہل (زہر قاتل) کا سا پھل آج تک چکھتے چلے آئے ہیں کہ اِس کا خون ہم پر اور ہماری اولاد پر لگا رہے (متی ۲۷: ۲۵)۔ پر اس امر میں ہزار ہا شکر گزار یوں کے لائق ہے کہ اصحاب شرارت و خصومت سے گو کتنی ہی حکمتیں اور حیلہ بازیاں اور جدوجہد منصوبہ جات وغیرہ ہوئے، مگر ان سبھوں سے ایک ہی نتیجہ ہو رہا کہ خداوند مسیح وہ برہ بے عیب اور بے داغ اور ہر فعل و قول و خیال کی خطا سے مبرا ٹھہرا۔ اور تب سے آج تک پشت در پشت ہزار ہا جھوٹے گواہ اس امر کے ثبوت کے واسطے گانٹھے گئے اور ہزار ہا مجلسوں کے بیچ ہزار ہا قاضی اسی مقدمہ کے فیصلے کرنے کے لئے مسند نشین ہو گئے ہیں کہ خدا تعالیٰ نے اس اقدس المقدسین کو نہ خطا کاروں کا بوجھ بردار کیا، بلکہ خود مجرم اور خطا کار اسی کو ٹھہرا۔

باوجود اس کے بھی اُن کی مراد بر نہ آئی اور اتنی اتنی کوششوں اور ہنر اور حکمت کی پیچشوش سے صرف یہی ایک بات نکلی ہے کہ وہ خداوند سر اور نمونہ قد و سیت کا اور اکیلا چشمہ صفائی کا ان کے لئے ہے جو خواہاں اور آرزو مند ہیں کہ اس قول و زنی اور سنجیدگی توریث کے شنوا ہو کر تابع بھی ہوں کہ ”تم پاک رہو کیونکہ میں جو خداوند تمہارا خدا ہوں پاک ہوں“ (خروج ۱۹: ۲)۔ اور اگر شاید ممکن بھی ہوتا کہ کسی قاضی، عادل اور راست کی مسند سے کوئی مسئلہ مخالف صادر ہوتا تو بھی کون ایسا فتویٰ ہو سکتا کہ جمہور عالم کے متفق شہادت کے مقابل قائم رہ سکتا۔ کون شرمندہ اور لاجواب نہ کھڑا

ہوگا، جب خداوند آپ ہی اُس معترض کے روبرو وہ قول فرمائے گا جیسے یہود سے منکلم ہو کر فرمایا تھا ”تم میں کون مجھ پر گناہ ثابت کرتا ہے؟ اگر میں سچ بولتا ہوں تو میرا یقین کیوں نہیں کرتے؟ جو خدا سے ہوتا ہے وہ خدا کی باتیں سنتا ہے تم اس لئے نہیں سننے کہ خدا سے نہیں ہو“ (یوحنا: ۸:۳۶، ۳۷) اور (زبور ۳۵) کی بھی ویسی ہی گواہی ہے ”جھوٹے گواہ اٹھتے ہیں اور جو باتیں میں نہیں جانتا وہ مجھ سے پوچھتے ہیں۔ وہ مجھ سے نیکی کے بدلے بدی کرتے ہیں۔ یہاں تک کہ میری جان بے کس ہو جاتی ہے“ (زبور ۳۵: ۱۱، ۱۲)۔

اے صاحبو ذرا سوچ کر دیکھو کہ مسیح کے حلم اور برداشت کا مزاج کیا ہی برعکس تھا، محمد صاحب کے مزاج سے۔ جس شخص کی بات راویان معتبر سے تسلیم ہو چکی کہ سو سو اور ہزار ہزار یہود کے خون و قتل کے تماش بین اتنی ناہمردی اور لاپرواہی سے تھے کہ اُن کی روح اور رنگ میں کچھ تبدیلی نہ ہوئی اور خداوند مسیح کی جاں فشانی اور خود کشی کی کون مرافقت بعید بھی ہو سکتی تھی۔ اس صاحب کے ساتھ جس نے شہروں کے تسلط اور تسخر کے جنگ و جدال کے غنائم میں سے ایک چوتھائی اپنے حصہ کی علیحدہ کرائی۔ اور پھر یہ جرأت کون صاحب تعصب کر کے اپنے خواب و خیال میں بھی ایسا جانے کہ پاکی اور صفائی اور نفس امارہ سے کمال پرہیز کے امر میں خداوند مسیح کے ساتھ محمد صاحب کو جائے تفضل اور رتبہ کبریائی ہو۔ درحالیکہ (اس حال میں) وہ اس جسارت کی غایت تک پہنچ گیا کہ قول و کلام اللہ کو اپنا ہی قبیل کرنا چاہا۔ از آنرو کہ خصوصاً اسی کے لئے در باب تزوج (شادی) کے شریعت اللہ کی تخفیف اور تلکین (زرمی) ہو جائے۔ بالفکر کہ جو باقی خلق اللہ کے لئے ممنوع و حرام تھا، صرف اس کے لئے حلال ہو جائے۔ یہ جائے تعجب ہے، پر تو بھی اگرچہ اس امر میں مفروق اور متمیز ہونا ایسا آسان معلوم دیتا ہے کہ طفل شیر خوار بمشکل اس میں مطالعہ کر سکتا ہے تو بھی اصحاب عقل و فراست اس بات سے ضال (گمراہ) اور فریب کش ہیں۔

بعض نام کے اصحاب عقل و فراست اس امر میں ایسے خال خیال اور جاہل مطلق رہتے ہیں کہ در باب صفائی و پاکیزگی دل محمد صاحب کو خداوند مسیح کا ہم رتبہ اور طبقہ بتاتے ہیں۔ بلاشبہ باعث اس ضلالت اور کور چشمی اُن کی کا یہ ہے کہ جو انجیل یوحنا میں مرقوم ہے کہ ”۔۔۔ نُوْر دُنیا میں آیا ہے اور آدمیوں نے تاریکی کو نُور سے زیادہ پسند کیا۔ اس لئے کہ اُن کے کام بُرے تھے“ (یوحنا: ۱۹: ۱۰)۔ یعنی اکثر الناس ایسا مذہب اور ملت چاہتے ہیں جس میں تخفیف شرع ہو اور خدا کے سخت امر اور نہی کی کچھ تلکین (زرمی) ہو اور ہوائے نفس کی کچھ اجازت ہو اور اصحاب بد مزاج اور بد معاش رسومات دنیوی کو بجالانے سے اپنے اخلاق اور خوئے و خصلت کی معیوبی اور خرابی کا کچھ مبادلہ کر سکیں۔ اور کلمہ استغفار بعوض انقطاع بد شہوتوں کے مقبول ہو جائے۔ اور اس سے معلوم اور ثابت ہے کہ محض جہالت ہی سے اور اصول اور حقائق دین کی نابینائی سے وہ خام تصور پیدا ہوتا ہے جو ڈیون پورٹ

صاحب کی کتاب میں لکھا ہے۔ ازاں جہت کہ طالبان حقیقت کی آنکھوں میں گرد و غبار ڈالے یعنی یہ تصور کہ بعض مسیحی فرقے کے بادشاہ بہت خوں

خوار اور ظالم اور عہد شکن ہو گئے ہیں۔ اس لئے اُن کا دین قابل ایجاب (قبول کرنا) نہیں ہے۔ از برائے اُنکہ اس قدر اصل سوال یہ نہیں ہے کہ اصحاب مذہب کیسے یعنی دین کے کلمہ خواں کون کون روش و رفتار اتفاقاً اختیار کرتے ہیں، پر یہ کہ خود دین ہی اپنے اصول اور حقائق میں کیسا ہے۔ اور وہ مزاج اور طبیعت خاص جو ان حقائق اور احکام پر مبنی ہے اور اُن پر مستقر ہے، سو کیسی ہے۔ از آنرو کہ جس قدر نیک صورت باطنی و بیرونی اُس کے



نقشہ پر منقش ہے اور اُس کی عین روح اور جان، اُن کی روح اور عادت اور عمل میں حلول اور تحلیل کرتی ہے۔ اسی قدر وہ مزاج طہارت اور صفائی میں پہنچتے اور اُس میں ترقی اور تکمیل پاتے ہیں۔ تو اگر شاید کوئی شخص ظاہر اُخداوند مسیح کی برادری سے ہو، پر در باطن نشہ بازی، رنڈی بازی، ظالم اور لٹییرا یا دوزنوں کا کم بخت شوہر ہو، صاحب مذہب تو شاید ہو سکے پر اہل دین سے محروم ہے اور ورثاء عہد کی برکتوں سے بے بہرہ ہے۔ چنانچہ یوحنا رسول کے پہلے عام خط میں ہے کہ ”اُس سے سُن کر جو پیغام ہم تمہیں دیتے ہیں وہ یہ ہے کہ خدا نور ہے اور اُس میں ذرات تاریکی نہیں۔ اگر ہم کہیں کہ ہماری اُس کے ساتھ شراکت ہے اور پھر تاریکی میں چلیں تو ہم جھوٹے ہیں اور حق پر عمل نہیں کرتے“ (۱-یوحنا: ۱:۵، ۶)۔

رابعلخداوند مسیح کے دکھوں اور غموں کی ایک خاصیت یہ ہے کہ اپنے اصحاب خصوصیت ظاہری کی نسبت اپنے دوستوں اور رفیقوں کی طرف سے زیادہ آزار اور تکلیف کھینچی۔ اور بہ نسبت کینہ ورد دشمنوں کے عین مقربوں کی خیانت اور بے وفائی سے زیادہ مجروح اور مضروب تھا۔ چنانچہ زکریا نبی نے اپنی کتاب میں معروفاً بابت اس امر کے لکھا ہے ”اور جب کوئی اس سے پوچھے گا کہ تیری چھاتی پر یہ زخم کیسے ہیں؟ تو وہ جواب دے گا یہ وہ زخم ہیں جو میرے دوستوں کے گھر میں لگے“ (زکریا: ۱۳:۶)۔ اور خاص اشارہ اس امر سے حضرت داؤد کے (زبور: ۴۱:۹) میں پایا جاتا ہے ”بلکہ میرے دلی دوست نے جس پر مجھے بھروسہ تھا اور جو میری روٹی کھاتا تھا مجھ پر لات اُٹھائی ہے“۔ اور خود خداوند مسیح نے اس آیت کو اپنی حقیقت حال کی طرف محمول کیا ”میں تم سب کی بابت نہیں کہتا۔ جن کو میں نے چننا نہیں میں جانتا ہوں لیکن یہ اس لئے ہے کہ یہ نوشتہ پورا ہو کہ جو میری روٹی کھاتا ہے اُس نے مجھ پر لات اُٹھائی“ (یوحنا: ۱۳:۱۸)۔

اور سوائے اس کے دو اور اوصاف و صریح پیش گوئیاں اس بے وفا کی شرارت اور اُس کی عاقبت کی تباہ حالی عبرت آمیز الفاظ میں انگشت نما کرتی ہیں یعنی (زبور: ۱۰۹) میں یوں لکھا ہے کہ ”انہوں نے نیکی کے بدلے مجھ سے بدی کی ہے اور میری محبت کے بدلے عداوت۔ تو کسی شریر آدمی کو اُس پر مقرر کر دے اور کوئی مخالف اُس کے دہنے ہاتھ کھڑا ہے۔ جب اُس کی عدالت ہو تو وہ مجرم ٹھہرے اور اُس کی دعا بھی گناہ گنی جائے۔ اُس کی عمر کوتاہ ہو جائے اور اُس کا منصب کوئی دوسرا لے لے“ (زبور: ۱۰۹: ۵-۸)۔ واضح ہو کہ اسی آیت کو پطرس رسول نے رسولوں کے اعمال کے پہلے باب میں یہوداہ اسکر یوتی کی خیانت کی طرف منسوب کیا اور زکریا نبی کا قول بھی اس کے موافق ہے ”اور میں نے اُن سے کہا کہ اگر تمہاری نظر میں ٹھیک ہو تو میری مزدوری مجھے دو نہیں تو مت دو اور انہوں نے میری مزدوری کے لئے تیس روپے تول کر دئے“ (زکریا: ۱۱:۱۲)۔

اور اسی مردود اور خداوند مسیح کے مخالف کو پطرس رسول نے (زبور: ۶۹) کی بعض آیتوں کا مصداق بتایا تھا یعنی (زبور: ۶۹-۲۶-۲۸) اور شک و شبہ نہیں کہ اسی یہوداہ اسکر یوتی پر (زبور: ۵۵: ۱۲، ۱۳) عائد اور صادق ہیں ”جس نے مجھے ملامت کی وہ دشمن نہ تھا ورنہ میں اس کی برداشت کر لیتا اور جس نے میرے خلاف تکبر کیا وہ مجھ سے عداوت رکھنے والا نہ تھا نہیں تو میں اُس سے چھپ جاتا۔ بلکہ وہ تو تو ہی تھا میرا ہمسرہ۔ میرا رفیق اور دلی دوست تھا“۔ اور اگر کوئی شخص یہ جائے تعجب اور تھیر جائے کہ اُس ایک شریر فنڈہ انگیز اور عہد شکن کے احوال کی اتنی اتنی پیش خبریاں کم سے کم چار یا پانچ پیشین گوئیاں بزبان انبیاء صادر ہو گئیں تو اس شبہ کا ارتقا واجب اور معقولیہ معلوم ہوتا ہے۔ درحالیکہ ایسے شخص کے مرتد اور برگشتہ ہونے سے جو خداوند مسیح کے ممتاز اور مختص رفیقوں میں سے تھا۔ بعض ضعیف اور نیم خام نو مرید متردد اور ایمان میں متزلزل ہو سکتے تھے تو خدا کی یہ مرضی تھی کہ اس ماجرے کی بڑی پیش خبری اور عبرت نمائی ہو۔ گویا کہ ضیا الشمس کے روبرو ظاہر اور روشن ہو جائے۔ شاید نہ ہو کہ کوئی معترض



قابو پا کر خدا کی حکمت یا خداوند مسیح کی پیش فہمی میں کچھ اشتباہ یا عیب چینی کا باعث پائے۔ یا اُس کو خدا کی مشورت قدیمی کے محل و مضر جانے، اس لئے یہوداہ اسکر یوتی دجالوں یعنی مسیح کے مخالفوں کے سلسلہ میں اول اور ان سب کا پیشوا گنا جاتا ہے اور صحف انبیاء اور مزامیر داؤد میں یہی لعین من الناس ہے، جیسا کہ شیطان لعین من الارواح ہے اور وہ لعنتیں جو مزامیر بالا میں اُس پر وارد ہوئی تھیں، ایسی حیرت افزا اور ہیبت انگیز ہیں کہ کل کلام اللہ میں اُن سے تلخی اور شدت میں بڑھ کر کوئی نہیں۔ اور اس بدعا کی یہ خاصیت ہے کہ کسی پر ہر گز نہیں کہی گئی، مگر یہوداہ اسکر یوتی اور اُس کی مانند دجال آخری مسیح کے مخالفوں پر کہ وہ سب اشخاص باقی سب اہل خلاف اور آفاتند و فساد سے یہ تفریق رکھتے ہیں کہ ہر چند بالا اختصاص تمام مراتب فضل اور مدارج قرب و رفاقت میں افضل اور اعلیٰ درجہ تک سرفراز ہو گئے تھے۔ مگر پھر خیانت و تزویر (فریب۔ دھوکا) کی طرف رجوع لا کر اول کینہ و فساد کے سر لشکر ہوئے اور گویا شیطان کے ہاتھ میں آپ سے آپ بک گئے۔ اور اُس کے فاسد اور فاسق منصوبوں کی علتیں اور وسائل ہو کر آتش جہنم سے اپنی حرارت غصہ و عداوت کو سگایا۔

**خامساً** پھر زکریا نبی کی کتاب کے ۱۱ویں باب سے ثابت ہے کہ وہ تردید اور خیانت خاص جس کے سبب یہوداہ اپنے استاد اور خداوند کے خون و قتل کے منصوبے میں سرگروہ ہو گیا۔ صرف اُس خیانت اور ناشکری عامہ و کلیہ کی مثال اور تشبیہ تھا جس کے سبب تمام قوم یہود آج تک مجرم ٹھہری اور ملک بہ ملک آوارہ اور پر آگندہ ہو کر مبادلہ اور جرمانے اٹھا رہی ہے۔ چنانچہ بدعا کا طوق آہنی اپنی گردنوں میں لگائے ہوئے ہیں۔ بانقد کہ یہ قوم مطلقاً بے چارہ اور لاعلاج اور آوارہ ہو گئی ہے۔ لیکن ازاں باعث کہ عہد سلف ابراہیمی منسوخ ہونے کے قابل نہیں اور وہ عمدہ گڈریا جو اس عہد کا ضامن اور مقبل (حق کافرمان قبول کرنے والا) اور رہیں القول ہے اپنے اقرار مستحکم سے نہیں ہٹ سکتا۔

پس ہر چند کہ اُنہوں نے اپنے وکیل اور عوضی کو یہوداہ اسکر یوتی کے ہاتھ سے جس نے بطور بے وفائی اور نمک حرامی کے اپنے چوپان کو فروخت کیا، خرید۔ تو بھی اُسی زکریا نبی کی کتاب میں (زکریا ۱۲:۱۰) سے یقین ہے کہ آخر الام میں وہ قوم بے وفائی مدت مدید کے مردود اور مقہور کئے ہوئے گڈریے کی طرف بڑی پشیمانی سے رجوع لائیں گی۔ چنانچہ مرقوم ہے ”اور میں داؤد کے گھرانے اور یروشلیم کے باشندوں پر فضل اور مناجات کی روح نازل کروں گا اور وہ اُس پر جس کو انہوں نے چھیدا ہے نظر کریں گے اور اُس کے لئے ماتم کریں گے جیسا کوئی اپنے اکلوتے کے لئے کرتا ہے اور اُس کے لئے تلخ کام ہوں گے جیسے کوئی اپنے پہلو ٹھے کے لئے ہوتا ہے۔“

اس لئے کوئی صاحب دید و دانش یہ خیال نہ کرے کہ یہود کی روگردانی اور سرکشی کے سبب خداوند مسیح کی رسالت باطل اور ناکارہ نکلی، ہر گز نہیں۔ بلکہ وہ اس بات سے بے لحاظ اور بے سوچ نہ رہے کہ شہادت انبیاء اور مزامیر داؤد اس امر پر عین متفق ہیں کہ عین خدا تعالیٰ کی حکمت اور پروردگاری کی مشورت اس تردید اور بے وفائی کے سربراہ اور سرانجام ہونے سے ذرا بھی نہیں رُک سکتی تھی، بلکہ یہود اور اہل روم کے ارادت (خواہش) متعینہ (مقرر کی ہوئی) سے خدا کی مرضی کا پورا افتتاح ہو سکتا تھا۔ چنانچہ سلیمان فرماتا ہے کہ ”آدمی کے دل میں بہت سے منصوبے بدلتے ہیں لیکن صرف خداوند کا ارادہ ہی قائم رہے گا“ (مثال ۱۹:۲۱)۔ اسی سبب سے جب خداوند مسیح کی ساعت انتقال قریب آ پہنچی تھی اور غم و الم نہایت درجہ تک پہنچ گیا تھا۔ تب اُس کے حواریوں نے ہر چند کہ سابق میں کوتاہ بین اور سست اعتقاد تھے، زیادہ تسلی اور تین تبول کیا۔ از برائے آنکہ وہ پوری

مطابقت اور موافقت جو پیش گوئیوں کو امور واقعی کے ساتھ تھی، زیادہ صراحت سے روشن اور مفہوم ہو گئی۔ چنانچہ حضرت داؤد کے نوشتوں کی بہت سی نہانی پیش گوئیاں آشکارا اور نمایاں ہو گئیں۔

سادسا ایک اور خاصیت نادر اور بے مثال خداوند مسیح کے الم واندوہ کی یہ بھی تھی کہ اللہ تعالیٰ کے ابن وحید اور کلمہ ربانی ہونے پر دعویٰ کرنا صرف اسی پر لازم و واجب تھا۔ کسی غیر کو وہ دعویٰ ابنیت اور کلیمت کار و اور جائز نہ تھا۔ اگر کوئی کرتا تو کفر ہوتا۔ سچ ہے کہ ہر ایک زمانہ سلف میں ہر صاحب رسالت و نبوت کو باقی ہم عصروں کی نسبت تجرد اور تنہائی اور یتیمی حاصل ہوئی ہے اور بطریق اولیٰ اُس کو جو نبیوں کے درمیان بہ یکتائی و تنہائی تمام ابنیت اصلیہ اور کلیمت جوہر پر برحق مدعی تھا اور اپنے آپ کو خدا کی بادشاہت اور بارگاہ کا مختار اور خدا کے فعلوں کا فاعل اور کار ساز اور سب عالموں کا وارث اور پروردگار بتا سکتا تھا۔ وہ بسبب اُس علویت خاص و بے نظیر کے اس قدر مورد حسد و کینہ و عداوت تھا کہ دوسرے کا ہونا غیر ممکن ہے۔ مثبت اس بات کا (یوحنا ۱۰: ۳۷-۳۸) کا مضمون ہے ”اگر میں اپنے باپ کے کام نہیں کرتا تو میرا یقین نہ کرو۔ لیکن اگر میں کرتا ہوں تو گو میرا یقین نہ کرو مگر اُن کاموں کا تو یقین کرو تا کہ تم جانو اور سمجھو کہ باپ مجھ میں ہے اور میں باپ میں۔“

اس آیت کے معنی نہایت باریک اور عالی ہیں۔ چنانچہ خداوند مسیح اس میں ایسی قدرت اور منزلت کا مدعی نہیں، جس پر ہر کوئی صاحب معجزات یعنی ہر ایک نبی یا رسول دعویٰ کر سکتا، پر اپنے باپ کے قدرت آمیز افعال کی قابلیت اور فعلیت کی یہ بنیاد اور اصل باعث فرمانا ہے کہ ”باپ مجھ میں ہے اور میں باپ میں رہتا ہوں۔“ پھر اس بات کی طرف بھی التفات کرنا چاہیے کہ جب کہ خداوند کی یہ مرضی تھی کہ اُس کا ہر قول و فعل ہر موقع اور بوقت مناسب اور متعین ہو تو وہ اعلیٰ دعویٰ نہ ہر وقت اور نہ بطور نخوت (خود بینی، تکبر) اور شیخی بازی کے زبان پر لایا۔ لیکن بلحاظ مقررہ اوقات کے بعض وقت خاموش رہا اور بعض وقت گویا اور حجاب کش۔ چنانچہ متی کی انجیل میں اپنی آئندہ صلیبی موت کی صاف پیش خیریاں دیں اور اُس خاص جرم مزموم کی جس کے باعث صلیب کے فتوے کا مستحق سمجھا گیا ”جب باغبانوں نے بیٹے کو دیکھا تو آپس میں کہا یہی وارث ہے۔ آؤ اسے قتل کر کے اِس کی میراث پر قبضہ کر لیں“ (متی ۲۱: ۳۸)۔ اور بلاشبہ یہ اسی خاص مذمت کی طرف اشارہ ہے جو دوسرے زبور میں ہے کہ ”خداوند اور اُس کے مسیح کے خلاف زمین کے بادشاہ صف آرائی کر کے اور حاکم آپس میں مشورہ کر کے کہتے ہیں آؤ ہم اُن کے بندھن توڑ ڈالیں۔۔۔“ (زبور ۲: ۲، ۳) اور اسی طعنہ زنی سے خفیہ اشارہ (زبور ۲۲) میں ہے کہ ”۔۔۔ وہ سر ہلا ہلا کر کہتے ہیں اپنے کو خدا کے سپرد کر دے۔ وہی اُسے چھڑائے۔ جب کہ وہ اُس سے خوش ہے تو وہی اُسے چھڑائے“ (زبور ۲۲: ۷، ۸)۔ اور عین وہی کلام علما اور رسا یہود نے زبان زد کیا، مسیح مصلوب کے مقابل۔ چنانچہ (متی ۲۷: ۴۳) آیت اس بات پر شاہد ہے۔ اور اسی طرح (زبور ۴۰) میں خداوند مسیح نہایت وزنی اور سنجیدہ قول سے صراحتاً تو نہیں، مگر ضمناً و کنایتاً اس عالی مرتبہ پر مشارء الیہ (وہ جس کی طرف اشارہ کیا گیا ہو) ہے ”قربانی اور نذر کو تو پسند نہیں کرتا۔ تُو نے میرے کان کھول دئے ہیں۔ سو سختی قربانی اور خطا کی قربانی تُو نے طلب نہیں کی۔ تب میں نے کہا دیکھ! میں آیا ہوں۔ کتاب کے طومار میں میری بابت لکھا ہے۔ اے میرے خدا! میری خوشی تیری مرضی پوری کرنے میں ہے بلکہ تیری شریعت میرے دل میں ہے“ (زبور ۴۰: ۶-۸)۔ اس اشارے کو بعید و مبہم جان کر بعید از بحث نہ جانا چاہیے۔

ازاں جہت کہ ہفتادی مترجم جو اہل خلاف ہیں، اس عبارت کو (یعنی تُو نے میرے کان کھول دیئے ہیں) بطور صراحت و وضاحت کے اور بطریق تبدل حرف بمعنی تاویل کر کے اس کے یہ معنی بتاتے ہیں کہ ”تُو نے میرے لئے ایک بدن تیار کیا“۔ جس امر میں وہ مترجمین یہود یا تو اپنے نسخوں میں ایک اختلاف نقلی کے قائل ہیں، جو ان کی دانست میں معتبر اور صحیح تھا یا وہ ہفتاد علماء اس رائے پر متفق ہیں کہ ہمارے نزدیک وہ دو اصطلاحات ایک ہی معنوں سے ہیں۔

اولاً یہ کہ خدا کی مرضی کے موافق اس کی طرف سے گوش (کان) کی کشادگی ہو۔

ثانیاً یہ کہ رب تعالیٰ کی طرف سے ایک جسم مرتب اور مکمل کیا جائے۔ یہ امر کسی طرح ہو مگر یقین ہے کہ شارحین یہود کی اس تاویل اور تفسیر کو روح القدس نے منظور کیا اور (عبرانیوں ۱۰: ۵) آیت ختم ثبوت الہامی سے اس ترجمے کو مختم (مہر شدہ، بند کیا ہوا) کر کے اس مضمون کی صحت اور اصلیت کا مقبل و رہیں ہو گئی ”اسی لئے وہ دنیا میں آتے وقت کہتا ہے کہ تُو نے قربانی اور نذر کو پسند نہ کیا بلکہ میرے لئے ایک بدن تیار کیا“۔

حاصل کلام خصوصیت اس گلہ و شکوے کی یہی ہے کہ خداوند نے جو کچھ اپنے اصل وجود کی حقیقت کے باب میں اور اپنے اس عالم شہود میں مجسم ہونے کے مقاصد اور مطالب کے باب میں فرمایا تھا، اس بیان کُلّی میں رب تعالیٰ کے نام پر یعنی اُس کی ذات و صفات پر مدعی ہوتا چلا آیا، نہ بطور ادنیٰ اور مجازی، بلکہ بطریق اعلیٰ اور حقیقی جیسا خدا تعالیٰ نے اُس کے رتبے اور وجود کار از حضرت موسیٰ پر ظاہر اور کشف فرمایا تھا ”تم اُس کے آگے ہوشیار رہنا اور اُس کی بات ماننا۔ اُسے ناراض نہ کرنا کیونکہ وہ تمہاری خطا نہیں بخشنے گا اس لئے کہ میرا نام اُس میں رہتا ہے“ (خروج ۲۳: ۲۱)۔

اے صاحبو اس آیت پر خوب غور و لحاظ کرنا مستحب (پسندیدہ) بلکہ واجب ہے کہ وہ مالک میثاق اور ضامن عہد کون ہے کہ خطاؤں کا حل و عقد اُس کے اختیار میں ہے۔ اور جو اپنے قول و کلام کے عدول کرنے والوں کے لئے بمقام ملک میثاق، ملک قہر اور ملک الموت بن جاتا ہے۔ آپ ہی قاضی اور مفتی ہو کر اس بڑے مقدمے کا انحصار کر کے اس بات کے قائل ہو جاؤ گے کہ یہ خطا کا عقد و حل کرنے والا کوئی دوسرا نہیں، مگر وہی جس نے اپنے حواریوں کو بھی اختیار بخشا کہ میرا نام لے کر خطا کاروں کو عطا و عفو گناہ سے بہرہ ور یا بے بہرہ کریں۔ جیسے متی کی انجیل میں لکھا ہے ”میں تم سے سچ کہتا ہوں کہ جو کچھ تم زمین پر باندھو گے وہ آسمان پر بندھے گا اور جو کچھ تم زمین پر کھولو گے وہ آسمان پر کھلے گا“ (متی ۱۸: ۱۸)۔

اب ذرا اور بھی اُس عجیب اتفاق پر جو زبور کی پیشین گوئیوں اور واقعات انجیل میں ثابت ہے، تفصیل وارد دلیل دینی، صلاح ہے۔ خصوصاً ان سوانح کے حق میں جو مسیح کی عمر انجیلی کے آخری اوقات میں سرزد ہوئے۔ یہ ذیل میں بیان ہیں۔

آیات انجیل مقدس	آیات مزامیر داؤد
اول	اول
”جب سپاہی یسوع کو مصلوب کر چکے تو اُس کے کپڑے لے کر چار حصے کئے۔ ہر سپاہی کے لئے ایک حصہ اور اُس کا کرتہ بھی لیا۔ یہ کرتہ بن سلاسر اسر بنا ہوا تھا۔ اس لئے انہوں نے آپس میں کہا کہ اسے پھاڑیں نہیں بلکہ اس پر قرعہ ڈالیں تاکہ معلوم ہو کہ کس کا نکلتا ہے۔ یہ اس لئے ہوا کہ وہ نوشتہ پورا ہو جو کہتا ہے انہوں نے میرے کپڑے بانٹ لئے اور میری پوشاک پر قرعہ ڈالا“ (یوحنا ۱۹: ۲۳، ۲۴)۔	”وہ میرے کپڑے آپس میں بانٹتے ہیں اور میری پوشاک پر قرعہ ڈالتے ہیں“ (زبور ۲۲: ۱۸)
دوئم	دوئم
”پت ملی ہوئی ہے اُسے پینے کو دی مگر اُس نے چکھ کر پینا نہ چاہا“ (متی ۲۷: ۳۴)۔ ”سپاہیوں نے بھی پاس آکر اور سرکہ پیش کر کے اُس پر ٹھٹھا مارا اور کہا کہ اگر تو یہودیوں کا بادشاہ ہے تو اپنے آپ کو بچا“ (لوقا ۲۳: ۳۶، ۳۷)۔	”انہوں نے مجھے کھانے کو اندارین بھی دیا اور میری پیاس بجھانے کو انہوں نے مجھے سرکہ پلایا“ (زبور ۶۹: ۲۱)۔
سوئم	سوئم
”اسی طرح سردار کاہن بھی فقیہوں اور بزرگوں کے ساتھ مل کر ٹھٹھے سے کہتے تھے۔ اس نے اوروں کو بچایا۔ اپنے تئیں نہیں بچا سکتا۔۔۔ اس نے خدا پر بھروسہ کیا ہے اگر وہ اسے چاہتا ہے تو اب اس کو چھڑا لے کیونکہ اس نے کہا تھا میں خدا کا بیٹا ہوں“ (متی ۲۷: ۴۱-۴۳)۔	”وہ سب جو مجھے دیکھتے ہیں میرا مصحکہ اُڑاتے ہیں۔ وہ منہ چڑاتے۔ وہ سر ہلا ہلا کر کہتے ہیں اپنے کو خداوند کے سپرد کر دے۔ وہی اُسے چھڑائے۔ جبکہ وہ اُس سے خوش ہے تو وہی اُسے چھڑائے“ (زبور ۲۲: ۸، ۷)۔
چہارم	چہارم
”اور تیسرے پہر کے قریب یسوع نے بڑی آواز سے چلا کر کہا ایللی ایللی لِمَا شَبَقْتَنِي؟ یعنی اے میرے خدا! اے میرے خدا! تو نے مجھے کیوں چھوڑ دیا؟“ (متی ۲۷: ۴۶)۔	”اے میرے خدا! اے میرے خدا! تو نے مجھے کیوں چھوڑ دیا؟ تو میری مدد اور میرے نالہ و فریاد سے کیوں دور رہتا ہے؟“ (زبور ۲۲: ۱)۔
پنجم	پنجم

<p>”پھر ایک اور نوشتہ کہتا ہے کہ جسے انہوں نے چھیدا اُس پر نظر کریں گے“ (یوحنا ۱۹: ۳۷)۔</p>	<p>”۔۔۔ وہ میرے ہاتھ اور میرے پاؤں چھیدتے ہیں۔ میں اپنی سب ہڈیاں گن سکتا ہوں۔ وہ مجھے تاکتے اور گھورتے ہیں“ (زبور ۱۶: ۲۲)۔</p>
<p>ششم</p>	<p>ششم</p>
<p>”اِس کے بعد جب یسوع نے جان لیا کہ اب سب باتیں تمام ہوئی تاکہ نوشتہ پورا ہو تو کہا کہ میں پیسا ہوں“ (یوحنا ۱۹: ۲۸)۔</p>	<p>”میری قوت ٹھیکرے کی مانند خشک ہو گئی اور میری زبان میرے تالو سے چپ گئی اور تُو نے مجھے موت کی خاک میں ملا دیا“ (زبور ۲۲: ۱۵)۔</p>
<p>ہفتم</p>	<p>ہفتم</p>
<p>”پیلطس نے سردار کاہنوں اور عام لوگوں سے کہا میں اس شخص میں کچھ قصور نہیں پاتا“ (لوقا ۲۳: ۴)۔ ”۔۔۔ دیکھو میں نے تمہارے سامنے ہی اُس کی تحقیقات کی مگر جن باتوں کا الزام تم اُس پر لگاتے ہو اُن کی نسبت نہ میں نے اُس میں کچھ قصور پایا۔ نہ ہیرودیس نے۔۔۔“ (لوقا ۲۳: ۱۴، ۱۵)۔</p>	<p>”مجھ سے بے سبب عداوت رکھنے والے میرے سر کے بالوں سے بھی زیادہ ہیں۔ میری ہلاکت کے خواہاں اور ناحق دشمن زبردست ہیں پس جو میں نے چھینا نہیں مجھے دینا پڑا“ (زبور ۶۹: ۴)۔</p>
<p>ہشتم</p>	<p>ہشتم</p>
<p>”پھر یسوع نے بڑی آواز سے پکار کر کہا اے باپ! میں اپنی روح تیرے ہاتھوں میں سونپتا ہوں اور یہ کہہ کر دم دے دیا“ (لوقا ۲۳: ۴۶)۔</p>	<p>”میں اپنی روح تیرے ہاتھ میں سونپتا ہوں۔ اے خداوند! سچائی کے خدا! تُو نے میرا فیہ دیا ہے“ (زبور ۳۱: ۵)۔</p>
<p>نہم</p>	<p>نہم</p>
<p>”یہ باتیں اس لئے ہوئیں کہ یہ نوشتہ پورا ہو کہ اُس کی کوئی ہڈی نہ توڑی جائے گی“ (یوحنا ۱۹: ۳۶)۔</p>	<p>”وہ اُس کی سب ہڈیوں کو محفوظ رکھتا ہے۔ اُن میں سے ایک بھی توڑی نہیں جاتی“ (زبور ۳۴: ۲۰)۔</p>

واضح ہو کہ اِس آخری امر سے ایک عادت مشہور اور معروف یہود پر اشارہ ہے۔ چنانچہ جو شخص دن بھر مصلوب رہ کر اس قدر بدن کی تقویت رکھتے تھے کہ ان کی جان بعینہ ثابت وقائم رہتی تھی اور قریب الوفات ہونے کی صاف علامتیں دکھائی نہیں دیتی تھیں، تو اُن مصلوبوں کو ایسا سخت مضروب کرتے تھے کہ بدن سے فوراً جان نکل جاتی تھی۔ اس طرح جلاووں کا کام بھی جلدی سے تمام ہوتا تھا اور وہ مجرم مدت کی جان کنڈنی کے درد سے مخلصی پا کر جان دیتا تھا۔ علاوہ ازاں عید فصح کے ایک قاعدہ موسوی پر بھی اشارہ ہے، جس کا اشارہ **بکریر** دتا کہ تمام توریت میں ملتا ہے۔ ”نہ تم اِس (بّرہ) کی کوئی ہڈی توڑنا“ (خروج ۱۲: ۴۶)۔ اِس ہڈی کے توڑنے کی ممانعت ایک تمثیل نصیحت آمیز بہ آں معنی تھی کہ فرض ہے جتنے جتنے شخص ایک ایک گھر میں اِس پاک عید کے دسترخوان پر بیٹھے تھے اُن کی رفاقت میں کچھ پھوٹ اور شکاف نہ ہو۔ اور پھر بھی اِس رفاقت کی یگانگت اور



استقرار کا خود ذبیحہ بھی نشان تھا اور اُس اندرونی اور باہم چسپیدگی کا جو خداوند مسیح کے بدن مجازی کے عضویوں کے ساتھ مامور ہے۔ اور اُس رعایت و محافظت کا بھی جس سے خداوند انہیں خوف و خطرے سے رہائی و خلاصی دیتا ہے۔

چنانچہ بالا زبور میں مرقوم ہے کہ وہ اُس کی ساری ہڈیوں کا نگہبان ہے۔ اور یہ بات یقیناً قابل لحاظ ہے کہ روح القدس نے جس قدر بزبان انبیاء ان آخری دکھوں اور آزاروں کے واقعات کو کشف اور ظاہر کیا۔ سوان میں ایک بھی قلیل و ذلیل نہ جانا، سمجھوں میں راز و رمز عبرتاً نصیحت آمیز پوشیدہ رہے۔ جس بات کا یہ امر بُرہان اور نشان ہے کہ چاروں کتب سماوی میں سے تین کتابوں کے بیچ جو اس استخوان کے توڑنے کی ممانعت معروفاً و مشہور آئی جاتی ہے۔ تو اس امر قلیل میں بھی قوی ثبوت اور دلیل ہے اُس قریب اتفاق اور اتصال اور رشتہ و رابطہ داری پر جس سے کل کلام اللہ از ابتدا تا انتہا طبقہ بہ طبقہ باہم ملتا جاتا ہے۔

اور اُن آیتوں سے ایک اور وزنی اور دل سوز تعلیم ملتی ہے کہ خداوند مسیح کے بدن حقیقی اور مجازی میں کیا ہی پوری موافقت ہے۔ اور بلاشبہ اس اتحاد اور اتفاق پر جو شخص بہ تيقن تمام استقرار پائے تو کلام اللہ کی تشریح اور تفسیر میں ہزار ہا مشکلات اور مسائل حل ہو جائیں گے۔ چنانچہ مدبر اعلیٰ کے اس خاص علاج اور تدارک کے جو وسیلات نجات ہیں۔ اُن کے عین مبادی (مبداء کی جمع، ابتدا) اور حقائق میں سے ایک یہی امر ہے، مثلاً اگر ذرا بھی سوچ و غور ہو تو صاف معلوم ہو گا کہ خداوند مسیح کے دونوں بدن یعنی حقیقی و مجازی مظلوم اور مضروب ہونے اور مورد لعن و طعن و مزاح و شتمت (کسی کے نقصان پر خوش ہونا) ہونے سے برابر نصیب و رر ہے۔ اور ہر دونوں کے لئے خیر خواہی کا مبادلہ صرف کینہ پروری اور خصومت اٹھانی پڑتی ہے اور دونوں کے لئے ذلت اور پست حالی اور ظاہری شکست و تباہی اور موت کی راہ آخر کو فتح یابی اور فیروز مندی اور جلال رساں ہے۔ سب سے سیاہ غم اور گھنے بادلوں میں سے نیم روزی کا آفتاب تموز پدید (واضح گرمی) و روشن ہوتا ہے۔ ثبوت اس تقریر کا وہ شخص آسانی سے پالے گا جو (زبور ۴۴ کو زبور ۴۵) کے ساتھ مقابلہ کرے گا۔ از بس کہ (زبور ۴۴) میں متکلم نہایت غم و رنج میں غرق ہونے اور ظالموں کی تلوار سے مقتول ہونے والے کی آوازیں نکالتا اور فریاد رسی کرتا ہے۔ اور وہی شخص (زبور ۴۵) میں رونق افزا اور متجلی و متعالی ہو کر شکر و شادیا نے کے گیت گاتا ہے اور اُس کا تہ فتح یاب اور محمود اور ستودہ بادشاہ کا تہ ہو گیا۔ اور اس گواہی کی مانند سیکڑوں اور شہادتیں مزامیر کے احاطے کے اندر اس حجت و تقریر کو قید رکھتی ہیں۔ ان شاء اللہ تعالیٰ خدا کی تدابیر کلیہ کے جن حصوں سے انبیا مستفیض اور اُن کے اظہار الہامی سے متوکل ہو گئے ہیں، کسی دوسری کتاب میں مفصلاً بیان ہو جائے گا۔

## باب ششم

### در بیان پیش گوئی ہائے مزامیر شریف در باب برخاستن خداوند مسیح از مردگان و صعود

#### کردنش از ہمگی آسمانہا

اگر با وجود حجت و دلالت بالا شاید کوئی معترض اس بات کی تائید کرے کہ وہ مرد غم و الم جس کی کیفیت و خصوصیت زبوروں میں معروف ہے، سو وہ ایک شخص ہے اور صاحب فتوحات اور خداوند جلال کوئی دوسرا ہے۔ اور جمع ہونا ان نقیضین صوری (ظاہری) اور ضدین ظاہری کا یعنی صورت، تجلی اور فروتنی اور مدح و ذم (برائی۔ مذمت) کا ایک شخص کے اندر ایک وقت میں محال ہے۔ تو اس اور اس کی مانند سوالات اور اعتراضات کا ایک جواب کافی و وافی یہ ہے کہ یہ سب تدابیر و تجاویز الہی جو آدم زاد کی نجات سے متعلق ہیں، اس لائق نہیں کہ فقط مجرد عقل انسانی ہی کی جریب سے ان کی پیمائش کی جائے۔ ازیں جہت کہ اس طرح صرف ایسی باتیں ادراک میں آسکتی ہیں جنہیں اپنے تنگ دائرے اور احاطے کے اندر رکھتا ہے اور جن کی آزمائشیں اپنی تجربہ کاری سے کی ہیں اور جنہیں آپ ہی سے موجود اور پیدا کر سکتا ہے۔ برعکس اس کے کلمۃ اللہ کے وجود اور احوال اور کمالات اور انفا ل کے راز بالکل بے مثال و بے مانند ہیں۔ اور اکثر مدعات عالم غیر مرئی (جس کو دیکھنا نہ جاسکے) میں سے ہیں اور مضامین اعتقاد یہ میں داخل ہیں۔

یہ جواب عام اگرچہ کافی ہے، لیکن اس کے سوائے ایک اور جواب راسخ و موجب یقین ہے کہ مرنا گرتا ایک ہی زبور میں وہی ایک متکلم ہر دو حالات اور مراتب کو اپنی طرف محمول کرتا ہے، یعنی فنا و زوال اور بقا و حیات القیوم و وجود مطلق کی شان۔ یقین ہے کہ یہ اسرار بہ آسانی تمام انکشاف و انحلال کے قابل ہیں۔ لیکن ایسے شخصوں کے لئے جو روح حق کی توفیق و تنویر سے اس اول اور اصل راز کی ممیز اور مدرک (سمجھنے والا۔ دانا) ہو گئے کہ جو کامل

انسان ثانی ہے، وہی خداوند آسمان پر سے بھی ہے۔ اور ضعف و ماندگی و تشنگی اور باقی سب حوادث اور عوارض انسانی میں جو انجیل کے اندر بیان ہوتے ہیں، صرف انسان پر اطلاق ہے۔ یہ امور اس کی الوہیت پر قابل اطلاق نہیں ہیں، بلکہ اس جسمیت اور بشریت پر، جس کے سب لوازمات اور ملحقات غیر از گناہ تحمل کئے تھے۔ اور ورا (پیچھے) حجاب اس جسمیت کے اپنے نور ربانی کی تجلیات کو اکثر اوقات پوشیدہ کیا اور خدا تعالیٰ کی مرضی اور مقررہ ارادت یہ تھی کہ اس خداوند کی عمر کے احوالوں میں اور کلیسیا کی اینجیلمانی مسافری توارخ کے درمیان یہ ظاہری نقیضین یعنی ضعف انسانی اور قدرت یزدانی باہم مقابرت کئے جائیں اور اس تقارب ہی کے ذریعہ سے ان کا صاف اظہار ہو۔ مثلاً موت و فنا و حیات و بقا کے مقابل آخر الامر ان میں ایسا قرب ہو کہ موت حیات میں اور فنا بقا میں مستغرق و معدوم ہو جائے۔ پوس رسول کا یہ بیان کہ ”فتح نے موت کو نکل لیا“ (۱۔ کرنتھیوں: ۱۵)

پرفانسوس ہے کہ بعض معترض اپنا عناد و تعصب خصوصاً اسی امر میں صاف ظاہر و آشکارا کرتے ہیں کہ اس صوری اور ظاہری شکست کی طرف بسرو چشم نگاہ کرتے ہیں۔ اور بہ ہوشیاری تمام اس کی طرف اپنے رفیقوں اور معتقدوں کو متوجہ کرتے ہیں، پر ہر ایک آیت سے جو اس خداوند کے برخاست اور صعود جلالی اور اُس کی فیروزی اور فتح یابی اور حکمرانی پر دال و شاہد ہے، گویا چشم پوشی یا تذلیل و تکذیب کرتے ہیں یا یہ کہ اُن آیات کو غیر صحیح اور غیر معتبر جانتے ہیں۔ اور لوگ اس اور اس کی مانند اور شہرہ آفاق علاجوں سے منقطع ہو کر اور پیچشوں اور رو باہ بازیوں (مکر۔ فریب) کی طرف رجوع لا کر ایک قسم کی آیات یعنی خواری و ذلت کے اظہار کرنے والوں کا مصداق خداوند مسیح کو بتاتے ہیں اور آیات دیگر کو جو فتح یابی و حکمرانی اور شہنشاہ عالم پر مشتمل ہیں، اپنے مطلب کے لئے تعصب کی راہ سے محمد صاحب کی طرف عائد کرتے ہیں۔

چنانچہ اس طرح اکثر باتوں میں خدا تعالیٰ کے مخالف اور مقابل گویا دست بہ قبضہ کھڑے ہو کر اُس رب تعالیٰ کی حکمت آمیز رعایت کو بیچ و باطل جان کر رد و نیست کرنا چاہتے ہیں۔ اس بہانے کو پیش کر کے کہ ہمارا مذہب عقل میں محدود نہیں، بلکہ ایسی عجائب و غرائب حکمت اور عالی معانی اور اسرار غیب پر مشتمل ہے جو انسان کی قوت اور قیاس مجرد سے بیرون و برتر ہیں۔ ہر چند کوئی بات واجب اور معقول اس سے بڑھ کر نہیں کہ خدا کے ارادات اور حقائق وجود کو خدا آپ ہی سب سے بہتر جانتا ہے اور قول حقیقی سے ان کا بیان کرتا ہے۔ اور جب کہ خدا خود ہی بولے تو ہم کو خاموش اور عاجز رہنا فرض ہے اور یقین ہے کہ خدا تعالیٰ اپنی اشیاء کے حق میں ہماری ناقص عقلوں سے ہر گز صلاح لینے کا حاجت مند نہیں، مگر ہم نہایت حاجت مند اُس کے ہیں کہ وہ اپنے فضل سے ہم کو ہدایت کرے اور بینا اور منور فرمائے۔

اب ذرا ان باتوں سے فارغ ہو کر ان آیتوں کے غور و ملاحظہ سے جو خداوند مسیح کی ذلت و خواری کی مظہر و معرف ہیں، فیض یاب ہوں اور اُن کی طرف مائل ہو کر التفات کریں، جو اُس کی برخاست اور صعود جلالی اور تخت نشینی دست راست پر اور اُس کی سلطنت کے فضائل و رونق و فوائد کے تمام عالم میں منتشر ہونے پر دال اور شاہد ہیں۔ خصوصاً اُن کی طرف جن کی تشریح صحف انجیل میں پائی جاتی ہے۔ چنانچہ پوس تین مختلف زبوروں میں سے مسیح کی برخاست از مردگان کی خاص شہادت رسولوں کے اعمال کی کتاب میں پیش کرتا ہے ”اور ہم تم کو اُس وعدہ کے بارے میں جو باپ دادا سے کیا گیا تھا یہ خوشخبری دیتے ہیں۔ کہ خدا نے یسوع کو جلا کر ہماری اولاد کے لئے اسی وعدہ کو پورا کیا۔ چنانچہ دوسرے مزموں میں لکھا ہے کہ تو میرا بیٹا ہے۔ آج تو مجھ سے پیدا ہوا۔ اور اُس کے اس طرح مردوں میں سے جلانے کی بابت کہ پھر کبھی نہ مرے اُس نے یوں کہا کہ میں داؤد کی پاک اور سچی نعمتیں تمہیں دوں گا۔ چنانچہ وہ ایک اور مزموں میں بھی کہتا ہے کہ تو اپنے مقدس کے سڑنے کی نوبت پہنچنے نہ دے گا“ (اعمال ۱۳: ۳۲-۳۵)۔ دیکھو کیسی دل تراش حجتوں اور ثنائی بُرہانوں سے پطرس نے مسیح کی قیامت از مردگان کو ثابت کیا۔ اور ان میں اُس پیشین گوئی کو جو داؤد کے (زبور ۱۶) میں شامل ہے، نقل کر کے یہود کی مجلس کلاں کے اصحاب میں ایسا خاطر نشین کیا کہ وہ مجبور اور لا جواب ہو کر نہایت چھد گئے اور اس امر واقعی کے جو مدار ایمان ہے، قائل ہو گئے۔ چنانچہ اس مقدس نے اپنی تقریر میں فرمایا کہ ”اے بھائیو! میں قوم کے بزرگ داؤد کے حق میں تم سے دلیری کے ساتھ کہہ سکتا ہوں کہ وہ مؤاورد فن بھی ہوا اور اُس کی قبر آج تک ہم میں موجود ہے۔ پس نبی ہو کر اور یہ جان کر کہ خدا نے مجھ سے قسم کھائی ہے کہ تیری نسل سے ایک شخص کو تیرے تخت پر بٹھاؤں گا۔ اُس نے پیشین گوئی کے طور پر مسیح کے جی اٹھنے کا ذکر کیا کہ نہ وہ عالم ارواح میں چھوڑا گیا نہ اُس کے جسم کے سڑنے کی نوبت پہنچی“ (اعمال ۲: ۲۹-۳۱)۔

شاید کسی کے دل میں یہ اشتباہ اور سوال پیدا ہو کہ وہ وعدہ داؤدی جس کی خاص استقامت اور ضمانت خدا کی رحمت اور امانت داری ہے۔ کیوں اس مزید اختصاص سے مسیح کی برخواست پر صادق آتا ہے اور اُس میں ایفا ہوتا ہے۔ تو اس بات کا باعث بد اہت عقل سے بعید نہیں۔ چنانچہ میں یہ عرض کرتا ہوں کہ خدا کی کلیسیا کے اوقات سلف و خلف میں کون سے وقت اس وعدے کے فراموش اور نسخ و نابود ہونے کی اتنی دہشت ہو سکتی تھی، جیسے کہ خداوند مسیح کی وفات و تدفین کے وقت ہوئی۔ اور کس وقت خدا کی رحمت و امانت داری کا اتنا قوی و ثوق اور ایقان (یقین ہونا) اور اظہار ہو گیا، جیسا اُس ساعت جلالی میں تھا۔ جب قبر کا فتح الباب (لُب کی جمع، عقلیں) ہو گیا اور خداوند مسیح نے موت کی زنجیروں کو کاٹ کر اور مدت مدید کے قیدیوں کو خلاص کر کے عالم میں شمس نور افروز طلوع کیا اور مملکت خدا کو علی الدوام (ہمیشہ ہمیشہ کے لیے) قرار و قیام بخشا۔

اور اگر ہم دوسرے زبور کے مضمون پر ذرا غور کریں تو دیکھیں کہ اُس کا منشاء اور نوائے کلام (بات کا مطلب۔ گفتگو کا انداز) مجملًا وہی ہے، جو منشا کل کتاب مزامیر کا ہے۔ یعنی بعد ظاہری شکست کے حقیقی فتح یابی اور بعد ظاہری موت و انتقال کے برخواست اور بعد شورش و ہجوم کے وہ راحت و آرام جو ملکوں میں اکثر دائم و مستقر ہوا کرتا ہے۔ بعد ازاں کہ سب مفسد اور بد خواہ سرنگوں ہو کر حلقہ بگوش ہو جاتے ہیں۔ اور لائبہ اس دوسرے زبور سے صاف مفہوم ہوتا ہے کہ باعث اور موجب اور موجب اس حالت استراحت اور آرام کا ایک ارشاد شریف خدائے ہمایوں ہے، جو خدا تعالیٰ کی طرف سے صادر ہوا۔ اس کے ابن و حید یسوع مسیح کی بابت ”میں اُس فرمان کو بیان کروں گا۔ خداوند نے مجھ سے کہا تو میرا بیٹا ہے۔ آج تو مجھ سے پیدا ہوا“ (زبور ۲: ۷)۔ جس میں اشارہ نہ اُس تولد بے نظیر اور بے مثال کی طرف ہے جو قبل از زمان اور بعید از مقام تھا۔ اور جس کی نسبت حضرت میکاہ نبی فرماتا ہے کہ ”۔۔۔ اُس (مسیح) کا مصدر زمانہ سابق ہاں قدیم الایام سے ہے“ (میکاہ ۵: ۲)۔

پر اسی تولد ثانی کی طرف جس سے تولد اول پر ختم و ثوق لگا ہے، یعنی وہ تولد کہ رحم آرض سے تھا جو برخواست از مردگان ہے۔ بموجب اُس قول کے جو رسولوں کے اعمال کے ۱۳ ویں باب میں مذکور ہے اور جا بجا کلام خدا میں بتا کید اور بکثرت اس بات پر شہادت صریح ہے کہ قیامت اور حیات خدا کی جتنی صورتیں ہیں، سب کی سب خداوند مسیح کی اس قیامت از مردگان پر منحصر ہیں۔ چنانچہ آپ ہی فرمایا کہ ”قیامت اور زندگی تو میں ہوں“ (یوحنا ۱۱: ۲۵)۔ اور کتب انبیاء کے مطالعہ کرنے والوں پر مشہور ہے کہ جن جن مقاموں میں خدا کی کلیسیا کے حال یا استقبال کی تباہ حالی اور پشیمردگی کا بیان ہے، انہیں مقاموں کے ماقبل اور مابعد ایک نئے تولد اور قیامت کا ذکر دل پذیر ہے، تاکہ امید یقینی اور قوی پیدا ہو کہ عاقبت اس تباہی اور موت کی بے فائدہ نہیں ہے، بلکہ سعادت و بقا ہے۔

اور وہ تولد اور قیامت اس وجہ سے بتائی گئی کہ وہ کلیسیا عامہ کی بھی ہے اور ایک شخص خاص کی بھی، جس کے ساتھ وہ پاک جماعت وابستہ اور نہایت متصل ہو کر اُس کی قربت میں قائم اور اُس کی حیات سے زندہ رہتی ہے اور اُس کی قیامت میں شامل حال ہو کر علی الدوام باقی اور مستقیم رہتی ہے۔ یعنی خداوند مسیح ہی کی قیامت میں قائم ہوتی ہے۔ کوئی طالب خدا ایسا نہ جانے کہ بغیر خدا کی حکمت و رعایت کے یہود کے محققین کی طرف سے نظم و نسق باقرینہ اسی طور پر تھا، جس طور پر کہ مسیح کے تولد کا ذکر اس صحیفہ شریف کے شروع میں بڑے سنجیدہ اور دل تراش اقوالوں میں درپیش آتا ہے، تاکہ غافل اور سست دل آدمی گویا برق و رعد (بجلی اور کڑک) کی سی آواز سے متحیر ہو کر اور اس ارشاد الہی کے قول کی طرف التفات کر کے معلوم کریں کہ خدا کی مملکت کا وہ ثبوت اور پختہ بنیاد کون سی ہے، جس کے سبب ہر چند چاروں طرف سے ڈاہ (کینہ۔ دشمنی) اور مخفی کینہ وری اور خصوصیت ظاہری کی وہ مختلف اور متعددہ صورتیں جو باقی زبوروں میں بیان ہوتی ہیں، اُس پر صدمہ اور حملہ کریں، تو بھی وہ کلیسیا جب تک قیامت مسیح کے

ایمان سے منحرف نہ ہو اس پر قائم و دائم رہے۔ ہر ایک موت پر نئی قیامت سے نصیب ور ہو جائے اور خالق و پروردگار عالم کے وعدے راسخ اور وثوق میں پناہ لے کر ہزار ہا صد موموں اور ضربوں کو کھائے، لیکن جنبیدہ اور متزلزل نہ ہو، چہ (کیا) ذکر نیست اور نابود ہونے کا۔

سچ تو یہ ہے کہ بعض اوقات اور زمانوں میں اس تولد اور ابنیت ازلی کی خبر اور بیان مدبر اعلیٰ اور ہمہ دان کے مخفی اسراروں میں پوشیدہ اور مخزون (خزانہ میں رکھا گیا، شامل خزانہ) رہتی ہے۔ پر بعض ایسے وزنی اوقات بھی ہوئے ہیں جن میں اُس کی خبر یا تو افواج سماوی یا بنی آدم کے روبرو کشف اور ظاہر کی گئی ہے۔ مثلاً آفرینش عالم کے وقت جب اجرام فلکی اور اجسام سفلی نیست سے ہست و وجود میں آئے تو قیاس غالب ہے کہ تب اس سرغیب کا کچھ خاص انکشاف ہو گیا۔ چنانچہ حضرت سلیمان کے امثال میں رقمزد (لکھا) ہے ”کون آسمان پر چڑھا اور پھر نیچے اُترا؟ کس نے ہوا کو اپنی مٹھی میں جمع کر لیا؟ کس نے پانی کو چادر میں باندھا؟ کس نے زمین کی حدود ٹھہرائیں؟ اگر تو جانتا ہے تو بتا اُس کا کیا نام ہے اور اُس کے بیٹے کا کیا نام ہے؟ خدا کا ہر ایک سخن پاک ہے۔ وہ اُن کی سپر ہے جن کا توکل اُس پر ہے“ (امثال ۳۰: ۵، ۴)۔ ثانیاً، مسیح کے برخاست کا وقت ان مواقع اور اوقات میں سے تھا، جن میں وہ ابنیت کار از زیادہ فاش اور لاجواب ہو گیا۔ چنانچہ رسول رومیوں کے خط میں فرماتا ہے ”اپنے بیٹے ہمارے خداوند یسوع مسیح کی نسبت وعدہ کیا تھا جو جسم کے اعتبار سے تو داؤد کی نسل سے پیدا ہوا۔ لیکن پاکیزگی کی روح کے اعتبار سے مردوں میں سے جی اٹھنے کے سبب سے قدرت کے ساتھ خدا کا بیٹا ٹھہرا“ (رومیوں ۱: ۳، ۴)۔ اور وہ دلیل دوسرے زبور کی تقریر بالا سے قوی اور مؤید (تائید کیا گیا) ہے۔

از آئرو کہ اگر ہم اس زبور کے شروع پر ذرا غور کریں تو قرینہء کلام اور سلسلہ خیالات سے صاف معلوم ہوتا ہے کہ مصداق اس پیش گوئی کا سوائے خداوند مسیح کے کوئی دوسرا نہیں ہو سکتا۔ کیونکہ وہ منصوبہ باندھنا بالاتفاق غیر قوموں اور بنی اسرائیل کا، جس کا جوش و خروش اور شور و غل خدا تعالیٰ اور اُس کے مسیح پر صدمہ کرتے ہوئے بتایا جاتا ہے، یہ کب وقوع میں آیا، مگر اُس وقت جب ان دونوں یعنی مخصوص قوم اور غیر قوم نے مل کر شریک ہاتھوں سے اس حیات کے پیشوا کو قتل کیا اور اس جوش و خروش کے مقابل اور اس شور و غل کی آڑ میں کب وہ امر شریف رب تعالیٰ کی طرف سے صادر ہوا کہ ”میں تو اپنے بادشاہ کو اپنے کوہ مقدس صیون پر بٹھا چکا ہوں“ (زبور ۶۲: ۶)۔ مگر اُس صبح مبارک کو جب دو فرشتوں برق لباس نے ترساں و ہراساں عورتوں سے جنہوں نے خداوند کی قبر کھلی اور خالی پائی تھی، متکلم ہو کر فرمایا کہ ”۔۔۔ زندہ کو مردوں میں کیوں ڈھونڈتی ہو؟ وہ یہاں نہیں بلکہ جی اٹھا ہے“ (لوقا ۲۴: ۵)۔

چنانچہ اسی وقت سے لے کر کلام کے مناد اور بشیر بے خوفی اور پہلوانی سے مملکت خدا اور خداوند مسیح کا اشتہار اور انتشار ملک بہ ملک کرتے ہوئے چلے آئے۔ اور کچھ حسرت اور دریغ اس بات میں ہے کہ اکثر منادا نجیل اس ہندوستان کے بیچ خداوند مسیح کی کہانت اور رتبہ نبوت اور فوائد کے بہت اظہار اور بشارات دیتے ہیں، پر اُس کے جلال اور بادشاہت کی تشہیر کم کرتے ہیں۔ اگر یہ قصور اور غلطی اُن کی خادمیت میں نہ ہوتی، یعنی اگر وہ خداوند مسیح کی سلطنت کے حقیقی حال کو زیادہ صفائی اور دلیری اور فصاحت سے ظاہر کرتے اور ان پیش گوئیوں کا بھی جو اُس پر دال اور مظہر ہیں، زیادہ تجسس جدو جہد سے کرتے تو بمشکل ایسا خیال اور قیاس کفر آمیز بعض اہل محمد کی خاطر میں داخل ہوتا کہ تخت الہی اور دست راست کی نشست گاہ پر سے اس جلال کے خداوند کو معزول کر کے اپنے نبی صاحب کو قریب اس مکان کے تخت نشین اور تاج دار کریں۔

بعد ازاں اس زبور کے اوائل میں ایک فرمان قدرت و کبریائی اس قادر مطلق اور بادشاہ اعلیٰ کی طرف سے سب عالموں میں جاری کیا جاتا ہے۔ اُس شہنشاہ کے حق میں جس نے کوہ صیون کے تخت جلال پر جلوس فرمایا ہے ”میں اُس فرمان کو بیان کروں گا“ (زبور ۷۲: ۷) وغیرہ۔ ان سب واقعات



مذکورہ میں صاف اور سلسلہ وار ترتیب نظر آتی ہے۔ بعد بیان اس اتحاد اور اتصال مشورہ کے جو اہل روم اور اہل یہود میں خداوند مسیح کے مقابل اور مخالف تھا، اُن کے مقتولوں کے ابطال کا اور خداوند مسیح کی سلطنت کے قیام اور اثبات کا ذکر درمیان آتا ہے اور پھر بموجب سیاق کلام کے اس سلطنت کے ساتھ ابنیت کے اظہار اور انتشار کا قریب تعلق بتایا جاتا ہے۔ چنانچہ رومیوں کے نام خط سے معلوم ہوا کہ استدلال قیامت بہ ابنیت یعنی قیامت کے ثبوت سے ابنیت کا ثبوت اور مبرہن ہونا، کلام خدا کے اصول ضروریہ میں سے ہے۔ اور اکثر مقامات میں مفسروں کی رائے کے بموجب ایک تیسرا وقت بالاخص اس ابنیت اور تولد ازلیت کا مصدق و مظہر ہے اور اس کلام خدا میں مثلاً، الیہ ہے جو پوٹس رسول کے عبرانیوں کے نام خط میں مرقوم ہے، یعنی مسیح کے دوسرے ظہور اور آمد کا وقت جو قبل از روز قیامت ہو گا ”اور جب پہلوٹھے کو دنیا میں پھر لاتا ہے تو کہتا ہے کہ خدا کے سب فرشتے اُسے سجدہ کریں“ (عبرانیوں: ۶۰)۔

ہم اس رسالہ کے پانچویں باب میں بعض نقلی دلائل (زبور: ۱۱۸) میں سے اس بات کے ثبوت میں لائے ہیں کہ خداوند مسیح کی تذلیل اور تظلیل نہ بنی اسرائیل صادق اور حقیقی کی طرف سے ہوئی تھی، بلکہ کاذب (جھوٹا) کی طرف سے، یعنی اسرائیل بشریہ سے۔ چنانچہ نسل کاذب اور صادق کی تفصیل کل کلام خدا میں بہت تاکید و شدید سے ہے۔ اور اس راز کا بیان مفصل پوٹس رسول کے رومیوں کے نام خط میں ملتا ہے۔ جس کا دل چاہے باب ۹ غور سے پڑھ لے۔ اور جیسی تذلیل اور تظلیل ویسی ہی قیامت جلالی اور صعود بہ فیروزی پر دلالت واضح و صریح (زبور: ۱۱۸) میں ہے۔ مثلاً (زبور: ۱۱۸، ۲۲، ۲۳) میں لکھا ہے ”جس پتھر کو معماروں نے رد کیا وہی کونے کے سرے کا پتھر ہو گیا۔ یہ خداوند کی طرف سے ہوا اور ہماری نظر میں عجیب ہے۔“ جن آیتوں کا خلاصہ اظہر من الشمس ہے، نہ یہ کہ وہ معماروں کا مردود پتھر مسیح اور سرزایہ محمد صاحب ہے۔

بموجب خام ظنیت (فضول خیال) بعض اشخاص کے جو اسلام حقیقی سے نہیں، پر یہ عین ایک ہی شخص ہے جس کا شروع مردود اور آخر کو سرزایہ بھی ہونا۔ ہر دو باتیں برابر خدا تعالیٰ کے قضا و قدر کے مضامین سے ہیں۔ اور مبارک ہیں وہ خلق جو حضرت ابراہیم اور داؤد کی معبود برکتوں سے نصیب و رہیں۔ وہ خلق جو اپنے تجربے سے جانتے کہ خداوند مسیح کی اس موت و حیات میں عمر بھر شراکت اور رفاقت کیا چیز ہے، جس کے خواص اور فرائض رومیوں کے خط کے چھٹے باب میں تشریحاً و تفصیلاً روشن و مبین ہیں۔ اور وہ موت اور حیات (زبور: ۱۱۸) میں پیش گوئی کی راہ سے بیان ہوتی ہے۔ از آنرو کہ جماعت اقدس جو خداوند مسیح کا بدن اور ملکوت بھی کہلاتا ہے، قبر کی خُبث و ذلت و سیاہی سے برخاست کر کے اس زبور کے اندر اسی گیت کے عین تلفظ کو عاریتاً (قرضے کے طور پر، مانگ کر) لیتا ہے جس سے بحر قلم کے عبور کرنے کے بعد موسیٰ اور بنی اسرائیل نے خدا تعالیٰ کی عجیب قدرتوں کی ستائشوں اور ثنا کو زبان زد کیا۔ ”خداوند میری قوت اور میرا گیت ہے۔ وہی میری نجات ہوا“ (زبور: ۱۱۸، ۱۴)۔ اور بلاشبہ جس دن سے کوئی غریب، ناچار، خطا کار اپنی جان پر ترس کھا کر اور خداوند مسیح کی قیامت کا یقین پا کر اسی کا ہمراہ ہو کر اپنی عمر گزشتہ کی سال خوردگی کے سبب پر مردگی سے نئی اور جیتے راہ سے تازہ حیات کے لئے جی اٹھتا ہے، تو اسی حال میں اس (زبور: ۱۱۸، ۱۵، ۱۶) آیتیں کیا ہی خوب پوری ہو جاتی ہیں ”صادقوں کے خیموں میں شادمانی اور نجات کی راگنی ہے۔ خداوند کا دہنا ہاتھ دلاوری کرتا ہے۔ خداوند کا دہنا ہاتھ بلند ہوا ہے“ کہ گویا مقدسوں کے مسکنوں میں اُس فیروزی اور فتح یابی کے سبب جو افواج شیاطین اور موت کے اندیشوں اور قبر کے حوالوں پر ہے، شادیانے کی صدا سنائی دیتی ہے۔ اور آسمانی اور زمینی پاک سرودیوں کی آواز بڑی ہم سازی اور خوش اتفاقی سے اس زبور شریف کے تسلیوں میں ملتی ہے۔ اور وہ اپنے امام اور پیشوائے مبارک کے پس رو اور مقتدی ہو کر دروازہ صداقت و سلامت میں اُس کے پیچھے ہو لیتے ہیں۔ اور چلتے ہوئے یہ کلمہ اور اقرار شکر پڑھتے

ہیں ”میں مروں گا نہیں بلکہ جیتا رہوں گا اور خداوند کے کاموں کا بیان کروں گا۔ خداوند نے مجھے سخت تنبیہ تو کی لیکن موت کے حوالہ نہیں کیا۔ صداقت کے پھانکوں کو میرے لئے کھول دو۔ میں اُن سے داخل ہو کر خداوند کا شکر کروں گا۔ خداوند کا پھانک یہی ہے۔ صادق اس سے داخل ہوں گے“ (زبور ۱۱۸: ۱۷-۲۰)۔ دیکھو وہ دروازہ بہشت اور باب حیات ہے کہ جس کی حراست اور زینہار (تاکید کے لیے، خبرداری) کے لیے اس تعالیٰ کے ارشاد سے چلتی تلوار مقرر کی گئی، تاکہ کوئی خبث آلودہ خلق اس میں مداخلت نہ پائے۔ اب وہ دروازہ کیا ہی خوب مفتوح ہو گیا۔

ازاں جہت کہ سب مقدس اُس کے توسط سے اُس پر قوی یقین کر کے جو قبر کے قفل توڑ کر فرماتا ہے ”میں مر گیا تھا اور دیکھ ابد الابد زندہ رہوں گا اور موت اور عالم ارواح کی کُنجیاں میرے پاس ہیں“ (مکاشفہ ۱: ۱۸)۔ گویا اُس کی حشمت ربانی ہو کر اس محل اور حصار ربانی کے ملازموں سے وہ ارشاد کر سکتے جو ۱۹ ویں آیت میں مرقوم ہے ”صداقت کے پھانکوں کو میرے لئے کھول دو۔ میں اُن سے داخل ہو کر خداوند کا شکر کروں گا“ (زبور ۱۱۸: ۱۹)۔ اس جرأت اور بے خوفی کا سبب یہ ہے کہ خداوند نے آپ ہی اپنی قدرت الہی کے بموجب یسعیاہ کی کتاب میں فرمادیا ”تم دروازے کھولو تاکہ صادق قوم جو وفادار رہی داخل ہو“ (یسعیاہ ۴۶: ۲)۔

یہ بھی ذرا غور و لحاظ کے قابل ہے کہ جب خداوند مسیح سر زاویہ سے اس زبور میں ملقب ہے، تو اس سے معلوم ہوتا ہے کہ یہ کلیسیا جو کل عالم کی سب اقوام اور قبائل میں منتشر فراواں ہوتی چلی جاتی ہے، ایک عمارت بزرگ اور عالی شان سے تشبیہ رکھتی ہے۔ اور جیسے اور سب کا حال ہے ویسے ہی اس عمارت میں بھی تین پتھر مخصوص اور ممتاز ضرور چاہئیں، جن کی عزت اور رونق اور قدر عمدہ اور افضل اور اشرف ہے۔ یعنی

(اول) سنگ بنا (بنیاد کا پتھر) جس سے استقرار اور مضبوطی عمارت کو ملتی ہے۔

(دوم) سنگ زاویہ (کونے کا پتھر) جس سے اُس کے اجزائے مختلفہ وابستہ اور مربوط ہوتے ہیں۔

(سوم) سنگ قلم (چھوٹے پتھر) المینار جس سے زیبائش اور تکمیل اور تنظیم ظاہر و عیاں ہو۔

پس ہم کو جاننا چاہیے کہ مجلس خاص مومنین کی عمارت کے ان تین سنگوں کے مجمع اوصاف و خواص کے بیان میں خداوند مسیح مشار الیہ ہے، یعنی

کلیسیا کی بنا (بنیاد) مسیح پر۔ خصوصاً اُس کی ابنیت اور الوہیت کے اقرار پر قیام اور بعد ازاں اُس کی موت اور قیامت از مردگان پر مبنی ہے۔ اور اسی اقرار

پر قیام اور قرار پا کر مربوط اور باہم پیوستہ بھی ہے اور اُس کی روح کے خصائل و فضائل سے معمور ہو کر اپنی زینت و جمال اور تمام واختتام اس سے لیتی ہے۔ ہاں شہادت رسل و انبیاء سے یہ صاف و صریح ہے کہ پاک کلیسیا کے سب کمالات اسی سے مستعار اور مستفاد ہیں۔ اور وہ جو پوٹس رسول افسیوں کے خط میں فرماتا ہے کہ ”اور رسولوں اور نبیوں کی نیو پر جس کے کونے کے سرے کا پتھر خود مسیح یسوع ہے تعمیر کئے گئے ہو“ (فسیوں ۲: ۲۰) تو فوائے کلام یہ نہیں کہ رسول و انبیاء و بذاتہ جماعت مومنین کی بنیاد ہیں، بلکہ پیشتر وہ اقرار اور شہادت بنیاد ہے جو مسیح کی ذلت و قلت انسانی کی اور جلال و عظمت و قدرت ربانی کی نعمت فیض سے ان کو تفویض و مرحمت کی گئی۔ جس کا ثبوت وہ مشہور اقرار اور کلمہ ہے جسے پطرس رسول نے باقی

حواریوں کے عوض خداوند کے حضور پڑھا کہ ”تُو زندہ خدا کا بیٹا مسیح ہے“ (متی ۱۶: ۱۶) کہ وہ قول کبیر اور بزرگ جس وقت اُس مقدس کی زبان سے صادر ہوا۔ خداوند نے اُسے اُس رتبہ ممتاز سے مشرف کیا جس کا ذکر متی کی انجیل میں مندرج ہے ”۔۔۔ مبارک ہے تو شمعون بریوناہ کیونکہ یہ بات گوشت اور خون نے نہیں بلکہ میرے باپ نے جو آسمان پر ہے تجھ پر ظاہر کی ہے۔ اور میں بھی تجھ سے کہتا ہوں کہ تو پطرس ہے اور میں اس پتھر پر اپنی کلیسیا بناؤں گا اور عالم ارواح کے دروازے اُس پر غالب نہ آئیں گے“ (متی ۱۶: ۱۷، ۱۸)۔

یہ واضح و لائح ہے کہ جس قدر رسول مبارک اپنے اقرار کی صفائی اور بے خوفی اور انکشاف عامہ میں فوقیت رکھتا تھا، اسی قدر تک رتبہ اور درجہ میں بھی فضیلت لے گیا۔ چنانچہ کس شخص کا اقرار کبھی ایسا افضل ہوا، جیسا اس رسول نے یہود کے رؤسا اور خواص امت کے مقابل اپنے خطاب میں درپیش کیا، جس کا بیان رسولوں کے اعمال کی کتاب میں لکھا ہے ”یہ وہی پتھر ہے جسے تم معماروں نے حقیر جانا اور وہ کونے کے سرے کا پتھر ہو گیا۔ اور کسی دوسرے کے وسیلہ سے نجات نہیں کیونکہ آسمان کے تلے آدمیوں کو کوئی دوسرا نام نہیں بخشتا گیا جس کے وسیلہ سے ہم نجات پاسکیں“ (اعمال ۴: ۱۱)۔

اے یارو خدا آپ پر فضل کر کے اس ایمان اور ایقان کو آپ میں خاطر نشین کرے کہ ہر کوئی جو خداوند مسیح کے وجود اور زیست اور قول سے منقطع اور منفصل ہے، اُس کی حیات خدا کی حیات کی نسبت فی الحقیقت موت ہے۔ اور ہر چند آدم زاد کے نزدیک اور اپنی دانست میں آپ لوگوں کے مراتب اور مدارج عالی اور ستودہ ہوں۔ مثلاً شیخ جی یا حاجی جی یا سید جی یا پیر جی یا مرشد جی یا اہل تقویٰ جی یا فقیر جی یا غوث جی اور مانند ان کی وغیرہ مراتب ہوں، پر تو بھی اگر آپ خدا تعالیٰ کے اس فضل و شفقت و رحمت کے احاطے سے جو خود مسیح ہے بیرون (باہر) رہیں تو خدا کی قربت اور دیدار کی امید باطل اور بے اصل ہے۔ برعکس اس کے جو سب سے قلیل اور ضعیف صاحب ایمان اور حقیقت ہے، اُس سے اس بندہ کا قول بلکہ قسم تک بھی ہے (کیونکہ خدا کی قسم شریف اس امر کے قبول کرنے والی ہے) کہ تو ہر گز کسی صدمہ اور ایقاع غم سے متانسف (انسوس کرنے والا) اور متزلزل نہ ہو، بشرطیکہ تو اس فضل و لطف کے احاطے کے اندر محصور ہو۔ اور کہ یہ تیرے سب معاملات اور مقدمات اُس خداوند مبارک کے ہاتھ میں سپرد ہیں کہ اس وکیل ثقہ (معتبر) اور امانت دار کے ذمے کلیسیا کا سب انتظام اور بندوبست حوالہ کیا گیا ہے۔ ہاں بلکہ خدا باپ تعالیٰ نے جو مالک اور خالق اور رازق العالمین ہے، بموجب تقریر قبل اپنی پاک صفات اور کمالات حسنہ اس امر کے وثوق پر کفیل کر دیئے کہ وہ اُس کے ذریعہ سے تمہاری ساری خطاؤں کو عفو و محو کرے گا۔ اور اپنا خوف اس قدر عمل اور اثر پذیر تمہارے دلوں میں ڈالے گا کہ تم کبھی اُس سے رُو گردان نہ ہو گے۔ اور حزقی ایل کی کتاب میں یہ قول خدا امر قوم ہے ”اور میں اُن کے ساتھ سلامتی کا عہد باندھوں گا جو اُن کے ساتھ ابدی عہد ہو گا اور میں اُن کو بساؤں گا اور فراوانی بخشوں گا اور اُن کے درمیان اپنے مقدس کو ہمیشہ کے لئے قائم کروں گا۔ میرا خیمہ بھی اُن کے ساتھ ہو گا۔ میں اُن کا خدا ہوں گا اور وہ میرے لوگ ہوں گے“ (حزقی ایل ۳۷: ۲۶، ۲۷)۔

اور جس شخص نے خداوند مسیح اور اس کے رسولوں کی گواہی کو منظور کیا ہے کہ زبور کی کتاب اُس کی پیشین گوئیوں اور اشاروں سے بھری ہوئی ہے اور متکلم مزامیر صرف خود داؤد حقیقی نہیں، بلکہ اُس کی نسل موعود یعنی خداوند مسیح کو مانتا ہے۔ وہ شک و شبہ نہ کرے گا کہ تیسرے اور اٹھارہویں زبوروں میں خداوند مسیح کی برخاست از مردگان کی پیش خبریاں اُس روح حق کی طرف سے فرمائی گئی ہیں، جس کی آواز اور اللہ نام باطنی سے انبیاء حالت خاموشی سے گویا ہو گئے۔ اور اُس کلمہ ربانی سے جو خدا قادر مطلق کا کشف الاسرار ہے، قوت انکشاف پائی۔ اور عمدہ سے عمدہ مفسرین نے مفت اور

غیر واجب نہیں کہا کہ تیسرے زبور کے سب مضامین نہ صرف داؤد پر صادق آتے ہیں بلکہ اُس کی طرف عائد ہوتے ہیں، جس کے حضور میں یریحو شہر کا اندھا پکارا تھا کہ ”ابن داؤد! اے یسوع! مجھ پر رحم کر“ (مرقس ۱۰: ۴۷)۔ چنانچہ نہ صرف دونوں کینہ و راور خونخوار دشمنوں سے محاصرہ کئے گئے، بلکہ دونوں پر قتل اور تہمت اور طعنہ اور ملامت کا بوجھ پڑا کہ یہ خدا سے متروک اور اُس کی کمک سے محروم ہیں۔ اور دونوں اس اژدہام (انبوه، بھیڑ) اور شورش کے درمیان لیٹ کر سو رہے اور جاگ بھی اٹھے۔ دیکھو وہ ابن داؤد بے خوئی اور دل جمعی تمام حملہ غنیموں اور صدمہ تکالیف کے باوجود گویا صلیب کے سخت بسترے پر پادراز کر کے استراحت کرتا ہے اور قیامت کی معیاد مقرر کی یقینی انتظاری سے اپنی جان کو باپ کے حوالہ اور سپرد کرتا ہے۔ اور جیسا پہلوان نیند سے اٹھ کر تازہ دم نکلتا ہے اور ہر صورت کی پیش قدمی اور جواں مردی سے ہر شخص کے مقابل جنگ و جدال پر مستعد اور کمر بستہ ہے۔ اسی طرح ہر وقت اس تیسرے زبور کے خداوند مسیح اپنی صلیبی موت اور قبر کی خواب گاہ سے اٹھ کر آپ بھی فرماتا ہے اور اپنے بدن مجازی یعنی جماعت خاص کی ہر زبان پر یہ گیت دل جمعی اور یقین کا لاتا ہے۔ ”میں لیٹ کر سو گیا۔ میں جاگ اٹھا کیونکہ خداوند مجھے سنبھالتا ہے۔ میں اُن دس ہزار آدمیوں سے نہیں ڈرنے کا جو گردا گرد میرے خلاف صف بستہ ہیں“ (زبور ۳: ۶، ۵)۔ اور خداوند مسیح کے تسلط کی جو مردوں سے برخاست کرنے کے وقت سب شیاطین اور کلیسیا کے سب غنیموں پر تھا۔ اور اُس حکومت و قدرت کی جسے وہ مقدسوں کی جماعت خاص میں رکھتا ہے (زبور ۱۹) کے شروع میں مثال دی جاتی ہے۔ آفتاب کے نور اور تجلیات کے انتشار سے، جس سے وہ رُبع مسکون کو گویا اپنی شعاعوں کی جریب سے پیمائش کر کے عالم کو اپنے قبضے میں کر لیتا ہے اور اپنے رونق و جلال کے دریائے محیط سے اُس کو گھیر لیتا ہے۔ ”اُس نے آفتاب کے لئے اُن میں خیمہ لگایا ہے جو دُہلے کی مانند اپنے خلوت خانہ سے نکلتا ہے اور پہلوان کی طرح اپنی دوڑ میں دوڑنے کو خوش ہے۔ وہ آسمان کی انتہا سے نکلتا ہے اور اُس کی گشت اُس کے کناروں تک ہوتی ہے اور اُس کی حرارت سے کوئی چیز بے بہرہ نہیں“ (زبور ۱۹: ۴، ۶)۔ چنانچہ پوئس رسول نے رومیوں کے خط کے دسویں باب میں انہیں آتیوں کی تشریح و تفسیر کر کے خداوند مسیح کی طرف اور اُس کے مژدہ نجات اور بشارت کی جانب منسوب کیا ہے۔ یوں مر قوم ہے ”پس ایمان سُننے سے پیدا ہوتا ہے اور سنا مسیح کے کلام سے۔ لیکن میں کہتا ہوں کیا انہوں نے نہیں سنا؟ بے شک سنا چنانچہ لکھا ہے کہ اُن کی آواز تمام روی زمین پر اور اُن کی باتیں دنیا کی انتہا تک پہنچیں“ (رومیوں ۱۰: ۱۷، ۱۸)۔

اور جس طرح رسول مبارک نے (زبور ۱۹) کے مضامین کا مصداق خداوند مسیح کو بتایا اُن کو کہ کہ فضائے سماوات کا نور اور تجلیات مژدہ اور بشارت انجیلی کے مشابہ ہیں۔ اور ضمناً و اشارتاً یہ بھی فرمایا کہ آفتاب فلکی کی رونق اور حشمت اور اُس کی پیش قدمی اور مداومت مثال اُس کلمۃ اللہ کی ہے جس کو نبیوں نے عالم ارواح کے لئے آفتاب صداقت سے ملقب کیا۔ اسی طرح اسی رسول نے (زبور ۱۸: ۱) کے کلمہ مضمون کو خداوند مسیح کی طرف محمول کیا۔ چنانچہ ہم نے اس رسالہ کے باب بالا میں اصحاب نبوت اور پیشین گوئی کے اُس قاعدہ اور دستور پر لحاظ اور التفات کیا تھا کہ انہوں نے کسی فقرہ اور آیت مجرد کو سلسلہء کلام سے منقطع اور منفصل کر کے آئندہ زمان کے واقعات کے صرف ایک نشان بعید اور اشارہ عارضی کو درپیش نہیں کیا، بلکہ ایسا سلسلہء کلام و مضامین کا نظر آتا ہے جس میں قرینہ قبل و بعد کی اس آیت یا فقرے کے ساتھ پوری مطابقت و موافقت ہو۔ پس اس قاعدے کی ایک مثال دیکھنے کے لائق وہی آیت مشائء الیہ ہے، جسے رسول نے (زبور ۱۸) کے اواخر سے نقل کیا ہے۔ وہ آیت مع اس سیاق کے اس وضع مذکور پر ہے ”میں کہتا ہوں کہ مسیح خدا کی سچائی کی ثابت کرنے کے لئے مختونوں کا خادم بنانا کہ اُن وعدوں کو پورا کرے جو باپ دادا سے کئے گئے تھے۔ اور غیر تو میں بھی رحم کے سبب سے خدا کی حمد کریں۔ چنانچہ لکھا ہے کہ اس واسطے میں غیر قوموں میں تیرا اقرار کروں گا اور تیرے نام کے گیت گاؤں

گا“ (رومیوں ۱۵: ۸، ۹: زبور ۱۸: ۴۹)۔



اس موضع سے صاف ظاہر ہے کہ رسول آیت کو نقل کرتا ہے، بہ علت ثبوت اس امر کے کہ غیر قوم زمان خلف میں خدا کی ثنا اور ستائش کریں گے۔ بسبب اُس کے رحم و فضل کے جو یسوع مسیح میں مخزون تھا اور اُس کی موت و قیامت و صعود میں وقوع و شہود میں آیا۔ سچ تو یہ ہے کہ اس آیت مذکور میں ثبوت واضح و لائح ہے، حضرت داؤد کی فتوحات کا اور اُس قیامت خلاف قیاس کا جو اُس نے غم و الم اور شکست و زبونی کی ظلمات سے حاصل کی تھی، پر تو بھی پوئس رسول کی شہادت اس بات پر دال ہے کہ بالاختصاص تمام اس زبور ۱۸ کے مضمون کا تخم و اصل خداوند مسیح کے احوالوں کا انظہار و اشتہار ہے کہ کس طرح اُن کے اوائل میں شکستگی اور رسوائی اور ذلت ہوگی۔ اور برعکس اس کے اُن کے اواخر میں قیامت و صعود اور دور دور غیر قوموں تک تبسیط سلطنت ہوگی۔ اور اس آیت بالا کا قرینہ قبل و بعد بھی عجیب و غریب اتفاق حرفاً و معنیاً کھتا ہے، باقی نبیوں اور خصوصاً یسعیہ نبی کی مشہور پیشین گوئیوں کے ساتھ، مثلاً شکست اور موت کے بیان میں مر قوم ہے ”موت کی رسیوں نے مجھے گھیر لیا اور بے دینی کے سیلابوں نے مجھے ڈرایا۔ پاتال کی رسیاں میرے چوگرد تھیں موت کے پھندے مجھ پر آڑے تھے“ (زبور ۱۸: ۴-۵)۔

اور پھر قیامت و فیروزی اور غنیموں کی شکست کی گواہی ۴۳، ۴۴، ۵۰ آیتوں میں دی جاتی ہے ”تُو نے مجھے قوم کے جھگڑوں سے بھی چھڑایا۔ تُو نے مجھے قوموں کا سردار بنایا ہے۔ جس قوم سے میں واقف بھی نہیں وہ میری مطیع ہوگی۔ میرا نام سنتے ہی وہ میری فرماں برداری کریں گے۔ پر دیسی میرے تابع ہو جائیں گے، وہ اپنے بادشاہ کو بڑی نجات عنایت کرتا ہے اور اپنے مسوح داؤد اور اُس کی نسل پر ہمیشہ شفقت کرتا ہے“ اور مثال اُس حکمرانی اور قدرت آمیز فتح یابی کی جس سے خداوند مسیح مردوں میں سے جی اٹھ کر سب شیاطین کو اور اپنی کلیسیا کے سب غنیموں کو زیر پا کرنے والا تھا، آفتاب کے طلوع ہونے اور اُس کی تجلیات کے انتشار سے (زبور ۱۹) کے شروع میں دی جاتی ہے۔ یعنی جس طرح وہ شمس فلکیہ اپنی شعاعوں کی جریب سے آسمان کی پیمائش کر کے اس پر گویا اپنا قبضہ کر لیتا اور اپنے رونق و جلال کے دریائے محیط سے گھیر لیتا ہے۔ اسی طرح تمام عالم قوم بعد قوم کے اور اطراف بعد اطراف کے خداوند کا مطیع ہو گا جیسا اس (زبور ۱۹: ۴-۷) میں لکھا ہے ”اور اُن کا کلام دنیا کی انتہا تک پہنچا ہے۔ اُس نے آفتاب کے لئے اُن میں خیمہ لگایا ہے جو دُلبے کی مانند اپنے خلوت خانہ سے نکلتا ہے اور پہلوان کی طرح اپنی دوڑ میں دوڑنے کو خوش ہے۔ وہ آسمان کی انتہا سے نکلتا ہے اور اُس کی گشت اُس کے کناروں تک ہوتی ہے اور اُس کی حرارت سے کوئی چیز بے بہرہ نہیں۔ خداوند کی شریعت کامل ہے۔ وہ جان کو بحال کرتی ہے۔ خداوند کی شریعت برحق ہے۔ نادان کو دانش بخشی ہے۔“ چنانچہ پوئس رسول نے رومیوں کے خط میں اس تفسیر اور تشریح کو صحیح اور برحق ٹھہرا کر فرمایا ہے ”پس ایمان سُننے سے پیدا ہوتا ہے اور سننا مسیح کے کلام سے (یعنی مسیح کا کلام اپنی گری کے طور پر سنانے سے)۔ لیکن میں کہتا ہوں کیا اُنہوں نے نہیں سُنا؟ بے شک سنا چنانچہ لکھا ہے کہ اُن کی آواز تمام روی زمین پر اور اُن کی باتیں دنیا کی انتہا تک پہنچیں“ (رومیوں ۱۰: ۱۷-۱۸)۔

اور جس طرح رسول مبارک نے زبور ۱۹ کے وزنی مضمون کا مصداق خداوند مسیح کو بتایا ہے، از آئرو کہ انجیل مسیح کی بشارت اور آفتاب کی شعاعوں کے نور اور حرارت کا ایک ہی حال ہے اور ہدایت مسیح کو اتنی ہی تاثیر ہے روحانیت میں، جتنی آفتاب کو عالم محسوسات میں۔ اس طرح اُسی رسول نے جو زبور ۱۸ کی پہلی آیت کو خداوند مسیح کی طرف منسوب و محمول کیا ہے تو صاف معلوم ہے کہ باقی سب مضمون جو قرینہء کلام کے طور پر اُس آیت سے متعلق ہے، کلمتہ (پورے طور پر) مسیح پر صادق آتا ہے۔ اور احوال مذکورہ زبور اُس خداوند کی سلطنت کے احوال کی گویا تصاویر اور تشابہہ کے برابر

ہیں، بموجب اُس قاعدہ بیان نبویہ کے جو باب سابق میں مذکور ہوا کہ ہر پیشین گوئی کے قرینہ قبل وبعد کا سلسلہ مضامین کے ساتھ تعلق اور تطابق قریب رکھتا ہے۔

پس اس قاعدہ کا نمونہ اُس آیت مشاراٰلیہ سے خوب نکلا، جسے رسول نے (زبور ۱۸) کے اواخر سے نقل کر کے مسیحی سلطنت کی طرف عائد بتایا ہے تو مصداق اُس آیت کا معنی سیاق کلام کے خود خداوند مسیح ہے۔ دیکھو پولس رسول رومیوں کے خط میں یہ آیت کس طرح نقل کرتا ہے ”اور غیر تو میں بھی رحم کے سبب سے خدا کی حمد کریں۔ چنانچہ لکھا ہے کہ اس واسطے میں غیر قوموں میں تیرا اقرار کروں گا اور تیرے نام کے گیت گاؤں گا“ (رومیوں ۱۵:۹)۔ اس مقام سے صاف ثابت اور ظاہر ہے کہ پولس رسول آیت مذکور کو نقل کرتا ہے، بہ علت ثبوت اس امر کے کہ غیر قوم زمان خلف میں حق تعالیٰ کی ثنا و ستائش کریں گے۔ اُس خاص رحمت اور فضل کے احسان کے سبب جو ہمارے خداوند یسوع مسیح میں مخزون ہو رہا ہے تھا۔ پھر اُس کی موت اور قیامت و صعود سے وقوع اور شہود میں آیا۔ سچ تو یہ ہے کہ اُس زبور میں شہادت صریح اور مستند ثبوت ہے، حضرت داؤد کی فتوحات کا اور اُس قیامت خلاف قیاس اور خارق عادت کا جسے اُس مبارک نے غم و الم اور خواری و ذلت کی ظلمات سے پایا تھا۔ پر تو بھی پولس رسول کی صاف گواہی اس بات پر دلالت کرتی ہے کہ بہ تمام تفضیل و تخصیص اس (زبور ۱۸) کا اصل تخم خداوند مسیح کے احوالوں کا اظہار اور اشتہار ہے کہ کس طرح اُس کے اوائل میں خواری و رسوائی ہونے والی تھی۔ اور برعکس اُس کے اواخر اُس منجی العالم کے قیامت اور صعود اور دور دور غیر قوموں تک فیروز مندی اور سلطنت کی بڑھاؤ ہوگی۔

اور اس آیت مشاراٰلیہ کا قرینہ قبل وبعد عجیب اور قریب اتفاق رکھتا ہے۔ ہم حرفاً اور ہم معنیاً نبیوں اور خصوصاً یسعیاہ نبی کی مشہور پیشین گوئیوں کے ساتھ۔ مثلاً فی الحال شکست اور موت کا بیان (زبور ۱۸: ۵-۶) کا مفہوم ہے ”پاتال کی رسیاں میرے چوگرد تھیں موت کے پھندے مجھ پر آپڑے تھے۔ اپنی مصیبت میں میں نے خداوند کو پکارا اور اپنے خداوند سے فریاد کی۔ اُس نے اپنی ہیکل میں سے میری آواز سنی اور میری فریاد جو اُس کے حضور تھی اُس کے کان میں پہنچی“۔ اس کے برعکس قیامت اور فتح مندی اور اہل خلاف کی پراگندگی و ہزیمت کی گواہی (زبور ۱۸: ۳۵-۴۳) میں تفصیل واردی جاتی ہے ”تُو نے مجھ کو اپنی نجات کی سپر بخشش اور تیرے دہنے ہاتھ نے مجھے سنبھالا اور تیری نرمی نے مجھے بزرگ بنایا ہے، میں اپنے دشمنوں کا پیچھا کر کے اُن کو جالوں گا اور جب تک وہ فنا نہ ہو جائیں واپس نہیں آؤں گا، تُو نے مجھے قوم کے جھگڑوں سے بھی چھڑایا۔ تُو نے مجھے قوموں کا سردار بنایا ہے۔ جس قوم سے میں واقف بھی نہیں وہ میری مطیع ہوگی“۔

ہر ایک انبیاء و ان کو معلوم ہوگا کہ کیا ہی بے شمار پیش خبریاں ان دو مضامین کی انبیائے خلف کے صحف نبوت میں پائی جاتی ہیں، اس وجہ سے کہ وہ حضرت داؤد کی آیات بالاندکور کے عین مشابہ اور متفق ہیں۔ مثلاً یسعیاہ نبی کی کتاب میں مر قوم ہے ”جس طرح بہتیرے تجھ کو دیکھ کر ننگ ہو گئے اُس کا چہرہ ہر ایک بشر سے زائد اور اُس کا جسم بنی آدم سے زیادہ بگڑ گیا تھا۔ اسی طرح وہ بہت سی قوموں کو پاک کرے گا۔ اور بادشاہ اُس کے سامنے خاموش ہوں گے کیونکہ جو کچھ اُن سے کہانہ گیا تھا وہ دیکھیں گے اور جو کچھ اُنہوں نے سنا تھا وہ سمجھیں گے“ (یسعیاہ ۵۲: ۱۴، ۱۵)۔

اب چاہیے کہ اُن آیتوں کی طرف ذرا لحاظ کریں جن سے خاص مراد خداوند کا صعود اور عروج ہے۔ اگرچہ شاید لازم اور ضروری نہ تھا کہ اس کے صعود پر علیحدہ شہادت اور دلالت دی جائے۔ ازاں جہت کہ خداوند مسیح کا صعود اُس کے برخاست از مردگان کا اختتام تھا اور حقیقت میں یہ دو امور امر واحد ہیں، صرف خیال میں متفرق ہو سکتے ہیں یا بہر حال لازم و ملزوم کی نسبت رکھتے ہیں۔ جس نجات کا کام خداوند نے اپنے ذمے لیا اُس کا کچھ کم

تر حاصل اور اتمام اس سے نہ ہو سکا کہ آپ ہی قبر سے خروج کر کے آسمان کو بھی عروج کرے اور اپنوں کو بھی تحت زمین سے اور پنچہ موت سے خلاص کر کے اپنے صعود میں شامل اور ہم وارث اور اپنے جلال کے شاہد ہونے سے مشرف کرے۔ بموجب اُس کی مراد مشفق اور مرضی مبارک کے کہ اپنے مجازی بدن کے سب اعضا کو اپنی عمر کے سب احوالوں میں بہرہ ور اور شریک کرے۔ چنانچہ انجیل کی آیات متعددہ سے صاف معلوم اور ثابت ہے کہ اہل مسیح کا حق بلکہ عین فخر و ثواب یہی ہے کہ اپنے خداوند کی تصلیب اور تدفین اور برخاست از مردگان اور عروج میں رفیق ہو جائیں۔ مثلاً کلسیوں کے خط میں مرقوم ہے ”پس جب تم مسیح کے ساتھ جلائے گئے تو عالم بالا کی چیزوں کی تلاش میں رہو جہاں مسیح موجود ہے اور خدا کی دہنی طرف بیٹھا ہے۔ عالم بالا کی چیزوں کے خیال میں رہو نہ کہ زمین پر کی چیزوں کے۔ کیونکہ تم مر گئے اور تمہاری زندگی مسیح کے ساتھ خدا میں پوشیدہ ہے۔ جب مسیح جو ہماری زندگی ہے ظاہر کیا جائے گا تو تم بھی اُس کے ساتھ جلال میں ظاہر کئے جاؤ گے“ (کلسیوں ۳: ۱-۴)۔ پس جب کہ خداوند مسیح کی عمر کے باقی امور کی نسبت اس امر کی یعنی اُس کے عروج کی رونق اور جلوہ گرمی زیادہ تھی، ازاں جہت کہ تب ہی سے اُس کا جلوس بادشاہانہ اور دست راست پر تخت نشینی شروع ہوئی، یعنی آپ ہماری خستہ شکستہ ذات کا متحمل ہو کر اور اُس کے خستہ اور گندگی کو اٹھا کر تب ہی سے اُسے ایسے عالی درجہ تک سر بلند کیا کہ کائنات کے سب مراتب اور منازل میں ایک بھی اُس کے مقابلہ کرنے کے لائق نہیں۔ تو قیاس واجب تھا کہ بطور اشارے اور پیشین گوئی کے اس کا ذکر اور خبر حضرت داؤد کے زبوروں میں پایا جائے۔ چنانچہ کئی مشہور مقامات سے معلوم ہوتا ہے کہ اُس مبارک نے بطور کشف اور دیا کے نظر نبوت سے اُس عروج کو دور سے دیکھا اور آئندہ زمانوں کے تئیں کے لئے اُسے مذکور اور مفہوم کیا۔ مثلاً (زبور ۱۸ اور زبور ۱۱۰ اور زبور ۶۸) کے کئی مضامین میں پوئس رسول نے خداوند مسیح کے صعود کا اظہار اور اشتہار پایا ہے۔

(زبور ۸) میں بطور رمز و کنایہ کے اُس شمس صداقت کی طرف اشارہ ہے، جس کے آگے باقی سب آفتاب نامی گرامی اینجمنی ریاست اور کبریت اور علم و حکمت اور وصف فضیلت کا جلال نورانی کسوف (سورج گرہن) کہلاتا ہے، جیسے باقی اجرام فلکیہ شمس سماویہ کے طلوع کے آگے سیاہ فام ہو جاتے ہیں۔ چنانچہ اس زبور میں یہ سوال پیدا ہوتا ہے کہ بنی آدم کیا قدر اور کیا رونق رکھتا ہے، اُن جلوہ گرمیوں کی نسبت جس کا سیر گاہ اور دائرہ عزت مدار عرش کی فضا ہے۔ پر تو بھی یقین ہے کہ مرد، بچوں اور شیر خواروں کی زبانوں سے رب تعالیٰ حمد و ثنا کو منظور کر کے منزلہ تکمیل سے اُن قلیل ذلیلوں کو مشرف کرتا ہے، تو یہ کیا واجبیت رکھتا ہے اور اُس کا کیا سبب ہے۔

جاننا چاہیے کہ اس سوال کا جواب حضرت داؤد اینجمنی حکیموں کی مجلسوں سے نہیں مانگتا، بلکہ اُس مدبر اعلیٰ کی حکمت و رعایت کے دلائل و امثال سے جو اس عالم کی تدبیر میں درپیش آئے ہیں۔ چنانچہ جواب حقیقی یہ ہے کہ اگرچہ انسان کے قدر و قامت اور صورت جسمیہ اتنی ذلت و قلت کی ہے، مگر فضل الہی سے اُس کا رتبہ اور منزلت آنقدر بزرگ اور شریف ہے کہ خدا تعالیٰ سے تھوڑی کمی اور کوتاہی رکھتا ہے۔ یعنی خدا تعالیٰ کے احسانوں اور انعاموں سے جو کچھ لینا ممکن تھا اور اُس کے فضل کی دولت عطا بخش اور کرم گستر<sup>10</sup> کا جو کچھ تناول (کھانا کھانا) ہو سکتا تھا اُس سے تھوڑی ہی کمی اور کوتاہی رکھتا ہے۔ ہاں بلکہ اُس تعالیٰ کے ساتھ وہ قریب تعلق رکھتا ہے جو مشابہت اشبہ (شبہ کی جمع، صورتیں) اپنے اصل نقشہ کے ساتھ رکھتی ہے۔ لیکن اس امر میں ایک مسئلہ پیدا ہوتا ہے جس کا ذکر اور اشارہ عبرانیوں کے خط میں ملتا ہے کہ جب انسان کا پیدائشی حال ایسا ہی تھا تو اب بالفعل

<sup>10</sup> - گستر ۵ مصدر سے امر کا صیغہ جو کسی اسم کے بعد اگر اُسے فاعل ترکیبی بنا دیتا ہے اور پھیلانے والا، کسی چیز کی افراط کرنے والا کے معنی دیتا ہے جیسے کرم گستر۔

اُس کو کیا ہوا اور اُس کے مفقود ہونے کا کیا سبب۔ رسول فرماتا ہے ”تُو نے سب چیزیں تابع کر کے اُس کے پاؤں تلے کر دی ہیں۔۔۔ مگر ہم اب تک سب چیزیں اُس کے تابع نہیں دیکھتے“ (عبرانیوں ۲:۸)۔

پھر رسول مبارک اس سوال کا جواب اس مضمون سے فرماتا ہے کہ ”البتہ اُس کو دیکھتے ہیں جو فرشتوں سے کچھ ہی کم کیا گیا یعنی یسوع کو کہ موت کا دکھ سہنے کے سبب سے جلال اور عزت کا تاج اُسے پہنایا گیا ہے تاکہ خدا کے فضل سے وہ ہر ایک آدمی کے لئے موت کا مزہ چکھے“ (عبرانیوں ۲:۹)۔ یعنی کل جنس کو تو نہیں، مگر اُس کو جو کل جنس کا سر اور پیشوا اور ہر اول ہے، جس نے بطور کفیل اور وکیل کے اُن کی نجات و سلامت کی مہمات کو اپنے ذمے لیا۔ آپ ہی گویا ان کا قائم مقام ہو کر اس تخت جلال پر چڑھ بیٹھا جہاں اُنہیں بھی اپنے ساتھ کر لینے اور رب تعالیٰ کے قرب و رفاقت میں پہنچانے کے قول واثق کی قبالت سے مرہون ہے۔ جیسا افسیوں کے خط میں اسی رسول نے فرمایا ہے ”مگر خدا نے اپنے رحم کی دولت سے۔۔۔ ہم کو مسیح کے ساتھ زندہ کیا (تم کو فضل ہی سے نجات ملی ہے) اور مسیح یسوع میں شامل کر کے اُس کے ساتھ جلا یا اور آسمانی مقاموں پر اُس کے ساتھ بٹھایا“ (افسیوں ۲:۴)۔

اور دوسرے مقام میں یعنی کرنتھس کی کلیسیا کے نام خط میں رسول نے ان دو باتوں کو یعنی مسیح کے دست راست پر صعود و قعود (بیٹھک۔ نشست) کو اور عالم گیری کامل اور جاوید کو لازم و ملزوم بتایا ہے اور ان دو امروں کا لازم و ملزوم ہونا اس (زبور ۸:۶) کی گواہی سے ثابت و منصوص کرتا ہے ”کیونکہ جب تک کہ وہ سب دشمنوں کو اپنے پاؤں تلے نہ لے آئے اُس کو بادشاہی کرنا ضرور ہے۔ سب سے بچھلا دشمن جو نیست کیا جائے گا وہ موت ہے“ (۱۔ کرنتھیوں ۱۵:۲۵)۔ تو اس اصل زبور کو اور انجیل شریف کے جن جن مواضع مذکور میں اس کی عبارتیں منقول ہیں، اُن کے خیالات اور مضامین پر غور کرنے سے یقین ہے کہ خداوند مسیح نے اس گناہ کو جو انسان کے اصل حال کے مضر اور مغل تھے، بیچ میں سے اٹھا کر سب مقدسوں کو آپ ہی میں پیوند کر کے ان کی عاقبت کو انسان کے اوائل کی نسبت اور بھی اعلیٰ اور اعلیٰ جلال کو سر بلند کیا۔ چنانچہ آپ خداوند مکاشفہ کی کتاب میں فرماتے ہیں ”جو غالب آئے میں اُسے اپنے ساتھ اپنے تخت پر بٹھاؤں گا“ (مکاشفہ ۳:۲۱) اور (زبور ۱۸) میں بھی دو مختلف حالتیں کمال شدید اور تخصیص سے آپس میں مقابلہ کی جاتی ہیں یعنی قید اور تنگی اور وفات اور بعدہ حیات اور کشادگی اور آزادی بیان ہوتی ہیں۔

حالانکہ وہ شخص جس پر یہ دو حالتیں عائد و صادق ہوتی ہیں عوام الناس میں سے نہیں ہے، بلکہ نہایت صاحب رونق و دبدبہ اور عالی درجہ پر ہے۔ تاقتدر کہ اس کی عمر کے سب احوال سے خواہ ذلت و خواری ہو، خواہ عظمت و علویت ہو، کل عالم طبع یعنی فکلیہ اور سفلیہ ہر طرح سے اثر پذیر ہیں اور اُس کی صورت کے تغیرات اور تقلبات سے اُن کی صورت بھی متغیر ہو جاتی ہے۔ اور خصوصاً جہان کے سب ملوک اور قبائل اور اُن کے اصحاب سیاست و ریاست اس شخص کے برخاست از مردگان پر اور بعد شکست و تباہ حالی کے متجلی ہونے پر عجیب طور پر منحصر ہوتے ہیں۔ اور اس زبور مجید کی بہت سی عبارتوں اور مثالوں سے روشن اور پدید ہے کہ یہاں ایسے شخص کی طرف اشارہ ہے جو متکلم بہ تجرد نہیں ہے، بلکہ کسی قوم قبیلہ کی پیشوائی اور خلافت رکھتا ہے۔ چنانچہ اس شخص مذکور کے واقعات عمر میں اتنے اور ایسے معجزات اور خوارق عادات (خلاف عادت باتیں، معجزے) بیان ہوتے ہیں جیسے بنی اسرائیل کے ملک مصر سے خروج کے وقت واقع ہوئے تھے۔ جن کے وارد اور واقع ہونے سے اشہاد اور انظہار ہو گیا، اُس ولادت ثانی کا اور اس رتبہ عالیہ کا یعنی کہانت بادشاہانہ ہونے کا اور سب اقوام میں سے قوم برگزیدہ اور پسندیدہ ہونے کا، جو اُس زمان میں خلف ابراہیم کو ملا۔ پس یہاں بھی واجبی قیاس اور قرین یقین ہے کہ ان سب امثال اور عبارتوں سے ایک ہی شخص مفرد اور مجرد مراد نہیں، بلکہ خداوند مسیح مع اس قوم نومولود اور نو



مخلوق کے جس کا تذکرہ پوٹس رسول کے عبرانیوں کے نام خط میں پایا جاتا ہے ”پس جس صورت میں کہ لڑکے خون اور گوشت میں شریک ہیں تو وہ خود بھی اُن کی طرح اُن میں شریک ہوا تا کہ موت سے وسیلہ سے اُس کو جسے موت پر قدرت حاصل تھی یعنی ابلیس کو تباہ کر دے“  
(عبرانیوں ۲:۱۴)۔

ہاں بلاشک صحیح تفسیر اور برحق تشریح اس زبور کی تب ہی ملتی ہے جب ہم نے مان لیا کہ اس کی عجیب اور نادر عبارتوں سے مراد ایک شخص بھی اور ایک قوم بھی ہے۔ اور یہ کہ وہ شخص کوئی دوسرا نہیں ہے، مگر وہ خداوند جلیل اور مجید، جس کا تولد از ازل اُس کی قیامت از مردگان سے صاف صاف مبرہن اور منصوص ہو گیا۔ اور نہ وہ قوم کوئی دوسری ہے، مگر وہ قوم ممتاز اور مختار مقدسوں کی جن کے منصب اور منزلت کے یہ اوصاف عبرانیوں کے خط کے ۱۲ویں باب میں بیان ہوتے ہیں۔ ”بلکہ تم صیون کے پہاڑ اور زندہ خدا کے شہر یعنی آسمانی یروشلیم کے پاس اور لاکھوں فرشتوں اور اُن پہلو ٹھوں کی عام جماعت یعنی کلیسیا جن کے نام آسمان پر لکھے ہیں اور سب کے منصف خدا اور کامل کئے ہوئے راستبازوں کی روحوں۔ اور نئے عہد کے درمیانی یسوع اور چھڑکاؤ کے اُس خون کے پاس آئے ہو جو ہابیل کے خون کی نسبت بہتر باتیں کہتا ہے“ (عبرانیوں ۱۲:۲۲-۲۳)۔ اور یہ امر کہ وہ فتح یاب عالم گیر جس کی غیر قوم قدم بوسی اور اطاعت کریں گے، سو مسیح منجی العالم ہے۔ ہاں وہی ہے جس کے لباس اور جس کی ران پر وہ نام و خطاب منقش ہے ”بادشاہوں کا بادشاہ اور خداوندوں کا خداوند“ (مکاشفہ ۱۹:۱۶)۔ سو وہی رسول رومیوں کے خط کے باب ۱۵ کی آیت بالاند کور کو نقل کر کے ظاہر اور ثابت کرتا ہے ”اور غیر قومیں بھی رحم کے سبب سے خدا کی حمد کریں۔ چنانچہ لکھا ہے کہ اس واسطے میں غیر قوموں میں تیرا اقرار کروں گا اور تیرے نام کے گیت گاؤں گا“ (رومیوں ۱۵:۹)۔

پس جب کہ اس آخری آیت کا مصداق حقیقی مسیح ہے، رومیوں کے خط کی الہامی شہادت کے بموجب، تو نتیجہ ان مقدمات سے اظہر من الشمس ہے کہ اس زبور کی باقی آیتوں سے مراد اور مراد اُن واقعات سے جو اُن میں مفہوم ہیں، سو خداوند کی عمر مبارک کے احوال ہیں۔ مثلاً (۱۸:۱۶-۲۵) میں جتنی جتنی صورتیں ذلت اور خواری کی تصلیب اور تدفین اٹھانے میں خداوند نے قبول فرمائیں سبھوں کے بر طرف ہونے کا اور عزت و جلال سے مبدل ہونے کا صاف و صریح بیان ملتا ہے۔ جس پر غور کرنے سے اور اُس میں اپنی رفاقت شراکت کے تیقن سے اہل ایمان کو ہر طرح کے شک و شبہ اور خوف و خلش سے جو اُن پر شاق ہوتا ہے، تسکین اور تشفی حاصل ہوتی ہے۔ از آترو کہ اُس پیشوائے متعالی (بلند، خدا تعالیٰ کا نام) نے جو مشفق (مہربان) العاصین ہے، اُنہیں اپنی وفات اور قیامت میں شامل حال کر کے ملک الموت کے غنائم اس قدر تقسیم کر دیئے ہیں کہ قبر اُن کے لئے گویا سانپ بلا زہر کے پہلو ان بدون (بغیر) تلوار کے موافق ہو گئی یعنی ٹھکنے ڈرنے کی جگہ نہیں، بلکہ شیریں امید گاہ اور بہشت کا دروازہ بنی ہے۔ چنانچہ (زبور ۱۶:۹-۱۱) آیت جنہیں پطرس رسول نے تمام تخصیص سے خود مسیح کی طرف حوالہ کیا، سو بطور رفاقت کے ہر صاحب ایمان پر صادق آتی ہیں۔ قولہ، (اس کا قول ہے) ”۔۔۔ میرا جسم بھی اُمید میں بسا رہے گا۔ اس لئے کہ تو میری جان کو عالم ارواح میں نہ چھوڑے گا اور نہ اپنے مقدس کے سڑنے کی نوبت پہنچنے دے گا۔ تو نے مجھے زندگی کی راہیں بتائیں۔ تو مجھے اپنے دیدار کے باعث خوشی سے بھر دے گا“ (اعمال ۲:۲۶-۲۸)۔

پھر واجب اور مناسب یہ بھی تھا کہ بعد ازاں کہ (اس کے بعد) قبر سے خروج اور برخاست کا ذکر درمیان آیا تھا، تب آپ خداوند کے اور اس کی جماعت عامہ کے اہل خلاف کے شکستہ اور پراگندہ ہونے کا اظہار ہو جائے کہ وہ اُس کے عروج ماقبل پر اور ریاست و سلطنت کی کرسی پر تخت نشین ہونے پر منحصر ہیں اور اُس کے مثبت (ثابت کیا گیا) بھی ہیں۔ چنانچہ اس (زبور ۱۸) کے آخر میں اُس فتح یابی کے اتمام اور اختتام پر بڑی زور آور بلاغت

سے گواہی دی جاتی ہے (ان آیات ۲۷، ۲۸، ۲۹ کو تکمیلی صورت میں پیش کیا جائے گا) ”میں نے اپنے دشمنوں کا پیچھا کر کے اُن کو جالیا اور جب تک وہ فنانہ ہو گئے واپس نہ آیا، میں نے اُن کو ایسا چھیدا کہ وہ اٹھ نہ سکے۔ وہ میرے پاؤں کے نیچے گر پڑے ہیں، تُو نے مجھے قوم کے جھگڑوں سے بھی چھڑایا۔ تُو نے مجھے قوموں کا سردار بنایا ہے۔ جس قوم سے میں واقف بھی نہیں وہ میری مطیع ہو گی۔“

پھر خداوند مسیح کے عروج اور اُس کے عمدہ پھل اور حاصلات پر کوئی بالغہ شہادت اور قطعی دلالت نہیں ہے۔ (زبور ۱۱۰) کی اُس آیت سے جسے جب خداوند نے مجلس علماء و شرفیہود کے بیچ مسئلہ کے طور پر پیش کیا، تب اُس کی زبان مبارک سے گویا تلوار سے زخم قاتل کھا کر وہ سب خاموش ہو گئے اور شرمندہ اور لاجواب ہو کر چلے گئے ”خداوند نے میرے خداوند سے کہا میری دہنی طرف بیٹھ جب تک میں تیرے دشمنوں کو تیرے پاؤں کے نیچے نہ کر دوں“ (متی ۲۲: ۴۴)۔ اسی قول خدا کے تیرے پطرس رسول نے جس دن روح القدس آتشی زبانوں کی صورت میں نازل ہوا اُن عجائبات کے ناظرین اور شاہدین کو یوں چھیدا کہ مارا کہ بلا اختیار ہر ٹھٹھا باز اور خلاف گو کامنہ بند ہو گیا اور بڑی جماعت اُن واقعات کے حقیقت حال کی مقرر ہو کر رسولوں سے سوال کرنے لگی ”اے بھائیو! ہم کیا کریں؟“ (اعمال ۲: ۳۷)۔ چنانچہ اُس آیت کا اصل مضمون اس دن کی واردات کے ساتھ اس قدر متفق اور موافق دکھائی دیتا تھا کہ گویا خداوند آپ اس مجلس کے روبرو کھڑا ہو کر روح القدس کے حسنات اور طیبات کو دست راست پر سے اس کثرت و فراوانی سے عطا فرماتا تھا کہ رسول مذکور کی تقریر خوش تاثیر سے کسی میں خلاف بات کے کہنے کا زور نہ رہا۔ ”پس خدا کے دہنے ہاتھ سے سر بلند ہو کر اور باپ سے وہ روح القدس حاصل کر کے جس کا وعدہ کیا گیا تھا اُس نے یہ نازل کیا جو تم دیکھتے اور سنتے ہو“ (اعمال ۲: ۳۳)۔

پھر خداوند مسیح کے عروج پر دال اور شاہد ایک اور مقام زبوروں کا یعنی (زبور ۶۸: ۱۸) مشہور ہے جسے پطرس رسول نے اپنے افسیوں کے نام خط میں نقل کر کے یوں فرمایا ہے ”اور ہم میں سے ہر ایک پر مسیح کی بخشش کے اندازہ کے موافق فضل ہوا ہے۔ اسی واسطے وہ فرماتا ہے کہ جب وہ عالم پر چڑھا تو قیدیوں کو ساتھ لے گیا اور آدمیوں کو انعام دیئے“ (افسیوں ۴: ۸)۔ یہاں ایک مثال لائق لحاظ اُس قاعدہ مذکورہ بالا کی ملتی ہے جس سے کلام خدا کے مفسرین نے بہت ہی مدد پائی ہے۔ یعنی یہ کہ انبیائے خلف کو روح حق کی حکمت اور اللہ سے انبیائے سلف کے مضامین عالی اور خفیہ کو حل کرنے کی قابلیت ملتی تھی۔ چنانچہ ایک ہی روح اللہ اُن دونوں میں ساکن اور متکلم تھی۔ از آثر وہ اولین کے ہاتھ میں تو قفل سپرد کیا اور آخریں کو قفل کھولنے کی کلید بخشا۔ اور انبیائے سابق جن جن باتوں کے اُمیدوار تھے انبیائے آخر بعد از وقوع امر انہیں کے مظہر اور کاشف مقرر ہو گئے اور اس سبب سے دونوں کو ایک ہی اجر و ثواب ملا۔ مثلاً حضرت داؤد کو اللہ سے معلوم ہو گیا کہ کوئی بادشاہ عظیم و کریم عالم بالا کو عروج فرما کر اپنی داد گستری (انصاف، دادرسی) اور سخاوت سے بڑی ناموری اور رونق پیدا کرے گا۔ پر کون اور کس زمانے میں کیسی بخششیں عطا فرمائے گا، یہ مسائل تو خدا تعالیٰ کے خزانہ خفیہ میں مستور ہو رہے۔ حواریین کے زمانے تک جو روح القدس کی رعایت سے اُن خبروں کے مصداق سے واقف اور آگاہ کئے گئے اور اُس کے اظہار کرنے کے منزلت سے نصیب ور ہو گئے۔ اور اسی قاعدہ کا وہ صریح نمونہ باحسن وجہ سوچ اور غور کے لائق ہے جو (زبور ۸) کی تعبیر و تشریح بالا میں مفہوم ہو گیا تھا۔

یاد ہو گا کہ بنی آدم کی ظاہری ذلت و خواری میں اُس جلال کے تاج سے جو اُس زبور میں معروف اور موعود ہے، کچھ اختلاف اور تنافی (لفی، منع) مصنف زبور کو نظر آتی تھی۔ اور سچ تو یہ ہے کہ ابن آدم کے ظہور کے ایام تک صاف جواب اس مسئلہ کا مفقود اور مجوب ہو رہا۔ صرف انجیل مقدس میں اور خصوصاً عبرانیوں کے خط میں وہ راز کھل جاتا ہے۔ اس خط کے دوسرے باب سے معلوم ہو گیا کہ آدمیت کی اصلیت حسنہ اور حقیقت کامل کو اس کی کیفیت حال میں جو اس قدر شکستہ اور زبوں ہے، طلب کرنا بالکل بے جا اور بے مناسب ہے۔ زندوں کو مردوں میں ڈھونڈنا کون واجبیت رکھتا ہے۔ پھر جو کوئی طالب حق پوچھے کہ وہ حقیقت اور اصلیت متجلی انسان کی کس چیز پر یا کس شخص پر قرار پاتی اور کون کون سے ضوابط سے مشروط ہے، تو اسی باب کی (عبرانیوں ۲: ۹، ۸) آیتوں میں راز مذکور کا کشف الہامی ملتا ہے۔ ”تُو نے سب چیزیں تابع کر کے اُس کے پاؤں تلے کر دی ہیں۔۔۔ مگر ہم اب تک سب چیزیں اُس کے تابع نہیں دیکھتے۔ البتہ اُس کو دیکھتے ہیں جو فرشتوں سے کچھ ہی کم کیا گیا یعنی یسوع کو کہ موت کا دکھ سہنے کے سبب سے جلال اور عزت کا تاج اُسے پہنایا گیا ہے تاکہ خدا کے فضل سے وہ ہر ایک آدمی کے لئے موت کا مزہ چکھے“ (عبرانیوں ۲: ۹، ۸) یعنی باعتبار اپنی جسمیت اور انسانیت کے بھی اُس نے اُس جلال کے تاج کو جو باعتبار اُس کی کلیت اور ابنیت ازلی کے ابتدا سے اُس کا حق اور میراث ذاتیہ تھا، پہن لیا۔ بموجب مضمون اُس سوال کے جو قبل مصلوب ہونے کے اپنے باپ تعالیٰ سے مخاطب ہو کر فرمایا تھا ”اور اب اے باپ! تو اُس جلال سے جو میں دنیا کی پیدائش سے پیشتر تیرے ساتھ رکھتا تھا مجھے اپنے ساتھ جلالی بنا دے“ (یوحنا ۱۷: ۵)۔ پس خداوند مسیح نے انسانیت کا عین اصل اور مبدا آپ ہی میں منتہی کر کے اور اپنے نفس میں اُسے تخت جلال پر جلوس کرا کے ذلت و زبونی کی حالت پر سے متعالی اور متجلی کیا ہے۔ تا آنقدر کہ جتنے اشخاص ایمان قلبی اور اطاعت کی راہ سے اُس کے ساتھ وابستہ اور چسپیدہ ہوتے ہیں، وہ اُس جلال سے بہرہ ور ہو جاتے ہیں، باقی مردود ہیں۔

اے صاحبو آپ سے اس بیان میں عجیب طوالت سے معافی مانگتا ہوں، چونکہ یقین ہے کہ ان باتوں کے بیان میں دین مستقیم کے اُن اصول اور عیون (عین کی جمع، آنکھیں) میں درج و دخل ہوتا جن کے اشارہ کنایہ تک کا قرآن مجید میں کچھ ذکر نہیں۔ ہزار شکر اُس رازق اور پروردگار جلالانہ کا جس نے اوقات قدیم سے یہ تجویز نکالی کہ خود کلمۃ اللہ جو مسیح ہے، موت کا تلخ مزہ چکھنے تک اپنے آپ کو فرشتوں سے پست کر کے آدمیت کی ذلت اور خواری کے لباس سے اپنی شان حقیقی اور ربانی کو مجوب کر کے اور غیر از گناہ ہر صورت سے اپنے برادروں کے شامل حال ہو کر اُنہیں اپنے ساتھ مقامات عالیہ تک سر بلند کرے اور ایسی منزلت اور منصب سے جو فرزندیت کے رتبہ سے افضل ہے، مشرف کرے۔ بموجب قول حضرت یسعیاہ کے ”میں اُن کو اپنے گھر میں اور اپنی چار دیواری کے اندر ایسا نام و نشان بخشوں گا جو بیٹیوں اور بیٹیوں سے بھی بڑھ کر ہو گا۔ میں ہر ایک کو ایک ابدی نام دوں گا جو مٹایا نہ جائے گا“ (یسعیاہ ۵۶: ۵)۔ جس مضمون کا عین اتفاق ہے۔ رسول مبارک کے اُس قول سے جو رومیوں کے خط کے ۸ ویں باب میں ہے ”اور اگر فرزند ہیں تو وارث بھی ہیں یعنی خدا کے وارث اور مسیح کے ہم میراث بشرطیکہ ہم اُس کے ساتھ دکھ اٹھائیں تاکہ اُس کے ساتھ جلال بھی پائیں“ (رومیوں ۸: ۱۷)۔ جو کوئی شخص ازراہ ایمان و محبت و اطاعت مسیح کے ساتھ وابستہ اور اُس کے جلال کا ہم وارث ہو کر گناہ کی حق سزا اور اُس کے ظلم و ستم سے خلاص ہو گیا، وہی خدا اور مسیح کی سلطنت میں داخل کیا گیا اور خدا تعالیٰ کی عین بادشاہی اس جہان میں بھی ہے۔ یعنی وہ وابستگی دلوں کی خدا کے ساتھ فی الحال بہ واسطہ خداوند مسیح کے جو تقلب قلبی اور نئی خلقت اور ولادت ثانی کہلاتی ہے۔ اور کل کلام خدا میں از شروع تا آخر رب تعالیٰ کی اُس سلطنت کا جو زمان حال میں ہے، صرف یہی بیان ملتا ہے۔ اگرچہ ہزار ہا امثال اور مشابہات اینجمنانی بادشاہوں کی لشکر کشی

اور شمشیر زنی اور قواعد جنگی اور سیاست مدائن<sup>11</sup> سے عاریتاً مخوذ ہیں۔ اور غور و تامل کے لائق ہے کہ یہود نے جو کنعانی قوموں کے نیست و نابود اور استیصال کرنے کی تاکید بتائیں پائی تو مراد اور مقصد اُس حکم کا یہ ہر گز بتایا نہیں جاتا کہ خدا کی بادشاہت جاری اور ساری کریں۔ مگر یہ کہ رب تعالیٰ کے اُس فتوئے لعنت و ہلاکت کو جو ان شریروں کے بغض و بغاوت اور لامثال مکروہات کے سبب خلیل اللہ کے زمانے سے لے کر پشت در پشت ان پر وارد ہوا سرانجام دینا، ان کے حوالے کیا گیا تھا، تو وہ ملک اُس قدیم قول اور عہد کے بموجب مورد لعن ہو گیا تھا۔

اور بنی اسرائیل اُس ملک ملعون کو ہر صورت خُبت اور گندگی سے صاف کرنے کی خدمت کے لئے برگزیدہ اور کمر بستہ ہو گئے۔ اُس اپنی قدوس منصب داری سے عذر کرنا ممنوع بلکہ جرم موت کے برابر جانا جاتا تھا، تو بھی یہ امر حضرت موسیٰ اور اُس کے خلیفہ یشوع کے تصور سے بعید تھا کہ بعد فتح یاب ہونے اور ملک کنعان پر اپنا قبضہ کر لینے کے یہود کی ملکیت موعود کو خدا کی بادشاہت کہتے۔ درحالیکہ خدا کی سلطنت دنیوی جنگ و جہاد اور عقل و حکمتِ جسمانی کی مدد سے پھیلتی نہیں۔ اگر شاید پھیل بھی جائے تو باقی منافع اور استقامت حقیقی اُس ترقی سے حاصل نہیں ہوتے۔ چنانچہ خود مسیح نے انجیل لو قارئین فرمایا تھا ”۔۔۔ خدا کی بادشاہی ظاہری طور پر نہ آئے گی۔ اور لوگ یہ نہ کہیں گے کہ دیکھو یہاں ہے یا وہاں! کیونکہ دیکھو خدا کی بادشاہی تمہارے درمیان ہے“ (لوقا ۱۷: ۲۰-۲۱)۔ یعنی انسان کی بصارت جسمیہ کے مدعات میں سے نہیں ہے، پر اندرون قلب کے قرار و قیام پاتی ہے اور غور و لحاظ کے لائق یہ بھی ہے کہ پروردگار نے کوہ سینا پر سے بنی اسرائیل سے یہ ارشاد بتا کیا کہ تمہارے لئے قید اور شرط بادشاہت کی پاکیزگی اور قدوسیت ہے۔ اور کہ اہل یہود صرف اُس قدر تک بادشاہ ہو سکتے جس قدر دنیا کی باقی سب قوموں کی نسبت اور ان کے مقام میں وہ امامت اور کہانت کے عمل اور ادائے فرض میں مشغول اور ممتاز بھی رہتے ہیں۔

اسی طرح جو ہم حضرت داؤد کی سلطنت کے اوائل اور ابتدا پر لحاظ کریں کہ قتال و خون ریزی اور جور و جبر ان کا تخم و بنیاد تھا، تو صاف معلوم ہوتا ہے کہ وہ بہ خطاب سلطنت الہی کے مشرف ہونے کے فی الحال قابل و مستحق نہیں ٹھہرے۔ چنانچہ خدا کی سلطنت میں مرنے کا علم داخل ہوتا ہے، مارنے کا نہیں۔ یہ تو دنیوی سب بادشاہتوں پر مشترک ہے پر وہ خدا کی سلطنت کے ساتھ مخصوص ہے اور ان دونوں صورتوں کے تناقض اصلی اور ضروری کو حضرت یسعیاہ نے بڑی فصاحت اور صراحت سے بیان کیا ہے۔ ”کیونکہ جنگ میں مسلح مردوں کے تمام سلاح اور خون آلودہ کپڑے جلانے کے لئے آگ کا ایندھن ہوں گے۔ اس لئے ہمارے لئے ایک لڑکا تولد ہوا اور ہم کو ایک بیٹا بخشا گیا اور سلطنت اُس کے کندھے پر ہو گی اور اُس کا نام عجیب مشیر خدای قادر ابدیت کا باپ سلامتی کا شاہزادہ ہو گا“ (یسعیاہ ۹: ۶، ۷)۔ پس تخت داؤد تب ہی سے اُنقدر متجلی ہونے لگا جب رب تعالیٰ کے تخت اور برے کے تخت سے ملقب ہونے کے لائق اور قابل ٹھہرا۔ جب سے شاہ سلامت اپنے کلام صلح اور بشارتِ نجات کے وسیلے سے آسمان کی بادشاہت کو روئے زمین پر اظہار و اشتہار کرنے لگا۔ چنانچہ انبیاء اور رسولوں دونوں نے ایک ہی آواز سے صاف صاف پکارا کہ تم اپنے دلوں میں نئے بنو کہ آسمان کی بادشاہت قریب ہے۔ ان شاء اللہ باب ذیل میں اس بادشاہت کے اوصاف اور فضائل کی کیفیت کا بیان تفصیل وار ملے گا۔

<sup>11</sup> مدینہ شہر کی جمع، عراق عرب کا ایک شہر جو نوشیرواں کا پایہ تخت تھا

## در بیان آل معنی کہ بادشاہت رب تعالیٰ فی الحال در عالم شہود کدام است و چه

### صورت مے بند و در عالم مستقبل چه حال و کدام صور تش خواهد شد

کتب انبیاء کے معانی اور مبادی اندرونی سے واقف ہونے کی ایک شرط ضروری یہ ہے کہ سوچ و غور سے تجسس کر کے معلوم کریں کہ کلام خدا میں خدا کی اور آسمان کی بادشاہت سے کیا مراد اور معنی ہے، یعنی رب تعالیٰ کی سلطنت اور باقی سلطنتوں کی نسبت کون سی اور کیسی خصوصیات رکھتی ہے۔ اس بات سے ناواقف ہونے کی جہت سے مولوی رحمت اللہ صاحب اور ان کے تابعین لاہوری ہزار ہا غلطیوں اور جہل آمیز قیاسوں و ہموں میں پھنس گئے ہیں۔ اور بالاخص بعض زبوروں اور انجیل مجید کے بعض مقاموں کا بہت ہی اُلٹا اور غیر واجبی بیان کیا ہے۔ مثلاً صیانت (حفاظت۔ بچاؤ) الانسان کے مصنف نے یہ ناقص سمجھ اور خام خیال کیا ہے کہ آسمان کی بادشاہت سے مراد آسمان یعنی بہشت ہے، حالانکہ خداوند مسیح کی تمثیلوں پر ذرا بھی غور و تامل کرنے سے صاف ثابت اور واضح ہے کہ وہ بادشاہت معروف اس جہان کے درمیان پھیلتی اور بڑھتی ہے۔ اور کہ اس جہان کے سب معاملات اور امور اور واقعات اُس سے اثر پذیر ہوتے ہیں۔ اور یہ کہ وہ سلطنت اپنی ابتدا میں نہایت کوتاہ اور کم قدر ہو کر ایسی ترقی اور قدرت اور بلاغت اور کل عالم میں انتشار سے نصیب و رہو گی، جیسے حضرت دانی ایل نے اپنی نبوت کے دوسرے باب میں صاف بیان کیا ہے ”تُو اُسے دیکھتا رہا یہاں تک کہ ایک پتھر ہاتھ لگائے بغیر ہی کاٹا گیا اور اُس مورت کے پاؤں پر جو لوہے اور مٹی کے تھے لگا اور اُن کو ٹکڑے ٹکڑے کر دیا۔۔۔ اور وہ پتھر جس نے اُس مورت کو توڑا ایک بڑا پہاڑ بن گیا اور تمام زمین میں پھیل گیا“ (دانی ایل ۲: ۳۴، ۳۵)۔ جائے تھیر ہے کہ اس امر میں ذرا بھی شک اور احتمال کسی صاحب عقل و تمیز کے دل میں کیوں باقی رہتا ہے۔ درحالیکہ اس بیان مذکور پر بے شمار گواہیاں اور دلائل قوی و قطعی انبیاء اور انجیل میں در پیش آتی ہیں کہ اس عالم فانی میں تقلبات اور تغیرات کے باوجود وہ سلطنت موجود بھی ہے اور بموجب امر الہی کے منادوں کی بشارت سے منتشر اور معروف ہوتی رہتی ہے۔ اور کہ وہ پرانی خلقت کی ہدی و زبونی اور خُبث و پلیدی کو نیست کرتی اور اُس کے مقام میں ایک خلقت پاک اور جدید اور قائم و دائم سرانجام کرتی چلی جاتی ہے۔ جس سے اُس قول قدیم اور ارشاد مبارک کی تتمیم ہو جائے ”پھر خدا نے کہا کہ ہم انسان کو اپنی صورت پر اپنی شبیہ کی مانند بنائیں“ (پیدائش ۱: ۲۶)۔ پوئس رسول نے مجملاً اس بادشاہت کے بیان میں کہا ”۔۔۔ مگر جہاں گناہ زیادہ ہو وہاں فضل اُس سے بھی نہایت زیادہ ہوا۔ تاکہ جس طرح گناہ نے موت کے سبب سے بادشاہی کی اسی طرح فضل بھی ہمارے خداوند یسوع مسیح کے وسیلہ سے ہمیشہ کی زندگی کے لئے راستبازی کے ذریعہ سے بادشاہی کرے“ (رومیوں ۵: ۲۰، ۲۱)۔ مطلب اس آیت کا جیسا صاف و صریح ہے، ویسا ہی دل پذیر اور تقویت اور تسلی بخش ہے کہ خدا کی بادشاہت فضل کی حکومت اور تسلط ہے اور کہ اس حکومت کی فعلیت اور کارروائی بتوسط خداوند مسیح کے راستبازی ہے۔ جس کا انجام عالم جلال اور حیات یعنی سعادت آسمانی اور رب تعالیٰ کی پوری قربت اور دیدار ہوگا۔



آیات بالاند کو ر سے مصنف نے اس امر کو ظاہر اور ثابت کیا تھا کہ جب تک اسرائیل کی حکومت اور حضرت داؤد کی سلطنت جنگ و جدال و قتال پر قیام و قرار پارہی تھی اور اینجہانی دھوم دھام اور طمطراق (شان و شوکت) سے رونق دار اور مزین ٹھہری۔ تو حالانکہ وہ خدا کی بادشاہت کی تمثیل اور تشبیہ ہو سکتی تھی، پر اپنے اصل وجود اور حقیقت میں اُس سے علیحدہ اور جدا گانہ تھی۔ صرف بعد اظہار خداوند مسیح کے اور اس کے کلام شریف کے اشتہار کے، وہ دونوں سلطنتیں یعنی خداوند مسیح کی اور داؤد کی اس قدر متفق اور باہم پیوستہ اور وابستہ ہو گئیں کہ لفظ و عبارت تک کچھ فرق نہ رہا۔ دونوں سے ازراہ حقیقت و انصاف مراد تھی، وہ بادشاہت فضل و کرم کی جسے خداوند اس جہان میں جاری اور دائم قائم کرنے آیا تھا۔ دونوں بدون (بغیر) تفرق و تمیز اُسی کی طرف اطلاق کی جاتی ہیں۔ چنانچہ انجیل مرقس میں خداوند مسیح کی اول منادی کا یہ بیان ملتا ہے ”۔۔۔ یسوع نے گلیل میں آکر خدا کی خوشخبری کی منادی کی۔ اور کہا کہ وقت پورا ہو گیا ہے اور خدا کی بادشاہی نزدیک آگئی ہے۔ توبہ کرو اور خوشخبری پر ایمان لاؤ“ (مرقس ۱: ۱۴، ۱۵)۔ اور پھر اسی انجیل میں لکھا ہے کہ ”۔۔۔ مبارک ہے وہ جو خداوند کے نام سے آتا ہے۔ مبارک ہے ہمارے باپ داؤد کی بادشاہی جو آ رہی ہے۔ عالم بالا پر ہوشعنا“ (مرقس ۱۱: ۹)۔ جس میں اتفاق صاف اور کلیہ ہے انبیائے سلف کے صحیفوں سے مثلاً بزبان حزقی ایل نبی کے ”میرا بندہ داؤد اُن کے درمیان فرماؤ گا“ (حزقی ایل ۳۴: ۲۴) اور ہوسیع نبی کی کتاب اسی بات پر گواہ ہے ”اِس کے بعد بنی اسرائیل رجوع لائیں گے اور خداوند اپنے خدا کو اور اپنے بادشاہ کو ڈھونڈیں گے۔۔۔“ (ہوسیع ۳: ۵)۔

اور یہ امر بھی کلام الہی کا ایک اصل تعلیم اور ملاحظہ کے لائق ہے کہ خدا تعالیٰ کی مملکت اوقات ازلی سے قریب تعلق رکھتی تھی۔ یہودیوں کی اُس خاص اور مختار قوم سے جس سے توریث میں مخاطب ہو کر اُس رب تعالیٰ نے فرمایا تھا ”اور تم میرے لئے کاہنوں کی ایک مملکت اور ایک مقدس قوم ہو گے“ (استثناء ۱۹: ۶)۔ اور اُس تعلق کے سبب جو رشتہ رابطہ بنی اسرائیل کا خدا کی بادشاہت کے ساتھ تھا اگرچہ مدت مدید تک ازجہت بغاوت اور روگردانی کے اُس میں خلل آگیا تو بھی آخر ایام میں اُس امر مضر اور مغل کی پوری مرافعت ہو جائے گی۔ اور کل اسرائیل اپنے بادشاہ حقیقی کے مقرر ہو کر خدا کی بادشاہت میں شامل ہوں گے۔ با اتفاق پوئس رسول کی اس صاف گواہی کے جو رومیوں کے نام خط میں ملتی ہے ”اور اس صورت سے تمام اسرائیل نجات پائے گا۔ چنانچہ لکھا ہے کہ چھڑانے والا صیہون سے نکلے گا اور بے دینی کو یعقوب سے دفع کرے گا“ (رومیوں ۱۱: ۲۶) اور کرتا مراً آپ خداوند مسیح خصوصاً جس وقت کہنہ (کاہن کی جمع) اور رؤسایہود اور رومی حاکموں کی مسند عدالت کے مقابل حاضر کیا گیا۔ اسی امر مذکور کا قائل اور مقرر ہوا تھا کہ بے شک میں بادشاہ ہوں، نہ ازاں حیثیت کہ اینجہانی مملکت مجھے منظور اور مطلوب ہے۔

از بس کہ طلب رفعت اور اینجہانی تخت و تاج کی حرص مجھ سے دور و بعید ہے، مگر عین حقیقت اور صلاحیت اور فضل الہی کی مملکت جس سے تہذیب عادت و عمل اور اصلاح علم و فہم اور انقلاب قلوب اور بنی آدم کی خلقت جدید ہر زمان و زمین میں متعلق ہے۔ سو میرے خاص نام یعنی کلمتہ اللہ کے نام سے اور ذات و ماہیت سے مقید اور میری خدمت اور ذمّت (فرض) سے مخصوص ہے۔ اور یوحنا رسول کی (مکاشفہ ۱۹: ۱۱) اور آیات مقارن (نزدیک، درمیان) سے صاف ثابت اور معلوم ہے کہ سلطنت خدا کی جتنی سیاست اور ریاست اور رعایت و تدبیر ہے، وہ سب اُسی کلمتہ اللہ یعنی خداوند مسیح کے توسط سے عمل میں آتی اور اسی کو حوالہ کی گئی ہے۔ اور کہ بادشاہوں کا بادشاہ اُس کا خاص نام ہے یعنی سلطان السلاطین ہونا اُس کی عین کلیت کے اصل خواص اور حقوق میں سے ہے۔ تو بلاشبہ عقل اور نقل دونوں اس بات پر متفق ہیں کہ جس خداوند کا نام ذاتی اور موروثی ازل سے کلمتہ اللہ ہے، سو خدا کی سلطنت کی تمام کارروائی اور دست گیری اُسی سے ہے۔ اور کہ وہی کل عالم کے بار سلطنت کے متحمل ہونے کا مستوجب

ہے، پر تو بھی کچھ تعجب کی بات نہیں کہ جتنے اشخاص اُس کی ازلی اور ذاتی کلیت کے منکر ہوتے ہیں اور رسول مقدس کی اس گواہی کو منظور نہیں کرتے کہ اُسی کے توسط سے رب تعالیٰ نے عالم کو مخلوق کیا۔ سو اُس کے بادشاہ عالم کے نام و خطاب سے مشرف ہونے میں کچھ مناسبت اور واجبت نہیں پاتے۔

اور مولوی رحمت اللہ صاحب کے موافق

ان زبوروں سے جن میں سلطنت خدا کے خداوند مسیح کو ذمے اور حوالہ ہونے کا بیان ہے، ٹھوکر کھا کر محمد صاحب کی طرف یا کسی اینجھانی پہلوان کی طرف منسوب کرتے ہیں۔ اور بوفور تکبیر و تقعر انبیائے سلف اور خود مسیح اور اس کے رسولوں کی صاف متفق گواہی کو اس حق میں بیچ اور پوچ (حقیر) جان کر یہ دعوے کرتے ہیں کہ ہم لوگوں نے ہزار ہا برسوں کے بعد از جہت اپنی تیز بینی اور ادراک نافذ کے اصحاب اللہ کی گواہی کو رد کیا ہے اور کذب ٹھہرایا ہے، بلکہ وہ راز حقیقی جو کتب اور رسل و انبیاء کا عین ماخذ اور مبتدا اور بنیاد ہے یعنی خداوند مسیح کی وہ کلیت الہی جس پر اس کی ابنیت ازلی کاراز بھی منحصر ہے اور اُس کے شاہ عالمین ہونے کا حق و تعلق غیر احتمال مگر اراہ سے اُن دونوں پر موقوف ہے، ہم نے سفینہ وجود سے مٹایا ہے۔

خلاف اس کے جن جن شخصوں نے روح القدس کی توفیق سے اس راز کا کشف پایا اور یقین کیا ہے کہ ان دونوں (زبور ۱۳۵ اور ۷۲) زبوروں کو خداوند مسیح کے سوائے کسی دوسرے کی طرف اطلاق کرنا عین نادانی اور ضلالت ہے۔ وہ سب نہ صرف اس امر سے بڑی خاطر جمعی لیتے ہیں کہ شروع سے اجماع یہود اور اجماع مسیحیان اس بات پر متفق ہوا ہے، بلکہ اس یقین قوی پر بھی اُس نے قیام پایا ہے کہ کتب اربعہ یعنی توریث، زبور، انبیاء اور انجیل اس امر کی تبنین (پیروی) میں باہم پیوستہ اور ہر صورت سے موافق اور متفق ہیں اور علاوہ اس بات کے اپنے ہی دل میں بڑی تشفی اور آرام پایا ہے۔ اس تجربہ اور خیال سے کہ جو ہم گناہ گار، بدخواہ اور اصحاب بغاوت و قہر تھے تو اس بادشاہ کریم و مہربان نے ہمیں رب تعالیٰ کے ساتھ ملایا۔ جیسا پوٹس رسول نے کلیسیوں کے نام خط میں لکھا ہے ”اُسی نے ہم کو تاریکی کے قبضہ سے چھڑا کر اپنے عزیز بیٹے کی بادشاہی میں داخل کیا“ (کلیسیوں: ۱۳)۔

پر تو بھی کوئی شخص نہ سمجھے کہ خداوند مسیح نے صرف تہذیب قلوب اور اپنی روح کی قدرت والی تاثیروں سے اور اپنے کلام کے اشتہار سے اپنی بادشاہان شان کو فاش اور ظاہر کیا، بلکہ یہ بھی معلوم کر لے کہ اُس عالی مرتبہ تک اُس کا جلال لہلہایا کہ اس جہان فانی کے رنگارنگ احوالوں اور واقعات کو اُس طریقہ پر تدبیر اور انتظام کرتا ہے۔ جس سے اجماع قدوسیہ کی ترقی اور بہتری ہو اور سب اوقات اور زمانوں کے سروں کو آپ ہی میں منتہی کرتا ہے۔ یعنی آپ اپنے دوسرے ظہور کے وقت جامع اوقات اور جامع واقعات عالم اس قدر ہو گا کہ اُن کے سب مطالب کا اول اور اصل مطلب آپ ہی نکلے گا۔ چنانچہ پوٹس رسول نے افسس کی کلیسیا کے نام خط میں صاف بتایا کہ ”تینا کہ زمانوں کے پورے ہونے کا ایسا انتظام ہو کہ مسیح

میں سب چیزوں کا مجموعہ ہو جائے۔ خواہ آسمان کی ہوں خواہ زمین کی“ (فسیوں: ۱۰)۔ جس آیت پر اور اس کی مانند اور آیت پر غور کر کے کوئی منصف حقیقت خواہ اور خوش تمیز کچھ جائے تناقض اس قول سے نہ نکالے جو خداوند مسیح نے خود فرمایا کہ ”میری بادشاہی اس دنیا کی نہیں“ (یوحنا: ۱۸: ۳۶) کیونکہ اسی وقت اور اسی جگہ پر رومی حاکم کے روبرو یہ دوسرا قول بھی فرمایا ”میں بادشاہ ہوں۔۔۔ جو کوئی حقانی ہے میری آواز سنتا ہے“ (یوحنا: ۱۸: ۳۷)۔ ان آیتوں کو پڑھ کر سمجھ لیجئے کہ آپ ہی نے تناقض کی ہر صورت کو رفع دفع کیا۔ کیونکہ آپ ہی نے آنجہانی اور اینجہانی بادشاہتوں کا فرق صاف مبین اور فیصلہ کیا جس سے معلوم اور ثابت ہو کہ کون اور کیسی بادشاہت کا مدعی اور مقرر اور کون اور کیسی کا منکر و مانع ہے۔ منکر تو اسی کا ہے جس کے باب میں فرمایا ”اگر میری بادشاہی دنیا کی ہوتی تو میرے خادم لڑتے تاکہ میں یہودیوں کے حوالہ نہ کیا جاتا“ (یوحنا: ۱۸: ۳۶) جس سے صاف اشارہ (مکاشفہ: ۱۱: ۱۵) میں ملتا ہے ”اور جب ساتویں فرشتہ نے زسنگا پھونکا تو آسمان پر بڑی آوازیں اس مضمون کی پیدا ہوئیں کہ دنیا کی بادشاہی ہمارے خداوند اور اُس کے مسیح کی ہو گئی اور وہ ابد الابد بادشاہی کرے گا“ اور مقرر اور مقبل اسی کا ہے جس کی یہ اصل خاصیت اور دعویٰ بتایا جاتا ہے ”جو کوئی حقانی ہے میری آواز سنتا ہے“۔ اور پھر وہی بادشاہت مسیحی کیا ہی خوب بیان ہوتی ہے (مکاشفہ: ۱۸: ۱۳) میں ”اور وہ دس سینگ جو تونے دیکھے دس بادشاہ ہیں۔۔۔ وہ بڑے سے لڑیں گے اور بڑے اُن پر غالب آئے گا کیونکہ وہ خداوندوں کا خداوند اور بادشاہوں کا بادشاہ ہے اور جو بلائے ہوئے اور برگزیدہ اور وفادار اُس کے ساتھ ہیں وہ بھی غالب آئیں گے“ (مکاشفہ: ۱۷: ۱۲-۱۳)۔

صاحبو اس سلامت بخش حقیقت کو ضائع نہ کرو کہ وہ کتب اربعہ معروف جو عین کلام خدا ہیں یعنی توریث، زبور، انبیا اور انجیل۔ ان شخصوں کے لئے غیر مفہوم اور سراسر مخموم اور مجوب ہیں جو خداوند مسیح کی نبوت کے قائل تو ہیں، پر اُس کی کہانت جاوید اور بادشاہت مدام کے راز سے کہ یہ دونوں اُس کی کلیمت ازلی اور ابنیت الہی پر موقوف ہیں، ہر صورت سے ناواقف اور جاہل اور بلا تجربہ رہتے ہیں۔ جائے تعجب نہیں کہ ایسے جاہلوں کے لئے حضرت موسیٰ کی توریث معمرات کی مانند ہے جو قابل انحلال نہیں اور زبوروں کی وہ تفسیر الہامی جو انبیا اور انجیل میں پڑھی جاتی ہے، محض واہیات اور اصحاب تعصب کے خالی تصورات ہیں۔ ہاں تعجب کی بات نہیں کہ اُس مبارک کو بادشاہ عالمین اور انس و ملائک کا منصف اور محتسب نہ جان کر اُس کے کلام کو رد اور متروک اور منسوخ بتاتے ہیں اور اُس کے حکموں کو نا منظور اور منقطع کرنا آسمان بات اور بے کھٹکے جانتے ہیں اور بڑی لاپرواہی اور بے خونی سے خدا تعالیٰ کے عہد و بیثاق و قدیمی سے بیرون رہنے سے خوب راضی ہیں۔ یعنی یہ خام خیال کرتے ہیں کہ اس کی صفات جمالی کو یعنی حسن اور رحمت اور فضل و محبت کو بیچ جان کر عاقبت میں اُس کی صفات جلالی کو یعنی اس کے قہر اور راستی اور پاکی اور عدل و انصاف کے ظہور کو برداشت کر سکیں گے اور اپنے برگزیدہ نبی کی وکالت میں پناہ پکڑ کر خداوند مسیح کے حساب اور آتشی امتحان کے اُس بڑے دن سے امن و امان میں رہیں گے۔ خدا چاہے کہ وہ اصحاب اہانت ملاکی نبی کی دل تراش پیش گوئی ذیل ذہن نشین کریں، تاکہ غفلت اور ضلالت کی نیند سے بیدار ہو کر خدا تعالیٰ کی اُس تدبیر قدیم اور انبیا کے پیش نوشتہ شہادت کو منظور کریں اور اطاعت بھی کریں۔ یوں لکھا ہے ”۔۔۔ خداوند جس کے تم طالب ہو ناگہان اپنی ہیکل میں آمو جو ہو گا۔ ہاں عہد کار سول جس کے تم آرزو مند ہو آئے گاربت الافواج فرماتا ہے۔ پر اُس کے آنے کے دن کی کس میں تاب ہے؟ اور جب اُس کا ظہور ہو گا تو کون کھڑا رہ سکے گا؟ کیونکہ وہ سار کی آگ اور دھو بی کے صابون کی مانند ہے“ (ملاکی: ۳: ۲)۔

## در بیان آل مزامیر کہ باختصاص تمام بر ملکوت رب تعالیٰ و خداوند مسیح شہادت

### صاف و صریح در آہنہا یافتہ مے شود

مزامیر گزشتہ سے مسیح کی برخاست از مردگان اور بہشت میں صعود اور خدائے قادر مطلق کے دست راست پر تخت نشینی صاف پیش گوئیوں سے ثابت ٹھہری اور بعض اُن زبوروں میں سے مثلاً (زبور ۸ اور ۲۲ اور ۶۹) اس راز پر دال ہیں۔ جسے عقل انسانی باوجودیکہ اسے اپنی حد اور احاطے سے باہر اور اپنے مرتبہ سے بالا جانتا ہے، تو بھی عاجزی اور خاکساری سے اسے قبول کر کے فی الحقیقت متجلی ہاں بلکہ اپنی قابلیت کے درجہ کمال تک سرفراز ہو جاتی ہے۔ یعنی اس امر پر کہ وہ جو غزودہ اور حقیر اور بے ایمانوں کی دانست میں ناچار ملعون تھا، سو بادشاہ عالمین بھی اور اقصائے زمین تک معبودیت کا مستحق اور تمام جہان کے بادشاہوں کا پیشوا اور فرمانروا ہے۔ اس تعلیم نبوی اور لا تردید کی بابت (زبور ۲۲: ۲۷-۲۸) میں (مکاشفہ ۵: ۱) کے ساتھ عین مطابقت اور موافقت ہے۔ آنقدر کہ مقدس یوحنا کی شہادت مذکور اس (زبور ۲۲) کی کلید قفل کشا ہے اور یہ کلید اس زبور کی اور اس کی مانند ہزار ہا مشکلات کی رفع اور حل کرنے والی ہے۔ اور اس سے ہم بخوبی نمونہ لے سکتے ہیں، اس بات کا کہ کتب سابق الہی کی جو تفسیر اور تشریح انجیل شریف میں ملتی ہے، وہ مختلف فضائل اور براہین رکھتی ہے۔ پر عمدہ اور فاضل تر اُن فضائل سے اور قوی تر اُن براہین سے یہ ہے کہ وہ تشریح اس طرح کی ہے کہ اس میں ہزار ہا قفلوں کے کھولنے کے لئے ایک کلید ہے اور ہزار ہا گتھیوں اور عقدوں کے حل کرنے کے لئے ایک انگشت اور کلام خدا کے سائرین (سائر = سیر کرنے والا) کے واسطے ایک قطب نما ہے یعنی وہ مراتب ثلاثہ جو خداوند مسیح کی طرف منسوب ہیں۔

(اول) کہانت (دوم) بادشاہت (سوم) نبوت

اور اگر کوئی شخص پوچھے کہ کہانت سے کیا مراد ہے، تو وہ ذرا بھی تجسس کر کے معلوم کر سکتا ہے کہ کہانت سے مراد ہے وہ مرتبہ خداوند مسیح کا جس کے بموجب وہ صاحب امامت اور صاحب شفاعت اور صاحب وکالت ہے۔ اور اطوار و اقسام وکالت سے خصوصاً وہ صورت وکالت کی اس جگہ معروف ہے جس کا یہ متقاضی تھا کہ وہ اپنی جان مبارک کو انسان کے عوض گزرانے اور اپنے آپ کو صدقہ کر کے تا ابد الابد سب مومنین کے لئے سلامت بخش ہو جائے۔ اور یقین ہے عقل اور نقل اور روزمرہ کی تجربہ کاری سے کہ جب خداوند مسیح کے ان تین مرتبوں میں اُس کی انسانیت اور الوہیت کے خواص دونوں درج ہوتے ہیں اور اُن کی عملیت اور وفائے عمود میں مددگار ہیں تو ان دونوں ذاتوں کی اس وابستگی اور ملاپ میں اتنی وسعت اور دولت و سیلات کی ہے کہ انسان کی ہر حاجت روحانی کی مرافعت حاصل ہوتی ہے اور اُس کی عمر اینجیانی کی ہر حالت اور صورت کی پوری مناسبت پائی جاتی ہے، تا آنکہ رب تعالیٰ کی حکمت بے پایاں اور محبت بے بیان کشف اور نمودار ہو جائے۔



اب یہاں کچھ جواب اور تردید تفصیل وار چاہیے اُس قیاس اور دعویٰ بے حیا کی جو رحمت اللہ صاحب نے پیش کیا ہے کہ وہ دونوں زبور مذکور یعنی (زبور ۴۵ اور ۷۲) خداوند مسیح کی طرف کسی وجہ سے حوالہ کرنے کے لائق نہیں ہیں، بلکہ محمد صاحب کی طرف باستحقاق تمام ان کا حوالہ کرنا چاہیے۔ مولوی صاحب مذکور نے اس انیسویں صدی میں اوقات سلف کے معلموں کی سب تفصیلات اور تشریحات کو رد کر کے اُن کی حقیقی تفسیر اور تعریف نکالی ہے جس سے یہ غیر واجبی نتیجہ اول حاصل ہوتا ہے کہ یہود متقدمین کا اجماع شریف جس نے ان مزامیر کو خداوند مسیح کی طرف منسوب و محمول کیا، بالکل اُن کے حقیقی معنی کے فہم و تمیز سے ضال اور ضائع ہوا اور محض غلطی کے زعم میں پھنس گیا۔ ہر چند کہ وہ سینتالیسواں (۳۵) زبور خود آپ ہی ہر عاقل اور پڑھنے والے پر صاف شاہد ہے کہ اُس کا مصداق ایک ایسے شخص کے ساتھ مقید ہے جو ایلوہیم یعنی خدا تعالیٰ کے نام سے مخاطب ہونے کے قابل ہے اور مخاطب ہوتا بھی ہے اور جو داؤد بادشاہ کا بیٹا بھی ہے۔ بغیر تاویل ظاہری اور صریح کے کوئی مفسر اس تعریف اور بیان سے جس سے وہ شخص جو اس زبور کا مصداق ہے بالاختصاص متعین اور متمیز ہوتا بیچ نہیں سکتا۔

اور دوسرا غیر واجبی نتیجہ یہ نکلا کہ خداوند مسیح خود اور اُس کے رسولوں نے جو حضرت داؤد کی پیش گوئیوں کا درباب سلطنت صرف مسیح کو عین مصداق اور مراد جانا، سو وہ بھی اپنے آپ کو اور اپنے تابعین کو قصداً یا سہواً دھوکا دیتے تھے۔ مثلاً جس دن خداوند مسیح کوہ زیتون پر چڑھا اور عوام یہود کا بڑا جوم اُس کے ساتھ ساتھ چلا جاتا تھا تو اس یقین سے کہ یہی ہمارا پیش گفتمہ اور موعود داؤد بادشاہ ہے، اُن کے دل اس قدر جوش و نشاط سے نہال ہو گئے کہ ناگہاں آگے اور پیچھے جانے والوں کے منہ سے ایک آواز زبان زد ہو گئی کہ ”مبارک ہے ہمارے باپ داؤد کی بادشاہی جو آ رہی ہے۔ عالم بالا پر ہوشعنا“ (مرقس ۱۱:۱۰) اور اس حمد اور شکر کی آواز کی جب بعض حاسد اور کینہ ور فریسیوں نے ممانعت کی اور اُن چلانے والوں کو ڈانٹ کر اُن کا جوش دباننا چاہتے تھے تو خداوند مسیح نے تاکید اور تہدید سے اُن حاسدوں کو سخت سرزنش کر کے کہا ”میں تم سے کہتا ہوں کہ اگر یہ چُپ رہیں تو پتھر چلاؤ گے“ (لوقا ۱۹:۳۰)۔ پس رحمت اللہ صاحب کے فخر آمیز دعویٰ کے بموجب خلق یہود نے بے معنی اور لا حاصل شکر کی آواز نکالی اور مبارک مسیح نے ان حاسدوں کو مفت اور بے انصافی سے ڈانٹا اور کل اجماع مسیحیان نے جو ابتداً انجیل سے لے کر آج تک خداوند اور اُس کے رسول کی گواہی منظور کی اور جیتے مرتے اُس اُمید اور یقین قوی پر اپنے ایمان کو مبنی کیا، سو (کیا) اپنے تعصب اور جہالت اور ضلالت کے سبب اس اعتقاد میں جیتے رہے اور وفات پا گئے؟ اور اس امر میں کوئی شخص نہ سمجھے کہ ہماری حجت مردود ہو گئی اور باطل ٹھہری۔ اس وجہ سے کہ خداوند مسیح غمزہ اور حقیر کو اکثر یہود نہیں مانتے، مگر صرف خداوند مسیح عالم گیر اور سلطنت پذیر اور فتح یاب کو۔ از بس کہ یہود اور مسیحی دونوں کمال متفق الراء ہیں اس امر میں کہ ان دونوں زبوروں کا مصداق سوائے مسیح کے کوئی دوسرا نہیں ہے۔ الحاصل کچھ ڈرنے کا باعث نہیں کہ کوئی حقیقت خواہ اور معتدل مزاج اور صاحب تمیز اس وزن کی المامی شہادت پر غور کر کے ہر گز ایسا دعویٰ برداشت کر سکے۔

اب ذرا بے تعصبی اور انصاف کی راہ سے ہم غور کریں کہ کون کون سی علامتوں سے معلوم اور ثابت ہے کہ یہ دونوں زبور مذکور اور ان کی مانند اور زبور داؤد کی کمال واجبیت بلکہ بہ لزومیت تمام خداوند کی طرف عائد اور صادق آتے ہیں اور صرف اسی صاحب جلال میں ان شرائط اور تعینات کا جو



ان میں معروف ہیں، اجتماع مل سکتا ہے۔ اگر صرف تلواروں اور تیر کمان اور باقی جنگی اوزاروں کا اور انواع اور جہاںگیری اور قہر ریزی اور قتال کا ذکر بیان ہوتا تو ان زبوروں کو دار یا خسر یا اسکندر اعظم یا محمد صاحب کی طرف یا کسی دوسرے سلطان عالم افروز کی طرف حوالہ کرنا ممکن، بلکہ معقول بھی ہوتا۔ لیکن ان دوزبوروں کے مصنف مبارک نے اس قدر صراحتاً اور مفصلاً گویا روح اللہ کی انگشت سے خداوند مسیح اور اس کے خواصوں کو بیان کیا اور اس بیان کو اس کے وجود اور احوالوں کے اتنے اتنے تعینات سے مقید کیا ہے کہ جو شخص اس تصویر کے قیام پر لحاظ کرتا ہے، اگرچہ نابینا اور غافل بھی ہوتا ہے، مگر یہ مشکل مسیح کی عین مشابہت اور ہم صورتی کے پہچاننے سے بچ سکتا ہے۔

اے صاحبو آپ غور کرو گے تو دیکھو گے کہ ان منور زبوروں میں جو نشانیاں خداوند مسیح پر اور اس جہان کے عام پہلوانوں اور بادشاہوں پر مشترک ہیں، سونہایت تھوڑی ہیں۔ پھر جو علامتیں خداوند مسیح کے ساتھ مخصوص اور مقید ہیں عام بھی ہیں اور خاص بھی۔ پوئس رسول عبرانیوں کے خط کے پہلے باب میں جب نقلیات سے خداوند مسیح کی منزلت اور مرتبہ صاف دکھانا چاہتا ہے کہ فرشتوں سے کتنی تفضیل اور ترجیح رکھتا ہے تو مع اور نقلی (نقل اُتارنا = کسی تحریر کو نقل کرنا) دلیلوں کے (زبور ۴۵: ۸) آیت پیش کرتا اور اُس پر معقولاً اور واجباً زور اور تاکید کرتا ہے۔ از بس کہ ایسی صاف و صریح گواہی کو جو ناخلفوں اور منکروں بلکہ غنیموں کی کتابوں میں مندرج ہے۔ اور یہود اپنے انبیائے سلف کی تلاوت میں روز سے زبان زد کر کے اپنے نفسوں پر الزام لگاتے ہیں، رد اور نامنظور کرنا محض بطان اور بے ہودگی ہے۔

پس اُس زبور کا مصنف اس بادشاہ کے خطاب میں جو از شروع تا آخر معروف اور محمود ہے، بڑی سنجیدگی اور عبودیت کی راہ سے فرماتا ہے ”اے خدا! تیرا تخت“ (زبور ۴۵: ۶)۔ اور یقیناً ہر زبان شناس جو عبرانی لغت سے آشنا ہے، ناچار ہو کر اقرار کرے گا اس امر کا کہ غیر از تاویل عبرانی لغت سے صحیح قواعد کے بموجب دوسرے معنی اس آیت پر لگانے محال ہیں۔ سچ تو یہ ہے کہ (زبور ۸۴: ۶) میں اس جہان کے صدر دیوانوں اور مسند عدالت نشینوں وغیرہ سے مخاطب ہو کر روح القدس فرماتا ہے ”میں نے کہا تھا کہ تم آلہ ہو اور تم سب حق تعالیٰ کے فرزند ہو“۔ پر اس جگہ اس لقب کا مجازی ہونا اور متعلق ہونا نہ ذوات (ذات کی جمع) اور اشخاص سے، بلکہ اُن کی خاص خدمت اور خلافت اور جانشینی سے، یعنی اُس نشست مقام سے جو بالا ستحقاق و اختصاص خدا تعالیٰ کا ہے۔ سو قرینہ قبل و خلف سے صاف و صریح، بلکہ اظہر من الشمس ہے۔ پر (زبور ۴۵: ۷) میں حرف ندا کا استعمال یعنی ”اے خدا“ غیر اللہ کے خطاب میں صاف کفر ہو گا اور روح اللہ کی طرف سے بعید۔ تو اس دلیل قطعی سے ثابت ہے کہ وہ بادشاہ جو اس زبور کا مصداق ہے، خدا حقیقی کے خطاب سے مشرف اور متعالی ہے۔ پس جب مخاطب حقیقی خدا ہے تو وہ مخاطب سوائے ہمارے خداوند مسیح کے جو منجی الخاطبین ہے، کوئی دوسرا نہیں ہو سکتا۔

یسعیاہ نبی کی ایک مشہور آیت اس امر کی موید اور مصدق ہے کہ وہ بادشاہ جو حضرت داؤد کے تخت پر بیٹھے والا اور بعض قتال اجناس اور ملوک کو زیر پانے کرنے کے صلح و سلامت اور عدل و انصاف کی سلطنت جاری کرے گا ”ایل“، یعنی ”ایلوہیم“، خدا ہو گا۔ اور زبور مذکور کو (یسعیاہ ۹: ۶) کے ساتھ مقابلہ کرنے سے بہت روشنی اور خاطر جمعی پیدا ہوتی ہے کہ ”اس لئے ہمارے لئے ایک لڑکا تولد ہوا اور ہم کو ایک بیٹا بخشا گیا اور سلطنت اُس کے کندھے پر ہوگی اور اُس کا نام عجیب مشیر خدایِ قادر ابدیت کا باپ سلامتی کا شاہزادہ ہوگا۔ اُس کی سلطنت کے اقبال اور سلامتی کی کچھ انتہا نہ ہوگی۔ وہ

داؤد کے تخت اور اُس کی مملکت پر آج سے ابد تک حکمران رہے گا اور عدالت اور صداقت سے اُسے قیام بخشے گا ربُّ الافواج کی غیوری یہ کرے گی۔“ اب اس میں تین باتیں فی الحال غور و تامل کے لائق ہیں۔

**اول یہ کہ (زبور ۴۵) میں اور اس آیت میں ”ایل“ یا ”ایلوہیم“ یعنی خدا کا نام اُس بادشاہ پر صادق آتا ہے جو نسل داؤد سے تولد ہو کر اُس کا خلیفہ اور قائم مقام تابدالاً باد ہوگا۔**

**دوم یہ کہ لفظ ”قادر“ یا ”جبار“ (الْقَادِر) اُس بادشاہ عالی قدر یا متجلی پر محمول ہے، ہر دو مقاموں میں، یعنی (زبور ۴۵: ۴) میں اور یسعیاہ نبی کی آیت معروف میں۔**

**سوم یہ کہ ہر حالیکہ دونوں مواضع میں ”جبار“ کا خطاب عبرانی عبارت میں اُس بادشاہ ابدی کے ساتھ ملحق ہے تو بھی ہر دو مقاموں کے مضمون کا مدار کلام وہ صلح سلامت ہے، جو اُس کی سلطنت کے زمانے میں اور اس کے وسیلہ سے مروج اور منتشر ہوگی۔**

اور خصوصاً سوچ و غور کے لائق ہے کہ (زبور ۴۵ اور ۷۲) میں سلطنت معروف کی اسی خاصیت پر بہت سی صورتوں اور عبارتوں میں تاکید اور تائید کی جاتی ہے۔ مثلاً (زبور ۷۲: ۷) کا نوشہ ہے ”اُس کے ایام میں صادق برومند ہوں گے اور جب تک چاند قائم ہے خوب امن رہے گا“۔ از بس کہ عبرانی عبارت اصطلاحی ”شاوم“ سے مراد صرف سلامتی نہیں، بلکہ صلح و سلامتی دونوں کا ملاپ ہے۔

**حاصل کلام یہ ہے کہ بادشاہ معروف کی وہ تخصیص اور تخصیص کہ وہ ”جبار“ ہے اور تلوار سے کمر بستہ اور مرکب سوار اور دست راست سے دہشت ناک قدر تیں دکھاتا ہے اور اپنے نافذ تیروں سے مخالفوں کے قلوب تک چھیدتا ہے، مستلزم اور مستدل نہیں۔ ایسی بادشاہت پر جو خوریزی اور جور و جفا اور لشکر شکنی اور کشور گیری پر مربوط ہے، بلکہ برعکس اس کے ہر دو مزامیر مذکور کا مضمون عائد ہے، ایسے بادشاہ کے جلوس اور رونق پر جو کبریت اور جبروت میں سب سے بیشتر اور مقدم ہو کر ہر چند کہ سب وسائط (واسطہ کی جمع، تعلقات) اور وسائل جنگ سے تا کمال آراستہ ہو اور زائد از حد و اندازہ صاحب افواج و خزانہ ہوتا ہے یہ بیشتر اور اپنی شان سلطنت اور جلال اور فضل الہی کے لائق تر جانتا کہ ظلم و ستم و دست درازی کو مکروہ جان کر صلح اور میل ملاپ و کرم و رحم و عدل و انصاف و مہر و خیر خواہی کی مضبوط بنیادوں پر اپنی مملکت کو مبنی کرے تاکہ دور و قریب کی مختلف اقوام اس بادشاہ عظیم کے فضائل کی خبر سن کر خود اختیاری قربانیوں کی راہ سے اُس کی اطاعت قبول کریں اور وہ انہیں اپنی ملک گیری اور رعایت اور سیاست ریاست سے معمور کرے اور اس کے باقی سب منافع سعادت اور رونق اور امن و امان اور فوائد اور برکتوں میں شامل کرے۔**

علاوہ اس کے اگر آپ غور و تامل سے ان دو مزامیر بالا مذکور کی سیر کریں گے تو صاف دلائل سے یقین ہو گا کہ وہ تلوار جس سے کمر بستہ ہو کر وہ بادشاہ فیروز مند اور دشمنوں پر فتح یاب بتایا جاتا ہے، سو عالم روحانیت کے میدانوں میں چلائی جاتی ہے، نہ اس عالم فانی کے میدانوں میں۔ بلاشبہ وہ تلوار کلام

<sup>13</sup> یسعیاہ ۶: ۹ میں یہ لفظ عبرانی زبان میں شامل نہیں ہے۔

خدا ہے۔ چنانچہ (زبور ۴۵:۲) میں نوشتہ ہے کہ ”تیرے ہونٹوں میں لطافت بھری ہے“ اور پھر (زبور ۴۵:۴-۵) میں کون صاحب علم و عقل جو ذرا بھی کتب سماویہ کے مغز اور قلب اندرونی سے آشنا ہو اس قدر مدرک اور روشن ضمیر نہ ہو گا کہ بے اختیاری سے معلوم کرے کہ لفظوں کا مطلب مجازی ہے، حقیقی نہیں۔ ”اور سچائی اور حلم اور صداقت کی خاطر اپنی شان و شوکت میں اقبالندی سے سوار ہو اور تیرا دہنا ہاتھ تجھے مہیب کام دکھائے گا۔ تیرے تیر تیز ہیں۔ وہ بادشاہ کے دشمنوں کے دل میں لگے ہیں۔ اُمّتیں تیرے سامنے زیر ہوتی ہیں“۔ جس قول پر متفق ہے پوسل رسول کا قول (امیوں ۶:۱۷) میں ”روح کی تلوار جو خدا کا کلام ہے لے لو“ اور پھر (عبرانیوں ۱۲:۴) میں ”کیونکہ خدا کا کلام زندہ اور موثر اور ہر ایک دودھاری تلوار سے زیادہ تیز ہے اور جان اور روح اور بند بند اور گودے کو جدا کر کے گزر جاتا ہے اور دل کے خیالوں اور ارادوں کو جانچتا ہے“۔ اور پھر ”اس لئے کہ ہماری لڑائی کے ہتھیار جسمانی نہیں بلکہ خدا کے نزدیک قلعوں کو ڈھادینے کے قابل ہیں“ (۲- کرنتھیوں ۱۰:۴)۔

ان سب آیتوں کا ایک ہی اصل مضمون اور ایک ہی جان ہے۔ حضرت داؤد اور حضرت پوسل ایک ہی بات ایک ہی روح کے اللہ سے بولتے ہیں۔ ان زبوروں میں تلوار خونخوار سے کچھ اشارہ نہیں، جیسا محمد صاحب اور اس کے خلیفوں کی تلوار اور ہزار افسوس ہے کہ بعض عیسائی پہلوانوں اور سلطانون نے بھی اپنے خداوند مبارک کے حقائق اور مبادی سے غافل و نادان ہو کر اسی طرح کی خونخوار شمشیر زنی اوقات خلف میں کی جو لعن طعن کا موجب اور باعث ہو گئے۔ برعکس اس کے وہ جو کلمۃ اللہ اور حق تعالیٰ کا ابن مبارک ہے، اُس تیغ کلام سے جس میں حلم اور عدل اور صداقت کے حقائق اور مبادی مندرج ہیں، قلوب کے غرور کو مضروب و مغلوب کرتا ہے، نہ یہ کہ ظلم سے مجبور کر کے دباتا ہے۔ پر کلام شریف کی نرم اور شیریں کششوں سے عہد فضل آمیز کے احاطے کے اندر پہنچاتا اور محبت کی گود میں کھینچتا ہے۔

انجیل اور قرآن کی فصاحت اور بلاغت کی بابت مولویان اور مجتہدان محمدی بڑے مبالغے اور زبان درازی کرتے ہیں۔ مگر اس طرح کی حجت سے عذر کرتے ہیں اور ایسے مطالب بحث میں اس عمر کوتاہ کو مصروف کرنا باطل اور لا حاصل جانتے ہیں۔ ایسی مفاضت اور مبادرت حکمائے یونان اور شعرا نے عرب اور علماء رومی کے لئے مناسب اور بجا ہو گی، مگر ہم اس قسم کے فضائل لہنجمانی جن میں فضائل فنون و علوم بت پرستان نہایت معروف اور محمود اور عالی قدر ہو سکتے تھے، اس عالم کے محتجوں کے لئے چھوڑ دیتے ہیں۔ بموجب اس قول عالی مضمون خداوند مسیح کے کہ ”تو میرے پیچھے چل اور مردوں کو اپنے مردے دفن کرنے دے“ (متی ۸:۲۲)۔ نہ اس لئے ہم یہ فضائل چھوڑتے ہیں کہ کتب سلف و خلف الہی میں صحف موسیٰ سے لے کر انجیل شریف کے آخر تک کچھ بلاغت و فصاحت و جمال و جلال کی کمی و کوتاہی ہے۔

سینکڑوں مواضع صحف رسل و انبیاء سے مثلاً امیر مذکور ۴۵، ۲ کو ہم اس قدر مقوی اور حسین اور فصیح اور کلام کے سب فضائل اور خوبیوں سے اس درجے کمال تک آراستہ جانتے اور بتاتے ہیں کہ عنقریب ہے کہ بمشکل قرآن مجید کی ایک بھی سورت کو اُس کے ساتھ مقابلہ ہونے کے قابل جانتے ہیں۔ قطع نظر از دعویٰ تفضیل اور تعظیم کے جسے مولوی صاحبوں نے بڑی لاف زنی سے نکالا ہے یا تو عناد اور تعصب سے اور یا زہت آنکہ وہ اصل عبرانی اور یونانی زبانوں سے آگاہ نہیں ہیں۔ لیکن خدا تعالیٰ نے اپنے کلام مجید کا ثبوت ایسے دلائل اور علامتوں پر منحصر نہیں چھوڑا جن کے انصال اور امتیاز کرنے کے لئے ایک ایسا ثالث چاہیے تھا جو عبرانی، عربی، سریانی وغیرہ زبانوں سے کامل اور پختہ واقفیت رکھتا اور علاوہ اس کے جو صرف و نحو قواعد علم بلاغت سے خوب آشنا ہوتا اور جو شہد دینی اور تعصب کی بوسے خالی ہوتا، بلکہ افضل اور عمدہ ثبوت اور تائید اپنے کلام کی وہ قدرت الہی بتاتا ہے جس سے وہ آتش سوزاں کے موافق جسمانی شہوتوں اور نفس امارہ وغیرہ کو بھسم کرتا اور ہتھوڑے کے موافق سنگ دلوں کو ریزہ ریزہ کرتا

اور دو دھاری تلوار کے موافق تیز اور زندہ اور جان اور روح کی جائے تفضیل تک نافذ اور دل کی نیتوں اور تصوروں کا میز ہے۔ بموجب اس قول خدا بزبان یرمیاہ نبی کے ”کیا میرا کلام آگ کی مانند نہیں ہے؟ خداوند فرماتا ہے اور ہتھوڑے کی مانند جو چٹان کو چکنا چور کر ڈالتا ہے؟“ (یرمیاہ ۲۳: ۲۹)۔

وہی کلام حیات الہی کے لازوال تخم کے موافق پرانی خلقت کی زبونی اور قباحت اور خرابی کو تیغ و بن سے اکھاڑ کر نئی خلقت اور ولادت ثانی کا اصل باعث اور موجب اور وسیلہ ہوتا ہے اور رعد و برق سے خوف ناک تر آواز سے غفلت کی نیند توڑتا اور روحانی خبثت اور فساد سے بھری ہوئی قبروں کا دروازہ کھولتا اور گناہ کے زہر مہلک سے مقتولوں اور مردوں کا جلاتا ہے۔ جیسا خداوند مسیح نے آپ فرمایا ”میں تم سے سچ کہتا ہوں کہ وہ وقت آتا ہے بلکہ ابھی ہے کہ مردے خدا کے بیٹے کی آواز سنیں گے اور جو سنیں گے وہ جنیں گے“ (یوحنا ۵: ۲۵)۔ اور وہی کلام قاضی صاحب اختیار کے موافق اس شخص پر جو قول خدا کو سن کر پنبہ بگوش (کان میں روئی ڈالے ہوئے۔ بے خبر) اور غافل رہتا ہے، بلکہ بعض ملایان لاہوری کے طور پر محض اعتراض اور عیب چینی اور مضحکہ اور خیالات فحش کی تحریص کے لئے آیات مبارک کا مضمون بگاڑتا ہے اور تاویلات کذب سے شہد سے زہر بنانے کے واسطے آیات کو نقل کرتا ہے۔ عذاب کا فتویٰ منصف اعظم کے حضور میں صاف مشتہر (اعلان) کرے گا جس امر کا شاہد خود خداوند مسیح کا قول ہے ”اگر کوئی میری باتیں سن کر ان پر عمل نہ کرے تو میں اُس کو مجرم نہیں ٹھہراتا۔۔۔ اُس کا ایک مجرم ٹھہرانے والا ہے یعنی جو کلام میں نے کیا ہے آخری دن وہی اُسے مجرم ٹھہرائے گا“ (یوحنا ۴: ۴۸، ۴۸)۔ جو چاہے سو مثالیں اس تحریص فحش کی جس کا اشارہ تاؤ کر کرنے سے بھی ہر نافرمان آدمی کے دل میں نفرت آتی ہے، اُس قذف قباحت آمیز میں پائے جسے مولوی لاہوری عین آفتاب صداقت یعنی ابن خدا مبارک پر لگانا چاہتا ہے۔ اُن مقدس عورتوں کے باب میں جو خداوند کی سیر و سفر کے وقت اُس کے نقش قدم پر چل کر اور اُس کا وعظ شریف سن کر اس کی خدمت کرتی تھیں اور اُس کے فقر و فاقہ کی تحفیف اپنے وسائل سے کیا کرتی تھیں اور پھر اُس عورت کی بابت جس نے خداوند کے سر پر اور پیروں پر بیش قیمت عطر کو نذر و نیاز کی راہ سے انڈیا۔

**حاصل کلام** یہ ہے کہ ہم خدا تعالیٰ کے قول و کلام کے ہتک عزت کے الزام سے کس طرح بچیں گے، جو ہم اس کلام کی نافذ اور دل سوز دل شکن قدرت کو محض اس دنیا کے حکما اور فصحاء کی بلاغت کی تاثیروں کے ساتھ مقابلہ کریں گے اور اس قدر عجیب تقویت اور کبریائی اور وزن کے اقوال کو لہنجائی فقہا کے خوار و ذلیل تر ازو پر تو لیں گے۔ بلاشبہ تاثیر اس کلام کی جس کی دھمکیاں سن کر شیاطین اپنے اپنے مظلوموں سے نکل بھاگے اور سمندر کا تموج اور تلاطم فی الفور تھم گیا اور خاموش ہو گیا، لاچار عاجز انسان کے اندازہ اور مقدر پر آزمائش اور پیمائش میں نہیں آتی۔ اس بات پر رسولوں اور انجیلوں کی بعض گواہیاں غور سے سنو۔ مثلاً متی کی انجیل میں مرقوم ہے ”اور اپنے وطن میں اگر اُن کے عبادت خانہ میں اُن کو ایسی تعلیم دینے لگا کہ وہ حیران ہو کر کہنے لگے اس میں یہ حکمت اور معجزے کہاں سے آئے؟“ (متی ۱۳: ۵۴)۔ اور پھر لکھا ہے ”اور کوئی اُس کے جواب میں ایک حرف نہ کہہ سکا اور نہ اُس دن سے پھر کسی نے اُس سے سوال کرنے کی جرأت کی“ (متی ۲۲: ۲۶)۔ اور پھر لوقا کی انجیل میں یوں لکھا ہے ”اور سب حیران ہو کر آپس میں کہنے لگے کہ یہ کیسا کلام ہے؟ کیونکہ وہ اختیار اور قدرت سے ناپاک روحوں کو حکم دیتا ہے اور وہ نکل جاتی ہیں“ (لوقا ۴: ۴۱)۔ اور پھر یوحنا حبیب کی انجیل میں قلم بند ہے ”بیادوں نے جواب دیا کہ انسان نے کبھی ایسا کلام نہیں کیا“ (یوحنا ۷: ۴۶)۔ اور عمدہ تشبیہ مسیحی قول کے اس عجیب اور بے قیاس قدرت کی وہ آتش آسمانی معلوم ہوتی ہے جس کا بیان اول صحیفہ سلاطین میں ہے کہ وہ حضرت ایلیاہ کی قربانی پر اتری، جس سے وہ بھاری مقدمہ خدائے حقیقی اور فاسد و فتنج معبودوں کے درمیان فیصلہ ہوا اور رب تعالیٰ نے آسمان اور زمین کی موجودات

کے مقابل گویا ان بت پرستوں پر سخت الزام اور فتویٰ عذاب کو اُس آتش کے درود سے اشتہار کرایا، کیونکہ نبی مبارک نے اس حجت کے انفصال کے لئے تجربہ کی یہ صورت بتائی تھی ”تم اپنے دیوتا سے دُعا کرو اور میں خداوند سے دعا کروں گا اور وہ خدا جو اگ سے جواب دے وہی خدا ٹھہرے“ (۲-سلاطین ۱۸:۲۳) اور نتیجہ اس تجربہ کا مشہور ہے کہ کس طرح ”خداوند کی آگ نازل ہوئی اور اُس نے اُس سوختنی قربانی کی لکڑیوں اور پتھروں اور مٹی سمیت بھسم کر دیا۔۔۔ جب سب لوگوں نے یہ دیکھا تو منہ کے بل گرے اور کہنے لگے خداوند وہی خدا ہے! خداوند وہی خدا ہے“ (۲-سلاطین ۱۸:۳۸)۔ جو صاحب تمیزان زبوروں پر ذرا بھی غور سے لحاظ کرے گا، وہ اس امر کا قائل ہوگا کہ جس بادشاہی الہی کو نبیوں نے اپنی پیش گوئیوں میں خداوند مسیح کی طرف منسوب کیا اور اس کے اوصاف و فضائل کا بیان کیا وہی ہے جس کے اصول و حقائق ان زبوروں میں فاش اور نمودار ہوتے ہیں یعنی حلم اور عدل اور صداقت اور صلح اور داد خواہوں اور مظلوموں کی پشتی بانی وغیرہ۔ اور یہ بھی شہرہ عالم اور زبان زد ہو گیا کہ جس قدر تک رب تعالیٰ اور خداوند مسیح کی سلطنت اس رُبع مسکون میں منتشر ہوتی جاتی ہے، اسی قدر خواص اور فضائل قواعد مدائن اور قوانین ملوک مجالس مقبول ہوتے جاتے ہیں اور ان کی تعمیل اور ترقی اور قیام زائد ہوتے چلے جاتے ہیں اور یہ قواعد اور حقائق خلاف کے سب قاعدوں پر غالب ہونا چاہتے ہیں اور حضرت سلیمان ابن داؤد نے اپنی امثال کے باب ۸ میں انہیں اصول اور حقائق کی تقریر کی کہ وہ اس حکمت الہی کے خاص اوصاف ہیں، بلکہ اُسی کے ساتھ ملحق اور مقید ہیں جو ابتدا سے خدا کے ساتھ موجود ہوتی چلی آئی ہے اور جو خداوند مسیح کے آسمانی القاب میں سے ہے اور عنقریب ہے کہ وہ حکمت اُس کی کلمیت کا لفظ مترادف ہو اور انہیں اصول اور فضائل کی تشبیہ اور تمثیل ضعیف حضرت سلیمان کی سلطنت میں درپیش آئی، یعنی اس کی بڑی مداحی اور ناموری تھی۔ ازاں جہت کہ اس نے بدون خونریزی اور قتال کے پہلوانی کی تعریف حاصل کی اور قدرت اور کبریت کی تعریف بغیر جو رجوع اور عالم گیری کے اور بغیر حرص اور دست اندازی کے اور بدون غزا (جنگ) اور جدال کے انصاف اور غیرت اللہ سے موصوف اور مدوح ہو گیا۔

پس اس لامثال سلطنت کی سیرت اور صورت حضرت سلیمان میں دیکھو اور صورت حقیقی اور بے داغ و بے عیب خداوند مسیح پر نظر کرو۔ اس بادشاہ مبارک اور محمود کا جھنڈا اور علم مراد ہے (زبور ۶۰:۴) میں ہے ”جو تجھ سے ڈرتے ہیں تو نے اُن کو ایک جھنڈا دیا ہے تاکہ وہ حق کی خاطر بلند کیا جائے“۔ چنانچہ حضرت یسعیاہ نے نظر نبوت سے اس جھنڈے کو دور سے دیکھ کر فرمایا ”اور اُس وقت یوں ہوگا کہ لوگ یسعی کی اُس جڑ کے طالب ہوں گے جو لوگوں کے لئے ایک نشان (جھنڈا) ہے اور اُس کی آرم گاہ جلالی ہوگی“ (یسعیاہ ۱۱:۱۰)۔ پر تو بھی اے صاحبو ایسا نہ سمجھو کہ میری تقریر اس دعویٰ پر ہے کہ ہر مسیحی حاکم اور بادشاہ کا ہر حکم و عمل و قانون شرع ان فضائل اور حقائق بالا موصوف پر قرار پاتا ہے، جیسا پاپس رسول کا مقولہ ہے ”اس لئے کہ جو اسرائیل کی اولاد ہیں وہ سب اسرائیلی نہیں“ (رومیوں ۶:۹)۔ ویسا ہی قول واجب یہ بھی ہے کہ وہ سب مسیحی نہیں جو مسیح کا نام لیتے ہیں، لیکن اتنا دعویٰ ہم لاپرواہی سے کر سکتے ہیں کہ جس قدر مسیح کی تقویت بخش روح اور اُس کی محبت کا جوش اور اُس کی اور اُس کے احکام کی اطاعت اور اُس کی صورت حقیقی اور طبعی کی مشابہت کسی کے قلب اور مزاج کو قبض کر لیتی ہے تو اسی قدر فضائل اور خصائل معروف اُس کے تمام افعال اور اعمال میں حائل اور عامل ہو جاتے ہیں۔ اور اگر شاید ملک کی ریاست اور رعایت اس کے ذمہ ہو تو اس کی تمام حکمرانی اور ملک گیری پر خداوند مسیح کا نقش و طبع صاف و صریح چھپے گا۔ کیونکہ اگرچہ مسیح کی سلطنت مذکور قلب نشین اور اندرونی ہو پر اس کے نتائج اور علامات رفتہ رفتہ اندرون سے بیرون آتے اور ان سے قواعد ملکی کی اصلاح اور جو کچھ ذلت و قباحت ہو، اُس کی تخفیف ہو جاتی ہے اور خود غرضی اور خود پرستی پر قید و لگام دی جاتی ہے اور محتاجوں اور مظلوموں اور قیدیوں پر ترس کھانا اور بیمار پرسی اور زیر بار یوں کی بار برداری اور بے لکھے پڑھوں اور جاہلوں کو درس



دینا اور گمراہوں کو راہِ راست کی ہدایت اور ننگینوں کو دلاسا دینا اور ماتم زدوں کی ہمدردی اور تمام خلق اللہ بلکہ اپنے غنیموں اور بدخواہوں کے حق میں خیر خواہ ہونا، لعن طعن کرنے والوں کو برکت دینا اور جن کی روش اور رفتار زبون و ابتر ہو ان کی اصلاح اور بہتری کے لئے محنت مشقت کرنے پر مستعد ہونا، بادشاہتِ مسیحی کے یہ اور ان کی مانند اور اوصاف صحف انبیاء میں معروف ہیں۔ مثلاً یسعیاہ نبی باب ۳۲ میں یہ خواص اور حواصل سلطنت کیا ہی دل تراش اور شیریں عبارتوں میں متصور ہوتے ہیں۔

پھر جو ہم انجیل شریف کی روایتوں کی طرف متوجہ ہو کر ملاحظہ کریں تو تطابق سلف و خلف یعنی سابق کی پیشینگوئیوں کا تطابق خود خداوند مسیح اور اس کے حواریوں کے واقعات کے ساتھ صاف معلوم اور ظاہر ہوتا ہے اور جس بات کی شبیہ اور سایہ کو انبیاء اور مزامیر داؤدی میں دیکھ کر ہم خوش ہو گئے تھے۔ اس کی حقیقت بلاسایہ و حجاب و تشبیہ انجیل میں نمودار ہو جاتی ہے اور ہر صاحب انصاف پر بلاشبہ روشن ہے کہ جس طرح خداوند مسیح کی ایک ہی روح اللہام سے وہ پیش خبریاں یک صورت اور یک رنگ نکلیں، اسی طرح مورد اور مصداق ان پیش خبریوں کا ایک ہی بادشاہ متجلی اور متعالی یعنی خداوند مسیح ہے اور اس کی بادشاہت کے خواص معروف۔ جیسا آپ خداوند کی کل گفتار اور رسولوں کے کل وعظ اور افعال اور احکام میں ظاہر ہوئے، ویسا ہی اس کے اجماع عامہ کے ان رواجوں رسموں میں اور کلیسیائے جامع کی کل تدبیر و رعایت میں جو ابتدا میں مروج اور متداول ہو گئی اور نو مریدوں سے لے کر اساقف تک خلقِ مسیح کی طبیعتوں اور مزاجوں میں سلطنتِ خدا کی عین کیفیت اور خاص طریقہ گویا ہزار گواہوں کی ایک زبان سے مبین اور منشور ہو گیا اور انجام و حاصل ان فضائل و خصائل کا سوائے صلح اور آرام کے کون دوسرا ممکن تھا۔ بموجب (زبور ۴۲: ۷) میں ہے کہ ”اس کے ایام میں صادق برومند ہوں گے اور جب تک چاند قائم ہے خوب امن رہے گا“ اور مصدق اُس قول روح خدا بزبان (یسعیاہ ۳۲: ۱۷) میں مذکور ہے ”اور صداقت کا انجام صلح ہو گا اور صداقت کا پھل ابدی آرام و اطمینان ہو گا“ اور عنقریب ہے کہ امثال اور تصاویر جو کتب سابقہ ساویہ میں نظر آتی ہیں جن میں مسیح مشارء الیہ ہے، سب کے سب اسی مطلب اور مضمون میں ملتی ہیں یعنی حسن و جمال اور ملامت و تحل اور سیرابی و زرخیزی اور فرحت و نشاط اور شیرینی اور نزاکت اور خلوص و آزادگی اور اطمینان و خاطر جمعی اور ہدایت اور تنویر اور مانند ان کی ہزار احسانات اور برکات کا وعدہ مومنین کو حاصل ہوتا ہے۔ جب حقیقت حال یوں ہے تو کون صاحب سخن سخن اور امثلہ (مثال کی جمع) گنج اور معقول فہم یہ خام خیال رکھنے کی جرأت کرے گا کہ ان سب تماثیل اور تشابہ (مشابہت) سے خون ریزی اور جنگ خیزی اور مظلوموں کی آہ اور چیخ مارنا اور ہجوم و یلغار اور ملکوں کی تخریب اور شہروں کا استیصال ذرا بھی خوش اتفاقی دکھاتے ہیں۔ اے صاحبو میں لاپرواہی سے ہر شخص جو بے تعصب اور تجربہ کار ہو کر ازمنہ قدیم و اخیر کے سب رواجوں اور مورخوں سے آشنا اور واقف ہو، اس امر کا گواہ کر لیتا ہوں کہ ممالک انجمنی میں سے ایک بھی سلطنت نہ ہوئی اور ہر گز نہ ہوگی جس پر یہ مثالیں واجباً عائد اور صادق آسکیں۔ صرف ایک بادشاہ میں اور اس کی سلطنت کے واقعات اور حقائق میں یہ سب مثالیں مجتمع ہو کر اپنی جزا و جواب پاتی ہیں، صرف خداوند مسیح ہی میں اور اس سلطنتِ خدا میں جسے اس نے اس دنیا میں جاری کرنا اپنے ذمہ لیا تھا، یہ سب پیش خبریاں وقوع اور ظہور میں آتی ہیں۔ پھر ذرا سوچ و غور کرنے سے صاف معلوم ہو گا کہ کیا سبب ہے اس بات کا کہ دشت کے باشندے اور خصوصاً عرب اور حبشی مع ترسیس والوں کے اقوام اور قبائل کے خود اس بادشاہ کے تابعین اور پیش کش پہنچانے والوں میں شمار کئے جاتے ہیں۔

پہلے اس امر کی یاد اور ذکر مفید ہے جو (۲۔ توران ۹: ۱۴، ۲۸) سے صاف معلوم اور ثابت ہے کہ انہیں ملکوں اور قوموں میں سے ملوک اور سلاطین حضرت سلیمان کے حضور میں پیش کش اور نذر و نیاز لے آئے اور بیانات بالا سے روشن ہوا کہ مراد اور مصداق ان زبوروں کا زور و مجازی نہ بطور

حقیقی، حضرت سلیمان ہے۔ چنانچہ اس حضرت نے اپنی عمر کے خصوصاً تین امور اور واقعات میں یہ فضیلت پائی کہ سلطنت مسیحی کی پیش نمائی کرے۔

**اولاً** اُس میں کہ شاہ صلح و سلامت ہونا اُس کا خاص خطاب اللہ سے بتایا گیا۔ گویا مراتب انبیاء میں یہ مرتبہ اسی کا تھا کہ مسیح کی اس مثلث میں مقدم ہو جائے۔

**دوم** یہ کہ اپنے زمانے کے سب سلاطین سے اُس حضرت نے حکمت اور خرد مندی اور تیز فہمی کی سبقت اٹھائی۔

**سوم** یہ کہ اس نے ایسی عبادت گاہ تعمیر کرنے کی اجازت پائی جو کل خلق خدا کی خدا پرستی کا قطب اور مرکز ہو جائے۔

باوجودیکہ یہ رونق اور زینت بے مثال اُس کے باپ داؤد سے ممنوع تھی اور زکریا نبی کے موافق راز و رمز کے طور پر خداوند مسیح پر صادق آتی ہے ”اور اُس سے کہہ کہ ربُّ الافواج یوں فرماتا ہے کہ دیکھ وہ شخص جس کا نام شاخ ہے اُس کے زیر سایہ خوشحالی ہوگی اور وہ خداوند کی ہیکل کو تعمیر کرے گا۔ ہاں وہی خداوند کی ہیکل کو بنائے گا اور وہ صاحب شوکت ہو گا اور تخت نشین ہو کر حکومت کرے گا اور اُس کے ساتھ کاہن بھی تخت نشین ہو گا اور دونوں میں صلح سلامتی کی مشورت ہوگی“ (زکریا ۶: ۱۲، ۱۳)۔

**حاصل کلام** جب حضرت سلیمان کم سے کم اپنی عمر و سلطنت کی تین خصوصیات میں خداوند مسیح مبارک کی مشہور تشبیہ اور تمثیل ٹھہرے، تو یہ واجبی اور حق تھا کہ ان قوموں اور قبیلوں کا جو نہ جبراً بلکہ طوعاً اُس کے مطیع ہو گئے، خاص اور صاف ذکر درمیان میں آئے۔

اس امر میں دوسری بات سوچ و غور کے لائق یہ ہے کہ بادشاہ معروف کے متابعین اور اقتیاد کرنے والوں کا بیان عربوں اور ترکوں اور مغلوں سے

مخصوص اور مقتیدان زبوروں میں جاننا از جہت آنکہ ان ملکوں میں محمد صاحب کے تولد اور ان کے مذہب کی تیغ و بنیاد تھی، ہر صورت سے بے جا اور

بے اصل ہے۔ از بس کہ حقیقت حال اس وجہ پر ہے خواہ خیال و رویا میں، خواہ سچ مچ کوہ صیون پر کھڑا ہو کر چاروں اطراف کی طرف بار بار منہ پھیر

کر فرات ندی کو مشرق کی طرف اپنا حد نظر کرتا اور جنوب کی طرف اہل عرب و حبش اور مغرب کی طرف ترسیس اور بحر روم اور جزیروں کو تاکہ

معلوم ہو کہ کتنی کشادگی اور امتداد تبار و بحر مسیح کی حکمرانی کی ہوگی۔ خصوصاً انہیں ملکوں اور حکمرانوں کی خود اختیاری اطاعت اور تابع فرمانیوں کو بتاتا

ہے جو بنی اسرائیل کے قدیمی اور موروثی غنیم اور بدخواہی میں تلخ و سرگرم تھے کہ یہ سب اس شاہ صلح و سلامت کے جو حضرت داؤد کے خاندان

سے ہو گا، قدم بوس اور حلقہ گوش ہو جائیں گے۔ اگر شاید آپ پوچھیں کہ یہ سب کس امید پر اور کون کون سی کششوں سے اس شاہ صلح کی رعیت اور

رفیق ہو جائیں گے تو اس سوال کا صاف و صحیح جواب (زبور ۸۷) میں ملتا ہے ”میں رہب (مصر) اور بابل کا یوں ذکر کروں گا کہ وہ میرے جاننے

والوں میں ہیں۔ فلستین اور صور اور کُوش کو دیکھو۔ یہ وہاں پیدا ہوا تھا۔ بلکہ صیون کے بارے میں کہا جائے گا کہ فُلاں فُلاں آدمی اُس میں پیدا ہوئے

اور حق تعالیٰ خود اُس کو قیام بخشے گا۔ خداوند قوموں کے شمار کے وقت درج کرے گا کہ یہ شخص وہاں پیدا ہوا تھا“ (زبور ۸۷: ۶-۴)۔ اس سے یہ راز

حاصل اور معلوم ہوا کہ ولادت ثانی کی راہ سے یعنی اس نوپیدائش کی راہ سے جو اندرونی اور روحانی تولد کا راز ہے، اُن خود نثار رشتیوں کے نام صیہون شہر یعنی اجماع عامہ کی فہرست میں داخل کیے جائیں گے۔ وہ جن کی ولادت اول کا اتفاق مختلف اور متعدد ملکوں اور قوموں میں ہوا تھا، اُن کا تولد جدید صیہون میں جو بیت المقدس آسمانی کہا جاتا ہے، واقع ہو گا۔ چنانچہ یوحنا رسول نے اپنی انجیل میں فرمایا ”وہ نہ خون سے نہ جسم کی خواہش سے نہ انسان کے ارادہ سے بلکہ خدا سے پیدا ہوئے“ (یوحنا: ۱۳)۔

یہاں بھی مضمون کی بڑی خوش اتفاقی ان دوسرے مضمونوں کے ساتھ ہے یعنی صیہون کے موروثی دشمنوں اور تشنہ خون کینہ وروں کی حالت اُس ولادت ثانی کے سبب سے اس قدر بدلے گی کہ فلسطین اور بابل اور مصر و صورت اپنی عداوت طویل کو موقوف کر کے حقوق فرزندیت کے خواہاں ہوں گے۔ یہی اپنا عین فخر اور منفعت جانیں گے کہ طومار نویسی کے وقت وہ آپ بھی اجماع قدوس کی رونق اور سعادت سے مشرف ہو جائیں۔ یہی وہ قوم نو مخلوق اور مقدسوں کی جماعت ہے، جس کا یہ بیان (زبور ۱۰۲) میں پایا جاتا ہے ”اور قوموں کو خداوند کے نام کا اور زمین کے سب بادشاہوں کو تیرے جلال کا خوف ہو گا۔ کیونکہ خداوند نے صیون کو بنایا ہے۔ وہ اپنے جلال میں ظاہر ہوا ہے۔ اُس نے بیسوں کی دعا پر توجہ کی اور اُن کی دعا کو حقیقہ بنا۔ یہ آئندہ پشت کے لکھا جائے گا اور ایک قوم پیدا ہو گی جو خداوند کی ستائش کرے گی“ (زبور ۱۰۲: ۱۵-۱۸)۔

پس کتب پاک اور سماویہ کی صداقت کے نشانوں اور دلیلوں سے یہ کم ترین اور حقیر ترین نہیں کہ یہ اور ان کی مانند دیگر الفاظ اصطلاحی جو عالی معنوں اور نہاں رازوں کے معرّف ہیں، مثلاً نو مخلوق اور نو مولود وغیرہ، زبور اور انبیا اور انجیل میں مضمون کے وفق اور تطابق عجیب سے درپیش آتی ہیں اور یہ امر ثابت اور ظاہر کرتے ہیں کہ جب اتنے متفرق زمانوں میں ان کتابوں کے اتنے مختلف مصنف تھے تو خیال و اجبی بلکہ لازم ہے کہ وہ سب ایک ہی روح القدس کی ہدایت اور اللہ سے بولتے اور لکھتے تھے۔ یہ امر اور بھی غور و لحاظ کے لائق ہے کہ اس ولادت جدید مذکور کا تخم جب کلام خدا ہے اور روح خدا کی حضوری اور تحریک اور قدرت والی تاثیر کے بغیر وہ تخم لا حاصل اور مردہ اور بے زور و زلیست رہتا ہے اور اس عمدہ بیج کا بونے والا بموجب انجیل (متی ۱۳: ۳۷) آیت کے ”ابن آدم“ ہے یعنی ”خداوند یسوع مسیح“ ہے تو ان سب باتوں پر جو سوچ کرے، بمشکل اس یقین سے چُوک جائے گا کہ وہ نو مولودوں کی پاک جماعت جو خدا تعالیٰ کا گھر اور خاندان کہلاتا ہے نہ تو خاص یہود، نہ انگریز، نہ ترک، نہ مغل ہیں اور نہ باپ بیٹے کو وصیت اور ترکے کی راہ سے اسے سپرد کر سکتا ہے۔ آنطور کہ وہ تہ اور عالی درجہ فرزندیت کا دنیوی ورثہ کے موافق موروثی بن جائے، بلکہ یہ امر خداوند مسیح کے بادشاہانہ اقتدار اور اختیار پر موقوف ہے، وہ جس کو چاہتا ہے بلکہ ہر مانگنے والے کو انعام بخشتا ہے اور اس کام میں خداوند نے اپنے گھر اور خاندان کا بڑا انتظام اور بندوبست کیا ہے، یعنی اپنے رسولوں کے بہت سے خلیفوں اور اپنے رازوں کے خاص ولی عہدوں اور کارخانہ داروں کو پشت در پشت پسندیدہ اور برگزیدہ کر کے جن کو اُسقف (پادریوں کا سردار۔ لارڈ بشپ) اور قسّیس (مسیحی دین کا عالم) کہتے ہیں، اُنہیں کے وسیلہ سے نو مولودوں کو اپنے فرزندوں کے شمار میں اور گھر کی خدمتوں اور منصبوں میں داخل کرتا ہے۔ صرف یہ شرط ضروری ہے کہ دل و جان سے توبہ کار ہو کر اور صحت عادات و اعمال روح خدا کی توفیق سے پا کر اور دین حقیقی کی روایتوں اور اقراروں میں جو امور واقعی مندرج ہیں، اُن کے معترف اور مقرر ہو کر غسل اصطلاحی یعنی پستسمہ کی پاک رسم منظور کریں۔

خدا کرے کہ ہندوستان کی تمام خلق کو معلوم اور منہبوم ہو جائے کہ انبیاء اور رسولوں اور خداوند مسیح کی راہ میں داخل ہونا یعنی مسیحی ہونا نہ انگریز بن جانے کی بات ہے، نہ کرائی (نصرانی) ہونے کی جیسا دین خدا کے مخالفوں اور متمموں (تہمت لگانے والے) میں زباں زد ہے، مگر مقدسوں کی

جماعت برگزیدہ میں شامل ہونا ہے۔ جیسا رسول عبرانیوں کے خط (عبرانیوں ۱۲: ۲۲، ۲۳) میں فرماتا ہے۔ نخست زادوں یعنی نو مخلوقوں کے شمار میں آنا جن کی حالت سعادت آمیز اور درجہ خاص یہ ہے کہ بجائے خلف محروم یا زر خرید غلام ہونے کے جو ہر دم گھر سے محروم ہونے کے خوف و خطرہ کے سبب بے چین اور بے آرام رہتے ہیں، وہ اس فرزندیت تک سرفراز ہیں جس کی بابت خداوند مسیح نے فرمایا ہے ”اور غلام ابد تک گھر میں نہیں رہتا بیٹا ابد تک رہتا ہے۔ پس اگر بیٹا تمہیں آزاد کرے گا تو تم واقعی آزاد ہو گے“ (یوحنا ۸: ۳۵، ۳۶) اور روح خدا پوٹس رسول کے توسط سے گلٹیوں کے نام خط میں فرماتا ہے ”مگر کتاب مقدس کیا کہتی ہے؟ یہ کہ لونڈی اور اُس کے بیٹے کو نکال دے کیونکہ لونڈی کا بیٹا آزاد کے بیٹے کے ساتھ ہر گزارش نہ ہوگا۔ پس اے بھائیو! ہم لونڈی کے فرزند نہیں بلکہ آزاد کے ہیں“ (گلٹیوں ۴: ۳۰، ۳۱)۔

شکر ہزار شکر خدا تعالیٰ کا کہ یہ دروازہ بادشاہت کا یسعیاہ نبی کے اقوال الہامی کے بموجب دن رات برابر کھلا رہتا ہے اور اس کھلے ہوئے دروازہ کی راہ نمائی کرنا اور گمراہوں کو اس کی طرف رشد و ہدایت کرنا خصوصاً دین کے خادموں اور استادوں کا عہدہ مبارک اور عموماً سب مقدسوں کا فرض یہی ہے۔ اگر ایسا ہو کہ دین محمدی میں شامل ہو کر تم نے خدا کی دارالسلطنت کو دور سے دیکھا تو یقین کرو کہ دروازہ کے اندر صرف دین خدا جو انبیاء اور خداوند مسیح کا دین ہے، آپ لوگوں کو پہنچا سکتا ہے۔ ہماری منت ہے آپ سے رب تعالیٰ کے عوض اور محبت کی راہ سے کہ بہشت کے دروازہ کے باہر مت پڑے رہو، بلکہ اسی کے توسط سے جو فرماتا ہے ”میں دروازہ ہوں“، ”میں راہ ہوں“، ”میں حیات ہوں“ داخل ہو کر خدا کے پاس جو منصف العالمین ہے، آجاؤ۔ جیسا حضرت داؤد فرماتا ہے ”آزما کر دیکھو کہ خداوند کیسا مہربان ہے۔ مبارک ہے وہ آدمی جو اُس پر توکل کرتا ہے“ (زبور ۳۴: ۸)۔ دو چند بلکہ وہ چند تلخ عذاب کا حکم اور فتویٰ ان شخصوں پر صادر ہو گا جو صرف قریب دروازہ ہی تک پہنچ کر اور وہاں سے منہ پھیر کر یا خونخوار شیر اور بھیڑیے کا شکار ہو گئے یا چوروں ڈکیتوں کی رفاقت میں جا ملے۔ از بس کہ یوحنا رسول کے دسویں باب میں خداوند مسیح ان کو چور اور ڈاکو کہہ کر انگشت نمائی کرتا ہے جو آپ اس دروازہ حقیقی میں داخل نہیں ہوتے اور داخل ہونے والوں کو روکتے ہیں۔ برعکس اس کے حق تعالیٰ کے سب نبیوں اور پیغمبروں کو چونکہ وہ سب خداوند مسیح کے شاہد اور پیشوا اور اس ایک دروازہ کی طرف مرشد اور ہادی تھے بھیڑوں کا گلہ بان حقیقی بتاتا ہے، جن کی بہت بڑی شان فضیلت اور شرف ہے اور ان کی صحبت سے محروم اور بے بہرہ ہونا سب سے بدتر لعنت اور کم بختی کا نشان بتاتا ہے۔ چنانچہ انجیل لوقا میں لکھا ہے ”وہاں روننا اور دانت پینا ہو گا جب تم ابرہام اور اسحاق اور یعقوب اور سب نبیوں کو خدا کی بادشاہی میں شامل اور اپنے آپ کو باہر نکالا ہو اور دیکھو گے“ (لوقا ۱۳: ۲۸)۔

## باب نہم

### در باب آل علامتہا کہ در وقت عاقبت یعنی در وقت اختتام و تکمیل سلطنت حق

#### تعالیٰ پدید و نمودار خواہند شد

خدا کی بادشاہی کی وہ صورت جو فی الحال ہے، کتب رسل اور انبیاء کی تعریفوں اور تقریروں کے بموجب بیان ہو چکی۔ اب یہ قرض و فرض باقی ہے کہ وہ صورت اُس بادشاہی کی جو اخیر الایام میں ہونے والی ہے، کون اور کیسی ہوگی، انہیں کتابوں سے تحقیقاً نہ دریافت کریں۔ پس یہ امر صاف معلوم ہوتا ہے کہ توریت کی بہ نسبت حضرت داؤد نے اُس آئندہ سلطنت کی کیفیت اور حقیقت حال کو زیادہ تفصیل اور تصریح سے بیان کیا، پر انبیاء کی نسبت کچھ کم۔ لیکن بعض خواص اُس سلطنت پر اور اُس کی وجود و ترقی کی صورتوں پر خواہ خوفاک، خواہ تسلی بخش ہوں، ذرا ملاحظہ کرنا انشاء اللہ مفید بھی اور مطالب بالا کا مقارن بھی ہوگا۔

فی الحال کی بادشاہی کا بیان جو زبور میں ملتا ہے کچھ تو واقعات سابقہ اور امورات گزشتہ کا بیان تھا اور کچھ اُن امور واقعی کا جو حضرت داؤد کے عصر سے آج تک تعمیل اور تکمیل ہوتے چلے آئے ہیں اور جو بادشاہی آئندہ کا بیان زبور میں ملتا ہے وہ تو واقعات سُذنی (اتفاقی بات) کا بیان ہے جس کی وثاقت (بُحسبگی، مضبوطی) اور ثبوت خدا تعالیٰ کے قول و قرار کے سوائے کوئی دوسری نہیں ہو سکتی تھی۔ پس ہر صاحب عقل کو صاف معلوم ہے کہ امورات واقعی منسوخ نہیں ہو سکتے اور اہل ایمان کو بھی برابر صاف معلوم ہوتا ہے کہ وہ مراد اور مقصد الہی جس کی تعمیل اور تکمیل کے لئے وہ واقعات پیش آئے اور متعین ہوئے، وہ بھی منسوخ نہیں ہو سکتا، نہیں تو خدا تعالیٰ غیر متبدل اور لا متغیر نہ ہوگا، بلکہ اس کی پاک ذات اور صفات میں خلل آجائے گا۔ جس حال میں کل عالم مذہب ہنود کے بموجب مایا (خدا کی قدرت۔ روح) اور پرتیچ (فریب) بنا ہے، واستوک (جڑی بوٹی) نہیں ہے۔ پھر نہ تورب تعالیٰ ہوگا، نہ عالم در حقیقت وجود میں ہوگا اور یہ بھی ہر مومن پر صاف ظاہر ہے کہ وہ پیش گوئیاں جن کی وفا اور کامل ہونے کا یقین اور انتظار مقدسوں کی جماعت میں قائم اور ناجنبدہ رہتا جو شاید کسی کی دانست میں منسوخ ہوں تورب تعالیٰ کی صفات جلالی، مثلاً اُس کی حکمت اور قدرت اور انصاف کا وہ شخص اس قدر مغل ٹھہرے گا کہ اُس کی رائے اور مذہب کو دہریوں کے مذہب سے تھوڑا ہی فرق ہوگا۔

یا اگر شاید کوئی شخص یہ بھی کہے کہ رب تعالیٰ کی وہ حمد اور ستائش جو مزامیر داؤدی میں نادر اور ممتاز ہے اور اُس تعالیٰ کی عجیب ساخت و صنعت کی تعریف جو عالم کی آفرینش اور خوش انتظامی میں اور اجماع مقدس کی رعایت اور تعمیر میں نظر آتی ہے اور وہ دعائیں اور نصیحتیں جو مزامیر میں ہیں اور جو باتیں امید اور ایمان اور محبت کی تحریک کرنے والی اور غافلوں اور شریروں کی تنبیہ کرنے والی اور نشاط روحانی کی ابھارنے والی ہیں، وہ سب کی سب ہمارے مذہب کی شرائط اور اقرار کے بموجب منسوخ جاننا مستحب یا لازم بھی ہے، تو کون صاحب حقیقت و عدالت اتنی کدورت اور رُو پوشی کی پردہ اندازی حق تعالیٰ کی تجلیات اور اسمائے جلالی پر برداشت کر سکے گا۔ کون صاحب انصاف نہ کہے گا کہ در حالیکہ زبور نسخ ہو جائیں تو دُعا اور سوال اور



استغفار اور حمد و ممدوح اور حسنات و اوصاف کا ذکر اور احسانوں اور نعمتوں کی شکر گزاری کا نمونہ محو نیست ہو گیا، جو اس عالم فانی میں لامثال اور لاثنائی ہے، ہاں جس سے فرشتوں کے مزاج کی مطابقت بنی آدم میں پیدا ہو سکتی اور ہوا بھی کرتی ہے اور مومنین اور مقدمین ان کے پاک طوائف کی رفاقت میں داخل ہو جاتے ہیں۔

بعد اس جملہ معترضہ کے جو بیان حقیقت کو معلوم ہو کہ خدا تعالیٰ کی آئندہ سلطنت کی تین چار خصوصیات اور لوازمات متعینہ مزامیر میں ظاہر کی جاتی ہیں۔ اول یہ کہ خداوند مسیح آپ ہی اپنی حضرت پر جلال اور قدرت آمیز ظاہر کر کے اپنی مسند عدالت کے حضور میں کل عالم کے ساکنان کو بلوائے گا۔ دیکھو (زبور ۵۰) میں وہ صدر عدالت کس طرح جاری ہوگا ”رب خداوند خدا نے کلام کیا اور مشرق سے مغرب تک دنیا کو بلا یا۔ صیون سے جو حسن کا کمال ہے خدا جلوہ گر ہوا ہے۔ ہمارا خدا آئے گا اور خاموش نہیں رہے گا۔ اُس کے آگے آگے بھسم کرتی جائے گی اور اُس کی چاروں طرف بڑی آندھی چلے گی۔ اپنی امت کی عدالت کرنے کے لئے وہ آسمان و زمین کو طلب کرے گا“ (۴۰:۱-۴)۔ جو اس بیان کے متفرقات اور مفردات پر غور و تامل کرے سو یقیناً جانے کہ اس صدر عدالت کا جو عافیت میں ہوگی، تشریح احوال و حقائق زبور اور انجیل میں اصالتاً (بذات خود، خود آپ بہ نفس نفیس) ایک ہی ہے، مثلاً وہ آواز جسے سُن کر ساکنان قبر اپنی خواب موت سے جاگیں گے خدا ہی کی آواز ہے۔ وہ کلمۃ اللہ جو خداوند مسیح ہے جس کے جسم متجلی میں الوہیت کی کل بھر پوری رہتی ہے، اپنے فرشتوں سے ارشاد کرے گا کہ زندوں مردوں، خواص و عوام کو میرے حضور میں حاضر کرو، پر اولاً میرے مقدموں کو۔ اس امر میں زبور اور انجیل کی شہادت میں اتفاق کامل ہے۔ چنانچہ کرنتھیوں کے پہلے خط میں مشہود (موجود، ظاہر) ہے ”لیکن ہر ایک اپنی اپنی باری سے۔ پہلا پھل مسیح۔ پھر مسیح کے آنے پر اُس کے لوگ“ (۱۔ کرنتھیوں ۱۵:۲۳) اور تھسلونیکیوں کے نام خط میں لکھا ہے ”پہلے تو وہ جو مسیح میں مومنے جی اٹھیں گے“ (۱۔ تھسلونیکیوں ۴:۱۶)۔ اور وہی رسول (عبرانیوں ۱۲:۱۹-۲۶) میں ہمیں جتاتا ہے کہ یہ آواز اسی منکلم کی ہے جس کی آواز کوہ سینا یعنی کوہ طور پر سن کر حضرت موسیٰ نے بھی لرزش و خوف کھایا اور بنی اسرائیل منت سے عرض و معروض کرنے لگے کہ جو ہم اس آواز کو پھر سنیں گے تو مر جائیں گے اور اسی اپنی آواز کی قدرت کے بیان میں خداوند مسیح نے نہ مبالغہ اور مضامضہ کی راہ سے، بلکہ خوب ساختہ اور سنجیدہ عبارتوں میں اور قسم کھانے والوں کی تائید اور تشدید شہادت سے فرمایا ”اس سے تعجب نہ کرو کیونکہ وہ وقت آتا کہ جتنے قبروں میں ہیں اُس کی آواز سُن کر نکلیں گے۔ جنہوں نے نیکی کی ہے زندگی کی قیامت کے واسطے اور جنہوں نے بدی کی ہے سزا کی قیامت کے واسطے“ (یوحنا ۵:۲۸، ۲۹)۔ اور عبرانیوں کے نام خط کے اسی باب مذکور میں رسول مقدس نے روح النام کی ہدایت سے حجتی نبی کے اقوال الہامی کو مع تعریف اور تشریح نقل کر کے فرمایا ہے ”خبردار! اُس کہنے والے کا انکار نہ کرنا کیونکہ جب وہ لوگ زمین پر ہدایت کرنے والے کا انکار کر کے نہ بچ سکے تو ہم آسمان پر کے ہدایت کرنے والے سے منہ موڑ کر کیونکر بچ سکیں گے؟ اُس کی آواز نے اُس وقت تو زمین کو ہلا دیا مگر اب اُس نے یہ وعدہ کیا ہے کہ ایک بار پھر میں نہ فقط زمین ہی کو نہیں بلکہ آسمان کو بھی ہلا دوں گا“ (عبرانیوں ۱۲:۲۵-۲۶)۔

اسی کلمۃ اللہ نے جیسا توہیریت کے مقدمے میں بیان ہوتا ہے اجرام فلکیہ اور اجسام ارضیہ کو عالم نیست سے ہست میں داخل کر لیا۔ جس وقت ”خدا نے کہا (یعنی کلام کیا) کہ روشنی ہو جا اور روشنی ہو گئی“ (پیدائش ۱:۳) اور وہی کلمہ آخر زمان میں اسی عالم کے نظم و نسق کو اور تعلقات و سلسلہ جات کو جنہیں آپ ہی نے تعین کیا تھا، توڑ کر حل کرے گا اور وہ نیا آسمان اور زمین جو کامل راستی کا جائے سکونت اور قرار ہوگا، درپیش کرے گا۔ پھر زبور مذکور کو انجیل پیشین گوئیوں کے ساتھ ملانے اور مقابلہ کرنے سے صاف معلوم ہوتا ہے کہ اُس مسند عدالت پر جس کے حضور میں ہر شخص گھٹنا

ٹیکے گا اور ہر زبان اُس منصف عظیم کی الٰہی قدرت و کبریت کی قائل ہوگی، مقدسوں کی جماعت ہم نشین اور ہم جلیس ہوگی۔ سچ تو یہ ہے کہ خداوند مسیح کے حقیقی دوستوں میں سے ایک بھی نہیں جو رتبہ عالی اور درجہ جلالی کی اُمید پر خداوند کی سپہ گری کی محنتیں نہیں اٹھاتا اور خوشی سے مورد ذلت و حقارت و رسوائی نہیں ہو جاتا، بلکہ وہ تو اس نام مبارک اور محمود کے لئے بے عزتی اُٹھانی عین عزت جانتے ہیں۔

ازاں جہت کہ اُسی میں رب تعالیٰ کی ماہیت کا نقش اور جلال کے نور کا ظہور پہچان کر اُس کی قربت اور دیدار و خدمت کو بہشت کی عین نشاط جانتے ہیں، پر جب اُس کی محبت اس قدر بے دریغ اور فیاض ہے کہ متابعین اور رفیقوں اور خادموں کو اپنی چیزوں میں یعنی اپنی تجلیات و فضائل و حسنات میں شامل و شریک کرنا اپنی شان جانتا ہے، بقدر اُن کی استعداد کے تو کچھ بھی چیز اپنے واسطے نہیں چھوڑتا اور اُس کی مرضی یہ بھی ہے کہ اِس عالم کی عاقبت اور باز پُرس کے وقت اُس کی برگزیدہ خلق ازراہ خلافت و وکالت اُس کی ہم نشین ہو جائے۔ چنانچہ لوقا کی انجیل میں یہ وعدہ حواریں کے ساتھ مخصوص و مفید بتایا جاتا ہے ”اور جیسے میرے باپ نے میرے لئے ایک بادشاہی مقرر کی ہے میں بھی تمہارے لئے مقرر کرتا ہوں۔ تاکہ میری بادشاہی میں میری میز پر کھاؤ پو بلکہ تم تختوں پر بیٹھ کر اسرائیل کے بارہ قبیلوں کا انصاف کرو گے“ (لوقا ۲۲:۲۹، ۳۰)۔

اور قریب اتنی ہی وسعت کا اور فیاضی کا ایک وعدہ عام اور بے قید سب خادموں کے لئے مکاشفہ کی کتاب میں اس شاہد حقیقی اور موتمن زبان پر آتا ہے ”جو غالب آئے میں اُسے اپنے ساتھ اپنے تخت پر بٹھاؤں گا۔ جس طرح میں غالب آکر اپنے باپ کے ساتھ اُس کے تخت پر بیٹھ گیا“ (مکاشفہ ۲۱:۳)۔ اور پھر دانی ایل بھی اپنی نبوت میں اسی تقریر پر گواہ ہے ”لیکن حق تعالیٰ کے مقدس لوگ سلطنت لے لیں گے اور ابد تک ہاں ابد الابد تک اُس سلطنت کے مالک رہیں گے، اور تمام آسمان کے نیچے سب ملکوں کی سلطنت اور مملکت اور سلطنت کی حشمت حق تعالیٰ کے مقدس لوگوں کو بخشی جائے گی۔۔۔“ (دانی ایل ۷: ۱۸، ۲۷)۔ تب اِنانے خدا یعنی نخست زادے مقدسوں کی تمام خلق کا وہ ظہور ہوگا جس کا تذکرہ رسول مبارک نے رومیوں کے نام خط میں امید و محبت کے بڑے جوش سے اشارت کیا ہے کہ ”کیونکہ مخلوقات کمال آرزو سے خدا کے بیٹوں کے ظاہر ہونے کی راہ دیکھتی ہے“ (رومیوں ۸: ۱۹)۔ یہ بات اور بھی عاقبت اندیشوں کے ملاحظہ کے لائق ہے جو زبور میں اجمالاً پر تفصیل وار مکاشفات یوحنا میں صاف نمودار ہوتی ہے کہ اُس نئے آسمان اور نئی زمین پر سے جو اُس وقت پرانوں اور رد کئے ہوووں کے قائم مقام ہوں گے، ہر خطا کار اور اہل شرنیست ہو جائے گا۔

زبوروں میں یہ عمدہ نتیجہ دو طرحوں اور تدبیروں سے حاصل بتایا جاتا ہے۔ ایک تو یہ کہ کلام خدا کی اُس دل تراش شمشیر زنی سے جو مقدسوں کے منہ سے نکلے گی، اہل خلاف میں سے لاکھوں آدمی اپنے کینہ اور فتنہ و فساد اور بغاوت کی نسبت قتل ہو کر اور مر کر خدا کی اور اس کے ابن محبوب کی نسبت جنیں گے اور یہی کلام خدا وہ آہنی سلاخ اور طوق و زنجیر اور بیڑیاں اور قید خانوں کے قفل ہیں، جن سے خدا کے بندگان حقیر و مظلوم اس وقت محبت آمیز انتقام کی راہ سے اپنے تشنہ خون ظالموں کو قید کر لیں گے۔ ہاں نہ عذاب و ہلاکت کے لئے بلکہ حیات و سعادت بہشت کے لئے باندھیں گے۔ جس بات کی تعریف و تقریر (زبور ۱۳۹) میں پڑھی جاتی ہے ”مقدس لوگ جلال پر فخر کریں۔ وہ اپنے بستروں پر خوشی سے نغمہ سرائی کریں۔ اُن کے منہ میں خدا کی تعجید اور ہاتھ میں دودھاری تلوار ہوتا کہ قوموں سے انتقام لیں اور اُمتوں کو سزا دیں۔ اُن کے بادشاہوں کو زنجیروں سے جکڑیں اور اُن کے سرداروں کو لوہے کی بیڑیاں پہنائیں تاکہ اُن کو وہ سزا دیں جو مر قوم ہے۔ اُس کے سب مقدسوں کو یہ شرف حاصل ہے۔ خداوند کی حمد ہو“ (زبور ۱۳۹: ۵-۹)۔ برعکس اس کے جو باقی شیطانی طبیعت والے ہیں، جن کی دانست میں ظلم و تعدی و شرارت عین فخر و زینت ہے اور وہ اپنے

بغض سے خدا کی طرف مراجعت کرنا مکروہ جانتے ہیں۔ اُن کا ہولناک انجام بتایا جاتا ہے۔ چنانچہ دوسرے زبور میں لکھا ہے کہ ”تُو اُن کو لوہے کے عصا سے توڑے گا۔ کہار کے برتن کی طرح تُو اُن کو چکنا چور کر ڈالے گا“ (زبور ۹:۲)۔ اور مکاشفہ کی کتاب میں اُن کی شدت عذاب بیان ہوتی ہے وہ ”۔۔۔ پاک فرشتوں کے سامنے اور برہ کے سامنے آگ اور گندھک کے عذاب میں مبتلا ہوگا“ (مکاشفہ ۱۰:۱۴)۔ تکمیل سلطنت کے قریب ہونے کی ایک اور علامت زبوروں میں بلکہ کل کلام خدا میں معروف و مشہور ہے کہ قوم متروک اسرائیل کی اور صیہون کا کوہ مردود دوبارہ حق تعالیٰ کے حضور میں مختار اور منقطع اور منظور ہوگا۔ چنانچہ یرمیاہ نبی کی کتاب میں ہے ”خداوند فرماتا ہے اُن دنوں میں اور اسی وقت اسرائیل کی بد کرداری ڈھونڈے نہ ملے گی اور یہوداہ کے گناہوں کا پتہ نہ ملے گا کیونکہ جن کو میں باقی رکھوں گا اُن کو معاف کروں گا“ (یرمیاہ ۱۴:۲۰) اور رسل و انبیاء کی ہزار ہا گواہیوں سے یہ بات ثابت اور اظہر من الشمس ہے کہ رب تعالیٰ نے جس نسل یہود کو اس عہد و میثاق کے سبب جسے ابراہیم اور باقی اولیائے قدیم کے ساتھ متعین کیا تھا، عزیز اور برگزیدہ کیا۔ سوائے انہیں آخر ایام میں اصل درجہ کی نسبت اور عمدہ اور افضل درجے میں بحال کرے گا اور اہل ایمان میں سے کون شخص ایسی غیر واجبی بات مانے گا کہ خدا تعالیٰ وفا و وعید میں ایمان دار پر وعدوں کی تکمیل میں بے وفا ہو اور پوئس رسول کے رویوں کے نام خط میں (رومیوں ۱۱:۱۵) یہ تعلیم ملتی ہے کہ جب اُس محبوب قوم کی عہد شکنی اور بغاوت گزشتہ اللہ تعالیٰ کے فضل و وفاداری سے بخش جائے گی اور اپنی فضیلت اور شرافت قدیم پر اُن کی بحالیت پوری ہوگی۔ تب اس قدر چشمہ برکت و خیریت فراوان کل عالم کے لئے پھوٹ نکلے گا کہ اُس کا حال ایسا بدلے گا، جیسا مردہ اٹھ کر زندہ ہو گیا۔ اور یقین ہے کہ اُس وقت رب تعالیٰ کی اور اُس کے خداوند مسیح کی سلطنت جو مدت سے پوشیدہ اور خفیہ بڑھتی اور بڑھتی چلی آئی تھی، علانیہ فاش و کشف ہو جائے گی۔

اے صاحبو اس ملکوت کے انکشاف پر جلال کو اس روح خدا نے جو روح اللہ اور کاشف اسرار ہے، اشارتاً اور مجملاً تو حضرت داؤد کے ذریعہ سے اور مفصلاً انبیائے سلف اور مصنف مکاشفہ کے ذریعہ سے مبین اور قلم بند کرایا ہے اور یہ امر بھی صاف دکھایا ہے کہ بیت المقدس اور کوہ صیہون اُس سلطنت کا دار الخلافت ہوگا۔ چنانچہ (زبور ۱۰۲) میں وہ روح القدس ہمیں سکھاتا ہے ”تُو اٹھے گا اور صیہون پر رحم کرے گا کیونکہ اُس پر ترس کھانے کا وقت ہے۔ ہاں اُس کا معین وقت آگیا ہے، کیونکہ خداوند نے صیہون کو بنایا ہے۔ وہ اپنے جلال میں ظاہر ہوا ہے“ (زبور ۱۰۲:۱۳، ۱۶)۔ اس کشف و ظہور کی صریح شہادت یسعیاہ نبی کی کتاب میں ملتی ہے ”اور جب رب الافواج کوہ صیہون پر اور یروشلیم میں اپنے بزرگ بندوں کے سامنے حشمت کے ساتھ سلطنت کرے گا تو چاند مضطرب اور سورج شرمندہ ہوگا“ (یسعیاہ ۲۴:۲۳) اور اسی طرح اس انکشاف سلطنت مذکور کے سبب مقدمات یعنی واقعات قبل اور حواصل اور نتائج بعد کی کیفیت حال صرف اشارتاً اور مجملاً مندرج زبور ہوئی۔ یعنی قبل از قیام سلطنت، کس طرح وہ حریف خدا تعالیٰ کا اور خداوند مسیح کا جس کو اہل محمد ”دجال“ کہتے ہیں، پر خداوند مسیح اور حواریین قدوس اُسے ”صاحب شر“ اور ”مسیح کاذب“ اور ”مسیح کا عین مخالف“ وغیرہ کہتے ہیں۔ ہر چند کہ وہ کچھ عرصہ تک اجماع مومنین کی سخت اور مفید آزمائشوں کے لئے اپنا مملکت کی خراب حالی اور دقت شدید اور دلی جنبش و اضطراب کا موجب و باعث ہو، پر تو بھی موسم معین پر خداوند کے ظہور کے شعلہ براق سے بھسم ہوگا، بلکہ ابد تک نیست و نابود ہوگا اور کس طرح خداوندان اور ان کی مانند دیگر تیز امتحانوں کے ذریعہ سے اجماع قدوس میں سے سب قبائح اور ہر قسم کا کذب و خُبث و فساد اور جو کچھ بات پلید و نفرت انگیز اور ٹھوکر کھلانے والی اس میں مخلوط ہوگی، اس کی کمال مرافعت بے دریغ اور تصفیہ کرے گا۔ بموجب اُس قول کے جو اُس کی زبان مبارک سے نکلا ”ابن آدم اپنے فرشتوں کو بھیجے گا اور وہ سب ٹھوکر کھلانے والی چیزوں اور بدکاروں کو اُس کی بادشاہی میں سے جمع کریں گے۔ اور اُن کو آگ کی بھٹی میں ڈال دیں گے۔ وہاں رونا اور دانت پینا ہوگا۔ اُس وقت راستباز اپنے باپ کی بادشاہی میں آفتاب کی مانند چمکیں

گے“ (متی ۱۳: ۴۱-۴۳)۔ اور بے شک یہ بات اول زبور میں مشار الیہ ہے ”اس لئے شریر عدالت میں قائم نہ رہیں گے نہ خطاکار صادقوں کی جماعت میں۔ کیونکہ خداوند صادقوں کی راہ جانتا ہے پر شریروں کی راہ نابود ہو جائے گی“ (زبور ۱: ۶۵)۔

صاحبو میری منت اور عرض ہے آپ سے خواہ مسیحی ہو، خواہ محمدی اس بات پر غور و تامل کرو جس سے ایک بھی بات کل کلام خدا میں اظہر اور صریح تر نہیں ہے کہ خداوند مسیح تب ہی یعنی قبل از کشف و قیام سلطنت سب مکاروں اور ریاکاروں کو جتنے جتنے خلق نے خلقت جدید کا بھیس پہن کر پرانی انسانیت کی گندی پوشاک تحقیق نہیں اتاری، انہیں جماعت مومنین حقیقی میں سے روح عدالت اور روح سوزش سے صاف کر کے بھیڑوں سے بکریوں کو اور عمدہ گیہوں سے بھوسی جدا کر کے اپنی کلیسیا کو پاک، بے عیب دلہن کی مانند اپنے باپ کے روبرو حاضر کرے گا۔ چنانچہ رسول کلیسیوں کے نام خط (کلیسیوں ۳: ۱۱) میں فرماتا ہے ”صرف مسیح سب کچھ اور سب میں ہے“ اور (۱- کرنتھیوں ۱۵: ۲۸) میں مشہود ہے ”سب میں خدا ہی سب کچھ ہو“۔

ازاں جہت کہ جہاں نور ہے، وہاں نور کی تجلیات اور جہاں مابیت ہے، وہاں مابیت کا نقش ہے۔ اگرچہ وہ خاص ”دجال“ جو اخیر الایام میں ہو گا کسی زبور داؤدی کا صاف اور یقینی مصداق نہیں ہے، پر تو بھی اس کے بعض پیش روؤں اور تمثیلوں کا ذکر اور اشارہ ہے۔ چنانچہ یوحنا رسول نے کہا کہ ”جیسا تم نے سنا ہے کہ مخالف مسیح آنے والا ہے۔ اُس کے موافق اب بھی بہت سے مخالف مسیح پیدا ہو گئے ہیں“ (۱- یوحنا ۲: ۱۸)۔ جس سے وہ رسول ہمیں معلوم کرتا ہے کہ پشت در پشت بعض شخص خائن اور دغا باز اٹھاتے ہیں جو خدا کی رفاقت قریب سے اپنا حال بدل کر تلخ ترین حاسد اور حیلہ ساز دشمن بنتے ہیں اور جن سے دجال کی بدبو نکلتی ہے اور اُس کی مکروہ صورت نظر آتی ہے۔ ہاں اس قدر خدا کی طرف سے کینہ اور نفرت ان کے دلوں میں جم جاتا ہے کہ اگر مقدور ہو تو خدا تعالیٰ کا نام و نشان اور اوصاف وجود عالم ہستی سے محو کر دیں۔

ابواب بالا سے معلوم ہو گیا کہ غالباً ایک ایسا شخص اخیستقل نام حضرت داؤد کے مشیروں اور حبیب رفیقوں میں سے تھا اور اسی طرح خداوند مسیح کے حواریوں میں سے بھی یہوداہ اسکر یوتی نام ایک مشہور خائن نکلا۔ پس صرف ایسے ہی شخصوں اور قوموں کے ساتھ (زبور ۶۹ اور ۱۰۹) کی سخت اور وحشت انگیز لعنتیں مقید ہیں۔ ہر گز کوئی صاحب ایسا بے جا اور ناروا خیال نہ کرے کہ جو لعنتیں اور بددعائیں ان زبوروں میں مندرج ہیں کسی نبی یا بندہ خدا نے اپنی جان یا گھر یا قبیلہ کے کسی دشمن کی نسبت اُنہیں زباں زد یا قلم بند کیا اور نہ خدا تعالیٰ کے عام دشمنوں کی نسبت۔ مگر صرف خود شیطان ہی کی نسبت اور اُس کے خلیفوں کی نسبت جن کی عملیت اسی کی فعلیت پر موقوف ہے اور جو جو رب تعالیٰ اور مسیح کے مخالف شروع سے اُس اثر (بہت شریر) اور اشد (شدید ترین) اور لعین (لعنتی) ترین تک جو عاقبت میں ہونے والا ہے، برابر ہوتے چلے آئیں گے۔ باقی ذرا سا ذکر چاہیے ایک اور امر کا جو عالم عقبی کے واقعات اور علامات موعود میں شمار ہوتا ہے کہ کلام خدا کے اس وقت ملک بہ ملک اور قوم بہ قوم اشتہار و انتشار ہونے کے سبب (زبور ۲۲) کا وہ بھاری خوش مضمون پورا ہو گا ”ساری دنیا خداوند کو یاد کرے گی اور اُس کی طرف رجوع لائے گی اور قوموں کے سب گھرانے تیرے حضور سجدہ کریں گے۔ کیونکہ سلطنت خداوند کی ہے وہی قوموں پر حاکم ہے“ (زبور ۲۲: ۲۷-۲۸)۔ اس مطلب مطلوب کے جلد سرزد اور برپا ہونے کے لئے کاش ہم سب دل و جان سے وہ عمدہ سفارش (زبور ۸۲: ۸) سے نکال کر عرض کریں۔ ”اے خدا! اٹھ زمین کی عدالت کر۔ کیونکہ تو ہی سب قوموں کا مالک ہو گا“ آمین۔

## باب دہم

### در باب فضائل شرع و خصوصاً در جواب آل مسئلہ کہ چہ طور آن شرع قابل متر و کیت

#### است و بکدام حیثیت و اعتبار متر و کیتش علی الدوام محال و بعید از قیاس است

اس رسالے کے اکثر پڑھنے والوں کو معلوم ہو گا کہ بعض شخصوں نے یہ خام تصور کیا اور اُسے حوالہ قلم بھی کیا کہ پوئس رسول نے اُس شرع موسوی میں جس کو توریت کہتے ہیں طرح طرح کے رزائل نکالے ہیں، کچھ فضائل اس میں نہیں پائے۔ جس سے اُنہوں نے یہ بے جا اور ناحق نتیجہ نکالا ہے کہ رسول مذکور نے حضرت موسیٰ کی شرع کو رد اور منسوخ بنایا اور اُسے ہر صورت سے باطل اور بے معنی، بلکہ خداوند مسیح کا عین مخالف جانا۔ اور بے شک کچھ تعجب نہیں کہ جو اشخاص بلا غور و تامل اور روح القدس سے ہدایت اور توفیق مانگے بغیر تعصب و ہٹ دھرمی سے رسول مبارک کے خطوط کا مطالعہ کرتے ہیں، کچھ احتمال اور اشتباہ کریں کہ اس مسئلہ کی بابت اُس کی تعلیم کی اصل مراد اور مطالب کیا ہیں اور کہ وہ لوگ بعض مبہین اور باریک مضامین میں ٹھوکر بھی کھائیں۔ چنانچہ بطرس رسول نے خود اپنے دوسرے خط میں (۲۔ بطرس ۱۵:۳) فرمایا۔ ہمارے پیارے بھائی پوئس نے بھی سارے خطوں میں ان باتوں کا ذکر کیا ہے۔ ان میں کتنی باتیں ہیں جن کا سمجھنا مشکل ہے اور وہ جو جاہل اور بے قیام ہیں، ان کے معنوں کو بھی اپنی ہلاکت کے لئے پھیرتے ہیں۔

پس باب ذیل میں روح حکمت و فہمید سے مدد و توفیق مانگ کر مصنف رسالہ اس بات کو مجملاً اہل انصاف اور محققین کے لئے ثابت کیا چاہتا ہے کہ پوئس رسول کے خطوط میں جتنی تقریریں اس بُوا اور مزہ کی ہیں کہ اُن سے رب تعالیٰ کی شرع موسوی معیوب اور حقیر اور مذموم معلوم دیتی ہے۔ سو وہ عیب و ذم صرف صورتاً اور ظاہر ہے، حقیقتاً نہیں۔ بلکہ وہ حضرت شرع کے فضائل اور فوائد پر بہت زور اور تاکید فرماتا ہے اور جیسا خداوند مسیح نے آپ کیا، ویسا ہی اس کے رسولوں نے بھی شرع اور توریت کی تعظیم و تکریم فرمائی اور اپنے آپ کو اور کل جماعت مسیحی کو اُس شرع کا نہایت احسان مند اور مرہون منت جانا۔ انشاء اللہ رسول مبارک کا حقیقی مطلب اور مراد زیادہ صفائی اور آسانی سے فاش اور روشن ہو گا۔ پہلے ہی پہلے لفظاً لفظاً نقلیات پیش کریں گے جن کی ظاہری صورت اور خالی عبارت میں شرع کی ذرا سی تذلیل اور تحقیر معلوم ہوتی ہے۔ یعنی اُس کی عزت اور شرافت کچھ گھٹی اور اُس کی بطالت اور کم قدری اور کم قونی کی تعریف و تصدیق ہوتی ہوئی معلوم ہوتی ہے۔ اگر رسالہ خوانان ہوشیاری اور صبوری سے ان نقلیات پر غور کریں گے تو شاید شرع موسوی کی نسبت و تعلق شرع انجیلی کے ساتھ تھوڑا بہت واضح اور روشن ہو جائے گا۔

جاننا چاہیے کہ خصوصاً تین خط پوئس رسول کے خطوط میں سے ہیں جن میں ظاہر اور صورتاً شرع کی تذلیل دکھائی دیتی ہے، یعنی رومیوں کے نام خط اور عبرانیوں اور گلنتیوں کے نام خط۔ اولاً، رومیوں کے نام خط (رومیوں ۴: ۱۴) کا مضمون ہے ”کیونکہ اگر شریعت والے ہی وارث ہوں تو ایمان بے فائدہ رہا اور وعدہ لا حاصل ٹھہرا“۔ ثانیاً، (رومیوں ۷: ۶) میں ہے ”لیکن جس چیز کی قید میں تھے اُس کے اعتبار سے مر کر اب ہم شریعت سے ایسے چھوٹ گئے کہ رُوح کے نئے طور پر نہ کہ لفظوں کے پُرانے طور پر خدمت کرتے ہیں“۔ پھر گلنتیوں کے نام خط میں ہے ”اور یہ بات ظاہر ہے



کہ شریعت کے وسیلہ سے کوئی شخص خدا کے نزدیک راستباز نہیں ٹھہرتا کیونکہ لکھا ہے کہ راستباز ایمان سے جیتا رہے گا“ (گلتیوں ۳: ۱۱) اور اسی خط میں ہے ”تم جو شریعت کے وسیلہ سے راستباز ٹھہرنا چاہتے ہو مسیح سے الگ ہو گئے اور فضل سے محروم“ (گلتیوں ۵: ۴)۔ ان کے ساتھ اگر (افسیوں ۲: ۱۵) آیت ملائی جائے گی تو یہ امر اور بھی روشن اور مبین ہوگا ”چنانچہ اُس نے اپنے جسم کے ذریعہ سے دشمنی یعنی وہ شریعت جس کے حکم ضابطوں کے طور پر تھے موقوف کر دی تاکہ دونوں سے اپنے آپ میں ایک نیا انسان پیدا کر کے صلح کرادے“۔ پھر عبرانیوں کے خط میں ہے ”کیونکہ اگر پہلا عہد بے نقص ہوتا تو دوسرے کے لئے موقع نہ ڈھونڈا جاتا، جب اُس نے نیا عہد کہا تو پہلے کو پُرانا ٹھہرایا اور جو چیز پُرانی اور مدت کی ہو جاتی ہے وہ مٹنے کے قریب ہوتی ہے“ (عبرانیوں ۸: ۷، ۱۳)۔ اور اسی خط میں ہے ”غرض پہلا حکم کمزور اور بے فائدہ ہونے کے سبب سے منسوخ ہو گیا۔ کیونکہ شریعت نے کسی چیز کو کامل نہیں کیا اور اُس کی جگہ ایک بہتر امید رکھی گئی جس کے وسیلہ سے ہم خدا کے نزدیک جاسکتے ہیں“ (عبرانیوں ۷: ۱۸، ۱۹)۔

اب ان کے مقابل کی بعض اور آیتوں پر بھی غور و ملاحظہ کرنا چاہیے جن کی مراد اور معنی ان آیات مذکور کے برعکس اور متناقض معلوم دیتے ہیں، یعنی شرع کی تعریف اور تحریم و تحسین اُن سے صاف و صریح نکلتی ہے۔ چنانچہ وہی رسول (رومیوں ۷: باب) کی کتنی ہی آیتوں میں اس طور سے شرع کو مدوح کرتا ہے ”پس شریعت پاک ہے اور حکم بھی پاک اور راست اور اچھا ہے (رومیوں ۷: ۱۲) کیونکہ ہم جانتے ہیں کہ شریعت توڑو وحانی ہے مگر میں جسمانی اور گناہ کے ہاتھ بکا ہوا ہوں (رومیوں ۷: ۱۴) پس ہم کیا کہیں؟ کیا شریعت گناہ ہے؟ ہرگز نہیں بلکہ بغیر شریعت کے میں گناہ کو نہ پہچانتا مثلاً اگر شریعت یہ نہ کہتی کہ تولا لچ نہ کر تو میں لالچ کو نہ جانتا (رومیوں ۷: ۷) مگر گناہ نے موقع پا کر حکم کے ذریعہ سے مجھ میں ہر طرح کا لالچ پیدا کر دیا کیونکہ شریعت کے بغیر گناہ مردہ ہے (رومیوں ۷: ۸) کیونکہ باطنی انسانیت کی رُو سے تو میں خدا کی شریعت کو بہت پسند کرتا ہوں (رومیوں ۷: ۲۲)، غرض میں خود اپنی عقل سے تو خدا کی شریعت کا مگر جسم سے گناہ کی شریعت کا مخلوم ہوں (رومیوں ۷: ۲۵)۔“

اب ان سب آیتوں کو ذرا ہوشیاری اور ادراک سے باہم ملانے والوں پر یہ روشن اور نمودار ہے کہ اس ایک لفظ یعنی ”شرع“ یا ”شریعت“ کے تین معانی پوس رسول کے خطوں میں درپیش آتے ہیں، جن کی تمیز بخوبی اور بہ آسانی ہو سکتی ہے۔

**اول شرع کے پہلے اور عمدہ معانی وہ مبادی اور حقائق و اصول ہیں جن میں شرع کا خلاصہ لازوال اور لامنتغیر درج ہے کہ یہ معانی اُس کا قلب اندرونی اور باطنی مغز ہیں، مثلاً ”تم پاک رہو کیونکہ میں جو خداوند تمہارا خدا ہوں پاک ہوں“ (خروج ۱۹: ۲)۔** پر تو بھی اس حرف کا بے متروک اور محفوظ رہنا خیر زمانے تک مفت اور لاحق نہیں۔ ازاں جہت کہ وہ حرف روحانی مزاج کے لئے عالی مضامین کا معرک ہے اور مومنین اور محققین شرع روح خدا کی توفیق سے اُس پر غور کر کے اُس کے مضمون اندرونی سے روحانی رزق کو جذب کر کے ہضم کر لیتے ہیں، جس طرح جسمانی غذا سے جسم کی قوت اور قد و قامت بڑھتا جاتا ہے۔ یہ شرع نہایت پاک اور محترم ہے، از بس کہ رب تعالیٰ کے ضمیر غیب کا مظہر اور اس کے محبوب خیالات اور محاسبوں کا مبین ہے۔

**دوم دوسرے معنی اس شرع کے ظاہری احکام اور تعینات ہیں، مثلاً وہ جو رسوم عبادت اور عبادت گاہ کی آرائش و زیبائش سے علاقہ رکھتے ہیں اور جو فرائض کہانت اور وسائل طہارت اور ان کی زینت و حشمت و لباس سے اور ذبائح اور باقی سب قربانیوں کی ترتیب و انتظام سے اور عیدوں اور میعادوں**

اور پاک مجلسوں کے قواعد سے اور غسل و وضو خاص و عام کے قوانین سے ملحق و متعلق تھے۔ پس سب اصحاب ادراک و تمیز کو معلوم بالبداہت (بداہت = فی البدیہہ بات کہنا۔ صریحی) ہے کہ یہ سب قواعد و رسوم ایک زمان اور ایک قوم کے ساتھ مخصوص اور مقید ہونا چاہتے ہیں اور طفولیت کے حال سے مناسبت رکھتے ہیں، یعنی اس حال اور درجے سے جب جسم روح پر غالب ہوتا اور حرف معنی پر اور امثال و سایہ جات اشیاء جو اہر پر تواجبی حاصل ہے کہ جب وہ طفل خواہ شخص ہو، خواہ قوم ہو عمر بلوغ (جوانی) تک پہنچ گیا ہو تو کثرت رسومات کے پختہ میوہ کے موافق آپ سے آپ کمال رسیدہ ہو کر گرجائے گی یا نرم و ملائم ہاتھ سے بنائی جائے گی۔

**سوم** شرع کے تیسرے معنی ایک خاص مزاج اور دل کا میلان ہے جس کی اصل حرف پرستی اور ظاہر پرستی ہے اور اس کا بھر و سا اور لاپرواہی خدا کی طرف اور اس کے روبرو عمل و کسب و رسم کی کثرت سے پیدا ہوتی ہے اور حلال و حرام کا اندازہ و حساب نہ قلب کی خیر و بد نیتوں اور رغبتوں اور خیالوں پر منحصر جانتی ہے، بلکہ قسم قسم کی خوراک کے پرہیز پر اور نماز و دعا کا صواب (نیکی) نہ اتنا دلی صفائی اور پاکیزگی پر اور اپنے کل وجود کے نو مخلوق ہونے پر اور روحانی مزاج اور خود نثاری اور گفتار و رفتار کی درستی پر، مگر ان قواعد شرعیہ پر جو رکوع و سجود اور قیام و قعود (بیٹھک، نشست) اور پانچ اوقات کے حدود سے علاقہ رکھتے ہیں، موقوف بتاتی ہے۔ پس اس میلان کا مزاج شرع یعنی شرع کی غلامی اور شرع پرستی کہلاتی ہے۔ ازیں جہت کہ جس کو آکہ اور وسیلہ اور توسط جاننا چاہیے تھا اسی کو انتہا اور منزل مقصود جانتے ہیں۔

اب سوچ بچار کرنا چاہیے کہ اس اول معنی میں جو شرع کا ذکر ہے تو رسول معروف اُس کی بے انتہا تعریف کرتا ہے اور ہر صورت سے اُسے متجلی اور رونق دار اور بزرگوار ٹھہراتا ہے اور اس کا عہدہ اور خدمت نہایت عمدہ اور مفید بتاتا ہے، بلکہ اُس دوسرے معنی کی شرع کو مدت معین تک بڑی منفعت (نفع) کا باعث اور وسیلہ ہدایت اور موجب شکر بتاتا ہے۔ ازاں جہت کہ وہ اصل و اول شرع مذکور اُسی کی رسوم اور آئین کے ذریعہ سے بندگانِ خدا کو تنبیہ اور تادیب دیا کرتا تھا اور صرف یہی نہیں بلکہ جاہلوں کا مدرس اور ضالوں (بے کار) کا معلم ہو گیا تھا اور خدا تعالیٰ کی یہ مرضی تھی کہ اس شرع رسمیہ کو نور اور ہدایت کے بعض اصول و مبادی سے معمور کر کے ان کے وسیلے سے اپنی امت کی دست گیری کر کے انہیں خداوند مسیح کی طرف لے جائے اور درجہ فرزندیت کو پہنچائے۔

صاحبِ شرع توریث کے لئے کوئی شکر گزار پوئس رسول سے بڑھ کر ہر گز نہیں ملتا۔ کوئی اپنے آپ کو اس کا زیادہ احسان مند نہیں جانتا۔ چونکہ اُسی کے ذریعہ سے گناہ کے تخم مہلک اور زہر قاتل کا پردہ کھل گیا تھا اور اُسی ترش مرشد کی ہدایت و تادیب سے اپنی حقیقت حال جان کر کہ محتاج، ناچار، زیر بار گناہ گار میں ہوں، خدا کے اُس محض فضل کا جس کی دولت مفت و بے نہایت خداوند مسیح میں ہے، امیدوار ہو گیا تھا اور دریائے قہر سے شاہ بندر نجات و سلامت میں پناہ لے کر استراحت کلیہ اور آرام پایا تھا۔ یہ وہ اصل شرع اور مجمع مبادی اور حقائق ہے جس کے حق میں خداوند نے فرمایا ”کیونکہ میں تم سے سچ کہتا ہوں کہ جب تک آسمان اور زمین ٹل نہ جائیں ایک نقطہ یا ایک شوشہ توریث سے ہر گز نہ ٹلے گا جب تک سب کچھ پورا نہ ہو جائے“ (متی ۱۸:۵)۔ وہ شرع آپ ہی آپ کامل اور خیر اور راست اور جس خاص عہدہ اور خدمت کے لئے خدا تعالیٰ سے مین ہو گئی، اُس کی مہمات اور ضوابط کو اس قدر کمال طور پر وفا کرنے کے قابل اور لائق تھی کہ ہر عیب و کوتاہی سے مبرا تھی اور جتنے نفر (ادنیٰ خادم۔ نوکر) روح القدس سے روشن ضمیر اور غیب دان ہو گئے، وہ حد و حساب سے زیادہ اسے لذیذ و نفیس و عزیز جانتے ہیں۔ جیسا حضرت داؤد (زبور ۱۱۹) میں ایمان و محبت و نشاط

کے جوش سے فرماتا ہے ”آہ! میں تیری شریعت سے کیسی محبت رکھتا ہوں۔ مجھے دن بھر اُسی کا دھیان رہتا ہے“ (زبور ۱۱۹: ۹۷)۔ اور (زبور ۱۹) میں اُس اصل شرع کو جو مدارِ تورات ہے، شہد اور شہد کے ٹپکنے والے چھتے سے شیریں تر بتاتا ہے (زبور ۱۹: ۱۰) اور اس کی ازلیت اور ابدیت کی اُسی (زبور ۱۱۹) کی بیس تیس گواہیوں سے تقریر اور تصدیق کرتا ہے اور اس کے باطنی مضمون کی قدر و قیمت زرو سیم کے ہزار ہا خزانوں سے بڑھ کر جانتا ہے، نہ کہ اُسے متروک اور منسوخ جانتا۔ اور ایسا نہ ہو کہ کسی کے دل میں جوش و مبالغہ کا اعتراض اتنی مدح و ستائش سے پیدا ہو تو وہ حضرت شرع ربانی کے ذاتیہ اور باطنی اوصاف و فضائل کو سلسلہ داری سے شمار کر کے (زبور ۱۱۹) میں خصوصاً اُس فائدے خاص کا تذکرہ کرتا ہے جو شرع کی امانت و ضمانت میں دیا گیا ہے، یعنی گناہ خفیہ کو بے حجاب اور ننگا کر کے اور اُس کے اسراروں کو کشف کر کے خدا تعالیٰ کی قہر ریزی اور سخت محاسبہ و عتاب کا خوف دل میں پیدا کرتا ہے ”کون اپنی بھول چوک کو جان سکتا ہے؟ تو مجھے پوشیدہ عیبوں سے پاک کر۔ تو اپنے بندے کو بے باکی کے گناہوں سے بھی باز رکھ وہ مجھ پر غالب نہ آئیں تو میں کامل ہوں گا اور بڑے گناہ سے بچا رہوں گا“ (زبور ۱۹: ۱۲، ۱۳)۔

صاحبِ عبارت اور تلفظ ان دو آیات بالا منقول کا نہایت قوی اور نافذ اور دل سوز ہے۔ چونکہ آنحضرت (درست تلفظ آں حضرت ہے) مجملاً خدا کی شرع کے اُس عمدہ فائدے کو بیان کرتا ہے کہ خدا کی شریعت گناہ کے اُس موروثی تخم اور تاثیر کے جو جمہور بنی آدم میں صورت پذیر ہے اور فاعل و عامل شرارت ہے، مخالف اور مقابل ہوتی ہے۔ تو وہ دونوں رو برو کھڑے ہوتے ہیں اور سخت جنگ اور کشتی جاری ہوتی ہے۔ پھر اس جنگ کا جوش و جنبش بڑھانا اور مبعوث کرنا اور اس کشتی کی آتش سوزاں پر ہیزم (ایندھن۔ سوکھی لکڑی) کا انبار ڈالنا۔ شرع کا پہلا نتیجہ اور اس کی فعلیت متعین و موثر ہے۔ ہاں بے چارے گناہ گار کو مایوسی کے زندان میں جکڑ بند کرنا جس سے موت قبل از موت ہو اس شرع کے زخموں اور ضربوں کا حاصل حقیقی اور خاصہ ہے۔ ہاں اس کشتی کی تخفیف اور اس جنگ میں کمک دینا اس کی منزلت اور کارروائی کے احاطے سے بیرون (باہر) ہے۔

اس تخفیف اور کمک کے کام میں آپ ہی اپنی کم قوتی اور قصور کا مقرو و قائل ہے۔ اس ناچار گناہ گار کو خدا کے فضل و رحمت کے کھلے ہوئے دروازہ پر جو خداوند مسیح ہے، پڑا ہوا چھوڑا جاتا ہے۔ خداوند مسیح کے حضور میں پہنچا کر پھر آپ پیچھے ہٹ جاتا ہے۔ اور اس امر میں کچھ ہتک عزت نہیں اٹھاتا بلکہ شرف و عزت کا از دیاد پاتا ہے۔ تنزل نہیں، بلکہ تفضل ملتا ہے۔ ہاں جیسا اس کوہِ طاہور (Mount Tabor) میں جہاں خداوند مسیح نے نقل صورت (تبدیلی صورت) ہو کر اپنے اصل جلال اور آئینہ سلطنت کی رونق کشف کی۔ حضرت موسیٰ اور حضرت ایلیاہ جو دونوں کے دونوں شریعت کے عمدہ ستون اور مضبوط پشتی بان<sup>14</sup> تھے، مسیح کے ساتھ متجلی اور منور تین مختص رسولوں کو نظر آئے۔ اسی طرح وہ شرع خود طالبانِ نجات اور منتظرانِ خداوند مسیح کو خداوند کے حضور اور خدمت میں حاضر کر کے اُس کی تجلیات میں جلوہ گرا اور اس کی زیب و زینت سے نصیب ور کرتی ہے۔ اسی طرح خداوند مسیح کی شرع موسوی اور کل شریعت الہی کا منزل مقصود اور اس کی سب مرادوں کی تکمیل اور سب وعدوں کا مونی بنا اور اس جہت سے شرع خداوند یسوع مسیح میں بڑی تعظیم اور تکریم پاتی ہے۔ اور جو شرع کی تابع فرمانی اور تعمیل احکام بندگانِ خدا سے ناممکن تھی جب تک وہ شرع کی

<sup>14</sup> اس لفظ کے معنی ”سہارا دینے والا، ساتھی، مددگار“ کے ہیں۔ اس سے مراد وہ لکڑی بھی ہے جو نیچے کی جانب پلنداری کے لئے کواڑ، تخت، کشتی، جہاز وغیرہ میں لگائی

غلامی میں تھے، اب خداوند مسیح میں بیوستہ ہو کر فرزند بننے پر ان سے بخوبی اور آسانی سے ہو سکتی ہے۔ جس راز پر رسول مبارک صاف شہادت دیتا ہے ”اس لئے کہ جو کام شریعت جسم کے سبب سے کمزور ہو کر نہ کر سکی وہ خدا نے کیا یعنی اُس نے اپنے بیٹے کو گناہ آلودہ جسم کی صورت میں اور گناہ کی قرُبانی کے لئے بھیج کر جسم میں گناہ کی سزا کا حکم دیا۔ تاکہ شریعت کا تقاضا ہم میں پورا ہو جو جسم کے مطابق نہیں بلکہ رُوح کے مطابق چلتے ہیں“ (رومیوں ۸: ۳)۔

پس جب اس اول اور اشرف معنی والی شرع کی یہ حالت ہے کہ اپنے عہدے اور احاطے کے اندر کی خاص خدمت اور کارروائی کو درجہ کمال تک پورا کر سکتی ہے، پر نجات و سلامت کے یقین پیدا کرنے میں عاجز اور کم قوت ہو کر عذاب گرفتہ خطاکاروں کو عہد و میثاق فضل کی اُمید میں قید اور پابند چھوڑتی ہے تو بطریق اولیٰ اُس شرع کا جس کا مدار کلام، احکام اور رسوم ہیں، وہی عجز کا حال ہو گا۔ انہیں ظاہری رسموں اور قاعدوں کی طرف اشارہ کر کے پوئس رسول فرماتا ہے ”پس اگر تم مسیح کے ساتھ دُنویٰ ابتدائی باتوں کی طرف سے مرگے تو پھر اُن کی مانند جو دُنیا میں زندگی گزارتے ہیں انسانی احکام اور تعلیم کے موافق ایسے قاعدوں کے کیوں پابند ہوتے ہو۔ کہ اسے نہ چھوڑنا۔ اُسے نہ چکھنا۔ اُسے ہاتھ نہ لگانا۔ کیونکہ یہ سب چیزیں کام میں لاتے لاتے فنا ہو جائیں گی؟“ (کلیوں ۲: ۲۰، ۲۱)۔ ”پس جب تم مسیح کے ساتھ جلائے گئے تو عالم بالا کی چیزوں کی تلاش میں رہو جہاں مسیح موجود ہے اور خدا کی دہنی طرف بیٹھا ہے“ (کلیوں ۱: ۳)۔

پس اس کے موافق جو شرع پرست ہے تو شرع ربانی کے عین مطلب و مراد سے چوک گیا ہے اور اپنی ہی راستی شرعیہ پر جب قائم اور مبنی ہوتا ہے اور اسے پختہ اور کامل اور بے عیب و بے چین دکھانا چاہتا ہے، تب خدا کی حقیقی راستی سے بے بہرہ رہتا ہے اور چونکہ اس ملعون مہمان کی مانند جس کا ذکر انجیلی تمثیل میں عبرت کے لئے درج ہے، یہ جرأت کرتا ہے کہ بادشاہ کی مہیا کی ہوئی پوشاک رد کر کے بادشاہ کے دسترخوان پر حاضر ہونے کا اپنے آپ کو مستعد سمجھتا ہے۔ اس واسطے ہر چند کہ رسم و رواج کے ہر حرف اور شوشے کا باریک بین اور نکتہ چین ہو، مگر پھر بھی شرع کی روح اور حقیقت مضامین سے محروم رہتا ہے اور ہزار ہا تکالیف شدیدہ اور لازوری کا زیر بار ہوتا ہے۔ جو بندگان اس طرح کی غلامی کو فرزندیت کی آزادی اور کشادہ دلی سے افضل جانتے ہیں، اُن کا انجام کیا ہی سخت دشوار اور ملامت آمیز ہے۔ بموجب اس قول مسیح کے ”اور غلام ابد تک گھر میں نہیں رہتا بیٹا ابد تک رہتا ہے۔ پس اگر بیٹا تمہیں آزاد کرے گا تو تم واقعی آزاد ہو گے“ (یوحنا ۸: ۳۵، ۳۶) اور پوئس رسول کی عبرت نمائی ویسی ہی ہے ”مگر کتاب مقدس کیا کہتی ہے؟ یہ کہ لونڈی اور اُس کے بیٹے کو نکال دے کیونکہ لونڈی کا بیٹا آزاد کے بیٹے کے ساتھ ہر گز وارث نہ ہو گا۔ پس اے بھائیو! ہم لونڈی کے فرزند نہیں بلکہ آزاد کے ہیں“ (کلتیوں ۴: ۳۰، ۳۱)۔

وہ تمام مسئلہ جس کا ماخذ و مدار شرع اور شرع پرستی ہے، روح القدس نے حضرت پوئس کے گلتیوں کے نام خط کے ذریعہ سے اس قدر قطعاً دلیلوں اور صاف تقریروں اور مفید صلاحوں سے انفصال و انقطاع کیا ہے کہ زیادہ قیل و قال اور مباحثہ محض طوالت لا حاصل اور باطل فضول گوئی معلوم دیتی ہے۔ بلاشبہ کلام خدا کی شمشیر زنی اس خط میں نہایت تیز اور دل تراش ہے۔ اس سے یقین ہے کہ ہر شرع پرست خداوند مسیح کے اس عہدہ جلیلہ اور منزلہ لاشریک پر ناحق دست اندازی کرتا ہے۔ جس سے وہ خداوند مسیح آپ مورد لعنت ہو کر قاتل اور قاطع لعنت شرعیہ سب مومنوں کے لئے ہو گیا اور علاوہ ازاں وہ شرع پرست خدا تعالیٰ کی اُس مشورت قدیم کو جو قبل از عالمین پختہ اور ثابت تھی، خوار و ذلیل جان کرتا بمقدور زیر و زبر اور نیست و نابود کرتا ہے۔ ازاں سبب کہ اپنی قلیل و ناقص شرع پروری اور حفاظت احکام کا ثواب بمقام مسیح کی وکالت و کفارہ کے موجب قبولیت اور

باعث نجات کا بتاتا ہے۔ پس ہر طالب حقیقت سے عرض و معروض ہے کہ بڑی سوچ و غور سے اس خط کی سیر و مطالعہ کیجئے اور لوح خاطر پر نقش و حفظ کیجئے۔

**حاصل کلام** اگر کوئی معترض یا جو بیان حقیقت پھر دوبارہ یہ سوال کرے کہ تعلیم الہامی رسولیہ اور دررس مسیحی شرع پروری اور رعایت توریت کے ساتھ کون تعلق رکھتا ہے تو انشاء اللہ ان خیالوں پر غور کر کے ذرا سی خاطر جمعی حاصل ہوگی اور حقیقت حال دریافت ہوگی۔ اگر وہ محقق باعتبار اس تیسرے معنی والی شرع کے یہ سوال کرے تو رسولوں کا جواب سادہ اور صریح آیات مذکورہ بالا سے نکل چکا ہے۔ رسول ہر حال اور صورت کی شرع پرستی کی تاکید سے تردید کرتا ہے، بلکہ منت سے اس کی ممانعت کرتا ہے۔ اگر اس دوسرے کی نسبت سوال ہو جس سے مراد رسومات اینجمنی اور احکام جسمانی ہیں کہ تا وقت معین مامور ہو گئے تھے تو جواب اس کا برابر سیدھا اور سادہ اور بے پس و پیش ہے۔ اس میعاد تک ان کی حفاظت و رعایت بہت ہی صحیح و مستحب بلکہ فرض و لازم بھی تھی، بعد ازاں آزادی کے وقت ان کی غلامی اور قید میں رہنا بے جا ہے اور محض ناشکری اور خود پسندی، بلکہ فساد اور نافرمانی جو موجب الزام ہے۔ اور اول اور عالی معنی والی شرع کی حفاظت و التفات رسول اس قدر فرض و لازم جانتا ہے کہ لزومیت (ضرورت) اس کی اب ہزار گنی بڑھ کر بتاتا ہے۔

اس وجہ سے کہ خداوند مسیح نے اس اصل شرع کا مع بعض ملحقات مقررہ کی تکمیل و تعمیل کرنا اور کرنا اپنے ذمہ لیا ہے، بلکہ اپنی ہی محبت کی خاطر اپنی روح کی توفیق سے اس شرع کی رعایت اور تکریم کا دعویٰ اپنے سب بندوں سے کرتا ہے اور اس تعمیل کی رغبت اور قدرت بھی ان کے اندرون میں پیدا کرنا ہے اور اپنی تکمیل شرع اور کفارہ کے ثواب سے ان کی تعمیل کا نقص و قصور بخشتا ہے اور پورا بھی کرتا ہے۔ بموجب قول بالا معروف کے ”اس لئے کہ جو کام شریعت جسم کے سبب سے کمزور ہو کر نہ کر سکی وہ خدا نے کیا یعنی اس نے اپنے بیٹے کو گناہ آلودہ جسم کی صورت میں اور گناہ کی قربانی کے لئے بھیج کر جسم میں گناہ کی سزا کا حکم دیا۔ تاکہ شریعت کا تقاضا ہم میں پورا ہو جو جسم کے مطابق نہیں بلکہ روح کے مطابق چلتے ہیں“ (رومیوں: ۸: ۴۳)۔ اور اسی شرع کی حفاظت کی بابت پوئس رسول کرنتھس کے نام خط میں یہ تقریر اور تعریف کرتا ہے ”۔۔۔ خدا کے نزدیک بے شرع نہ تھا بلکہ مسیح کی شریعت کے تابع تھا“ (۱۔ کرنتھیوں: ۹: ۲۱)۔



## باب یازدہم

در بعض امثال و عبارات و مضامین کلام اللہ و خصوصاً در بعض حواس و خواص کہ در

کتب الہی سوئے رب تعالیٰ اطلاق کردہ شدہ اند کہ از آہنہا نزد بعض معترضان نقص و

### قصور در شان او تعالیٰ لازم مے آید

قریب ہے کہ ہر قوم و ملک میں بعض اشخاص ایسے ملتے ہیں جو امثال اور تشبیہات کی راہ سے متکلم ہونا خدا کا موجب تخفیف و تنقیص (نقصان۔ کمی) بتاتے ہیں اور اُس کی ذات مبرا و معرا کے اوصاف سے بعید۔ اور اُن میں سے بھی جو امثال اور تشبیہات سے نفرت نہیں کرتے بعض ایسے ہیں کہ انبیا کی کوئی کوئی مثالیں کتب سماویہ کے نالائق اور نامزاوار بلکہ زشت (بد شکل) اور زبوں (عاجز، ذلیل) بھی جانتے ہیں۔ از بس کہ وہ لوگ اپنی ناقص عقول کو کلام خدا کے ترازو اور محک (کسوٹی۔ وہ سیاہ پتھر جس پر سونا چاندی پر کھا جاتا ہے) ٹھہرا کر اپنے اپنے زعم و قیاس کے قوانین کو بناتے ہیں۔ جس سے اگر ذرا بھی اختلاف کسی موضع میں ہو تو اُسے قول خدا سے منقطع کرنا چاہتے ہیں اور در حالیکہ خالق و پروردگار عالم نے اپنے دست کی صنعت گری سے جو بنی آدم ہیں، مخاطب اور متکلم ہونے کے کئی کئی طریقوں کو پسند کیا ہے۔ وہ اُس رب تعالیٰ پر قید لگانے کے واسطے ایک طریقہ خاص جس کی محمد صاحب نے تقلید کی ہے، منظور کر کے صرف اسی کو شان خدا اور قول الہامی کا مستحق بتاتے ہیں اور باقی سب اطوار سے وہ سلوک کرتے ہیں جو یہو یقیم شاہ یہود نے بعض وعیدوں اور تہدیدوں سے کیا، جنہیں اس تعالیٰ نے یرمیاہ نبی پر نازل فرمایا یعنی چاقولے کر اُن ور قوں کو چاک چاک کر کے انگلیٹھی میں ڈال کر بھسم کر دیا۔ اسی طرح وہ نیم عقل اور گستاخ خدا تعالیٰ کے انبیا پر بلکہ خدا تعالیٰ پر تکبرانہ یہ دعویٰ کرتے ہیں کہ روح القدس کی الہامیت کو ہمارے قاعدوں کی حدود کے اندر مقید اور محصور کرنا ضرور چاہیئے اور اگر شاید وہ روح اپنی آزادی کے بموجب ان حدود موضوع سے کچھ تجاوز کرے تو انگشت بگوش ہو کر گویا خدا کے وزیر و مشیر بن کر خدا کے مقدسوں میں اپنے فتاویٰ جاری کرتے ہیں۔ ہر چند کہ حضرت سلیمان نے جو کل جہان کے عمدہ سے عمدہ حکیموں سے سبقت لے گیا، کلام اللہ کی کمالیت اور بے متروکی پر یہ صاف شہادت دی ”اور مجھ کو یقین ہے کہ سب کچھ جو خدا کرتا ہے ہمیشہ کے لئے ہے۔ اُس میں کچھ کمی بیشی نہیں ہو سکتی اور خدا نے یہ اس لئے کیا ہے کہ لوگ اُس کے حضور ڈرتے رہیں“ (واعظ: ۳: ۱۴)۔

غالباً ان مذکورہ بالا متکبروں نے اس امر مشہور کو فراموش کیا کہ جب صاحب علم و فضل اپنے لڑکوں کو درس دینا چاہتا ہے تو انہیں نہ اتنا باریک علم نہ اتنی لطیف اور ظریف عبارتوں میں جتنا عمر رسیدوں اور اصحاب استعداد کے لئے چاہیے، تعلیم دیتا ہے ورنہ حکیم قدر شناس ہرگز نہ جانا جائے گا۔ اب سوچ کر اور ہوش سے اس بات کو سمجھ لو کہ بادشاہ اور پدرا عالمین کی یہ مرضی اور رعیت پروری اور حکمت آمیز بندوبست تھا کہ کتاب قدوس و سماویہ نہ صرف یہودی میراث ہو بلکہ کل جنس انسان کے سب قبیلوں اور لغتوں پر، مثلاً بابل اور نینوہ اور ایران اور یونان اور روم وغیرہ۔ پر رفتہ رفتہ منقسم اور مشترک ہو جائے اور یہ بھی کہ وہ کتاب نہ ایک زمان یا پشت کے ساتھ مختص ہو، بلکہ پشت در پشت نسل ابراہیم کے تولد اور طفلیت ہی سے لے کر اُس نسل کی عمر درازی اور پیری تک پھیلتی اور اپنی تاثیر بڑھاتی چلی جائے یہاں تک کہ کوہ صیہون پر سے چشمہ لبریز اُمنڈ کر دیائے نور اور حیات بن کر رُبع مسکون کی برکت و صحت کا باعث ہو جائے۔

پس جب خدا تعالیٰ کی یہ مرضی تھی تو گمان غالب اور واجب تھا کہ اللہ کا طرز طریق رنگارنگ اور متفرق ہو اور کہ روح اللہ مختلف انبیاء اور مردان خدا کو اختیار اور تیار کر کے رب تعالیٰ کے پیغام کے مضامین بانٹ بانٹ کر سپرد کرے اور یہ بھی کہ جس جس زمانے میں وہ اللہ نازل ہوا تو اہل زمان کی فہمید اور استعداد کے کچھ موافق اور مناسب ہو۔ آنطور کہ درحالیکہ اصل مطلب تو ایک ہی ہو، پر نبی الزمان طفلوں سے طفلانہ اور بالغوں سے بالغانہ بولے اور یہ صرف واجبی گمان نہیں بلکہ صاف نقلی دلیلوں سے ثابت اور مفہوم ہے کہ خدا کی یہ عین مرضی تھی کہ معانی تو سب کے سب اللہ جل جلالہ کے مستوجب، مگر عبارت اور طریقہ تفہیم و تعلیم میں فرق بلحاظ اندازہ تفریق حال و برداشت سامعین کے مقرر ہو۔

چنانچہ ہوسیع کی کتاب میں ہے ”میں نے تو نبیوں سے کلام کیا اور رویا پر رویا دکھائی اور نبیوں کے وسیلہ سے تشبیہات استعمال کیں“ (ہوسیع ۱۰:۱۲)۔ اور اسی امر کا مصدق ہے وہ قول خدا جس میں حضرت موسیٰ کی سبقت اور ترجیح باقی سب نبیوں کی نسبت بیان ہوتی ہے۔ دیکھو گنتی کی کتاب میں مرقوم ہے ”تب اُس (خدا) نے کہا میری سنو۔ اگر تم میں کوئی نبی ہو تو میں جو خداوند ہوں اُسے رویا میں دکھائی دوں گا اور خواب میں اُس سے باتیں کروں گا۔ پر میرا خادم موسیٰ ایسا نہیں ہے۔ وہ میرے سارے خاندان میں امانتدار ہے۔ میں اُس سے معمول میں نہیں بلکہ روبرو اور صریح طور پر باتیں کرتا ہوں اور اُسے خداوند کا دیدار بھی نصیب ہوتا ہے“ (گنتی ۱۲:۶-۸)۔ اور غالباً کلام الہی کے طرز و طریقہ کی یہ تفریق و صورت رنگارنگ اشارتاً ایک دوسرے مقام میں بتائی جاتی ہے، یعنی یسعیاہ کی کتاب میں ”وہ کس کو دانش سکھائے گا؟ کس کو وعظ کر کے سمجھائے گا؟ کیا اُن کو جن کا دودھ چھڑایا گیا جو چھاتیوں سے جدا کئے گئے؟ کیونکہ حکم پر حکم۔ حکم پر حکم۔ قانون پر قانون۔ قانون پر قانون ہے۔ تھوڑا یہاں تھوڑا وہاں۔ لیکن وہ بیگانہ لبوں اور اجنبی زبان سے ان لوگوں سے کلام کرے گا“ (یسعیاہ ۹:۲۸-۱۱)۔

علاوہ براں کلام خدا کی کلیت تعلیم اور متعددہ خاص شہادتوں سے (مثلاً حضرت سلیمان کے امثال کی کتاب کے آٹھ اول ابواب پر غور و لحاظ کرنے سے) صاف معلوم ہوتا ہے کہ اصل اور عمدہ مراد رب تعالیٰ کی تمام جنس کی مصلحت اور تصحیح عوام ہے۔ بعد ازاں تفہیم و تعلیم علماء و حکما اور وہ حکم مکرر تاکیداً حضرت موسیٰ پر اُترا کہ طفلان کم فہم اور ناخواندہ بھی توریث میں روز روز سننے سنانے سے پختہ ہو جائیں۔ پس ایسے ایسے حکموں سے کیا نتیجہ نکلتا ہے، مگر یہ کہ جیسا کوتاہ بینوں (نظر کی کمزوری) کے لئے عینک اور سست قدموں کے لئے عصا اور طفلوں کے لئے ابجد خوانی مفید ہے اور بکار (مرض) ہے، اسی طرح کلام خدا کے مضامین عالی اور حکمتیں اور حقیقتیں بے پایاب نہ واہیات اور پوچ گوئیوں (فضول بکواس) اور دُن (شیخی) اور ادنی اقوال میں، بلکہ روزمرہ کی تشبیہوں اور تمثیلوں میں اور منقولات زبان زد میں سست فہموں کے لئے معروف ہو جائیں۔

ہاں رب تعالیٰ نے جس کے اوصاف اور خطابوں میں بنی آدم کا محب اور محافظ مشہور ہے گویا تواضع کی راہ سے اپنی کبریت (گندھک، عمدہ سونا، زر خالص) کو گداز و ملائم کر کے اور اپنی علویت و بزرگی کو پست و خورد کر کے ایسے دلاسا اور نرم و سہل زبان سے انسان سے تکلم فرمایا کہ گویا آپ ہی حواس انسانی اور رغبتوں اور دلی حرکتوں اور جنبشوں میں شریک تھا۔ مثلاً حضرت نوح کے زمانے کا ذکر ہے کہ تمام خلق خدا کی شرارت کلیہ اور ضلالت عامہ کے سبب اُسے نیست سے ہست میں لانے سے رب تعالیٰ تواب (توبہ کرنے والا) تھا۔ اور یرمیاہ نبی میں اس قادر مطلق کا بیان ہے کہ جس کسی ناچار خطا کار کے قلب و باطن سے غم و پشیمانی و ندامت کی صاف علامتیں دکھائی دیتی ہیں، اُس پر آل تعالیٰ سوختہ و گداختہ (جلا ہوا، افسردہ، پگھلا ہوا) ہو کر ترس کھاتا ہے اور توریث کے دوسرے مقام میں مذکور ہے کہ قادر مطلق نے غضب کے جوش اور سخت قہر ریزی سے حضرت موسیٰ کی سفارش کی ممانعت کی، اس مراد سے کہ کل قوم بنی اسرائیل کو تیغ و بن سے محو کر ڈالے۔ سچ تو یہ ہے کہ ایسے ایسے جوش و جنبش دلی سے خدا تحقیقاً مبرا و معر ہے، پر جب کہ یہ بھی سچ ہے کہ خدا نے آدم کو اپنی مشابہت میں اپنی مانند خلق کیا جس سے ہمارے حواس کی مذکورہ بالا جنبشیں بعض اشیاء اور حقائق کی جو اُس عالی معالیٰ کی ذات میں موجود ہیں، ضعیف سایہ اور شبیہ ہیں، مگر نہ جیسی وہ اب اس ہماری خستہ شکستہ حالت میں جھلجھلاہٹ سے جوشاں ہیں۔ پر جیسی تب تھیں جب خدا تعالیٰ کی اُس اصل مشابہت اور انعکاس (عکس) میں کچھ خلل نہ آیا تھا اور اب بھی اُن جنبشوں کے آثار اور تصاویر و تشابہ (مشابہت) عادل و راست مسند نشین قاضیوں اور بادشاہوں کے مزاجوں اور فتاوے میں نظر آتے ہیں۔

بہر حال کوئی صاحب ہوش و مدد کہ اس امر پر تعجب نہ کرے کہ فلاں فلاں اعمال جن جن جنبشوں اور دلی حرکات انسانی کا مظہر اور معرف ہیں، جب اُن یا اُن کی مانند دیگر عملوں کا فاعل حق تعالیٰ ہے تو اُنہیں حرکتوں اور دلی جنبشوں کو کتب الہامی کے مصنفوں نے اُس تعالیٰ پر اطلاق کیا ہے۔ بروفق مبتدائے علمیہ اور حکمیہ کے جو شرع فصوص میں ان لفظوں میں حوالہ قلم ہے۔ ظہار اسما کہ کمال ذات تعالیٰ است از فعال اوست یا اس معنی کہ اسما مخفی از عالمیان و ظہور اسما حاصل نمیشود مگر بہتار و افعال نہ ہاں معنی کہ افعال سبب اسما اند زیر اکہ اسما سبب و علل افعال اند وغیرہ۔

اور علاوہ براں جس طرح در حال ظہور و وقوع افعال نبیوں نے اُن دلی جنبشوں کو جن پر وہ اعمال بنی آدم کے بیچ مستلزم ہیں، اُس قادر مطلق پر اطلاق کیا اسی طرح اُن عبارتوں کو جو ایسی جنبشوں کی معرف ہیں۔ خدا تعالیٰ کی گفتار استماعی سے بعید نہیں بتایا۔ چنانچہ حضرت سلیمان کی امثال میں ٹھٹھے باز اہل شر کے حق میں یوں لکھا ہے ”اس لئے میں بھی تمہاری مصیبت کے دن ہنسوں گی اور جب تم پر دہشت چھا جائے گی تو ٹھٹھا ماروں گی، تب وہ مجھے پکاریں گے لیکن میں جواب نہ دوں گی اور دل و جان سے مجھے ڈھونڈیں گے پر نہ پائیں گے“ (امثال ۲۸: ۲۶)۔ ان دو آیتوں کا مضمون تو ایک ہی ہے، صرف تعریف کا طرز طریقہ متفرق ہے۔ پہلی میں امثال اور تشبیہات اور دوسری میں صاف سادہ تقریر ہے۔ اتنا فرق ہے کہ امثال میں قوت اور لطف اور تاثیر خواص و عوام پر بڑھ کر ہے، جو شاید کوئی معترض اُس پہلی آیت کی عبارت میں عیب چینی کرے تو دوسری آیت سے جب تشریح ملی تو کون صاحب قباحت و اعتراض باقی رہا۔

اسی قسم کے استعمال کا ایک اور نمونہ (زیور ۱۸) میں دیکھو جہاں بعض معترضوں نے شاید جائے عیب و قباحت پکڑی ہے ”رحم دل کے ساتھ تُو رحیم ہو گا اور کامل آدمی کے ساتھ کامل۔ نیکو کار کے ساتھ نیک ہو گا اور کج رو کے ساتھ ٹیڑھا“ (زیور ۱۸: ۲۵، ۲۶)۔ یقین ہے کہ خدا تعالیٰ کے افعال سے واقف اور آشنا حضرت داؤد سے بڑھ کر کبھی کوئی عالم وجود میں نہیں آیا، پر تو بھی وہ مرد خدا رب تعالیٰ کی اُس فعلیت اور سلوک کی طرف نظر و لحاظ کر

کے جسے وہ تعالیٰ کج روی کی طرف دکھایا کرتا تھا کج روی کی صورت اور اظہار خدا پر اطلاق کرتا ہے۔ یہی جائے اعتراض ہے بعض اہل خلاف کے نزدیک۔ پس وہ لوگ غور کریں کہ وہ کلمات جو فتنج اور معیوب معلوم ہوتے ہیں، سراسر تشبیہانہ طریقہ پر ہیں۔

اب فرض کرو کہ بجائے امثال و اشباہ کے اس جملہ میں صرف سیدھی تقریر ہوتی یا امثال اور صاف تقریر دونوں موجود ہوتیں اور کہ اُس کی عبارت اس طور پر ہوتی کہ کوئی کج روی خدا کے گھر سے بے سزا روانہ نہیں ہوگا تو بہ مشکل تلخ ترین اور سخت ترین عیب جو یوں میں کوئی اس تقریر میں اعتراض پکڑتا۔ پس جب اس مضمون کی سادہ تقریر میں عیب نہیں تو اسی مضمون کی امثال کی عیب چینی کیسا عقل و انصاف ہے۔ یہی معترض خدا تعالیٰ کے کلام کی اور امثال پر عیب لگاتے ہیں اور انہیں فتنج جانتے ہیں جن میں پروردگار عالم کی فعلیت کا بیان ہے اور خصوصاً اُس عتاب و عذاب و انتقام پر جو باغیوں اور مفسدوں پر صادر ہوا کرتا ہے۔ پس ان امثال میں سے بعض بعض ایسی ہیں جنہیں بعض مولویان لاہوری اپنے مریدوں سمیت زشت وزیوں اور فاحش بتاتے ہیں۔

اے صاحبو خدا کے حضور میں ہمیں یقین ہے کہ جس کسی شخص کے دل میں فحش کی جڑ اور اصل نہ ہو وہ خدا کے پاک کلام پر فحش کا الزام لگانے کا موقع کسی آیت یا جملہ سے نہیں نکالے گا، بلکہ فسق و فجور کے افعال کا ذکر اشارتاً بھی نہیں آتا۔ مگر اس مراد سے کہ وہ انہیں جو شر کے مرتکب ہوئے ہیں، ملزم اور مجرم ٹھہرائے اور ان کے دلوں میں خوف اور عبرت ڈالے اور ہر صاحب عدل و عقل اس قاعدے کا قائل ہوگا کہ مصنف کی نیت اور ارادے پر لفظ کی نسبت زیادہ لحاظ کرنا چاہیے۔ جو اس قاعدے کے ترازو پر مضامین کو تولے گا، وہ ہر گز ٹھوکر نہ کھائے گا۔ (بسیاہ: ۱: ۳-۴) پر بعض مولویوں نے گندگی اور پلیدی کا عیب و داغ صادق کرنے کے لئے بہت بے جا سعی اور کوشش کی ہے اور خدا تعالیٰ کے سخت تنبیہ والے اور وزنی کلمات پر جبر ایسے اُلٹے معنی ڈالے ہیں کہ بازاروں میں ہر بچہ اور جوان اُس پر میل پھینک کر اپنے آپ کو خدا پرست اور مسلم حقیقی جانتا ہے اور حیرت انگیز کفر کی باتیں چلا چلا کر خدا کی مصلحت آمیز عبارتیں اپنی ہلاکت کی طرف پلٹاتا ہے۔

اب ذرا سوچ کرنے سے معلوم ہوگا کہ ان آیات مذکورہ میں ”بابل کی بیٹی/ اڈختر بابل“ سے مراد اہل بابل یعنی بابل شہر کے باشندے ہیں اور مثال اُس شہر کی ایک بادشاہ زادی سے دی جاتی ہے جو مدت سے بادشاہی محل میں نازنین و نازک پردہ نشین ہو کر عیش و عشرت میں رہا کرتی تھی اور شرف و زینت میں سب ہم عصر شاہزادیوں سے ممتاز اور مختار تھی، پر تو بھی مغروری اور تکبر اور جو رجواخا اور خود غرضی اور بت پرستی میں باقی سب قبائل جہان میں بے مثال اور شہرہ عالم ہو گئی تھی۔ اس لئے خدا تعالیٰ کے حضور سے یہ فتویٰ نکلا کہ اُس کی شکست اور خاک نشینی اور فضیحت اتنی ہی ہیبت ناک اور عبرت نما ہوگی جس قدر اوقات سابق میں وہ فخر و غرور میں سبقت لے گئی تھی۔ اُس کی پردہ نشینی کا حجاب کھل جائے گا۔ آئندہ زر خرید لونڈی کے موافق وہ چکی پیسے گی اور برہنہ پافرات ندی کے پایاب کی راہ سے پار ترے گی۔ اتنی بے چارگی اور بے حرمتی کی حالت ہوگی کہ وہ انجام جس سے زنان شرم سار اور راز پرور موت کو ہزار گناہ مستحسن (بہتر) جانتی ہیں، اُس پر سرزد ہوگا یعنی ننگ و ناموس کی پردہ کشائی۔ جب کہ وہ بنت بابل اپنی نہانی (نہانے کی ضرورت، احتلام) شرارتوں میں ایسی بے چوں اور بے حیا تھی تو بطور قصاص (خون کا عوض خون) اور مجازات کے خدائے برحق کے راست فتویٰ سے وہ اپنی رسوائی اور رُوسیاہی میں بھی لامثال اور بے چوں ہوگی۔ اور اس کی مانند اور بھی آیات ہیں جن میں بیان اُس ہولناک عذاب اور عتاب کا جو سرکشوں اور مفسدوں پر اترنے والا ہے، اس صورت پر ہے کہ سب سے سہم ناک امور اتنی نہجانی امثال اور تشبیہات کی راہ سے استعمال ہوا کرتے ہیں تاکہ دیدنی معلومات کے ذریعہ سے مجہول چیزوں کا فہم اور یقین خدا ترسوں میں سینہ نشین ہو جائے۔ مثلاً قہر الہی کے اس



مہلک اور بے برداشت صدمہ کی جو بے وفا اور بے ایمان اُمت پر وارد ہوا چاہتا تھا کیا ہی مقوی اور دل تراش مثال (ہو سبوح ۱۳: ۸۷) میں ملتی ہے، کیونکہ خدا تعالیٰ کی مرضی تھی کہ عالم شہود کے واقعات میں عالم روحانیت کی ایسی صاف مطابقت نظر آئے، جیسا کہ آئینہ میں منہ منعکس ہو کر دکھائی دیتا ہے ”اس لئے میں اُن کے لئے شیر ببر کی مانند ہوا۔ چیتے کی مانند راہ میں اُن کی گھات میں بیٹھوں گا۔ میں اُس رنجھنی کی مانند جس کے بچے چھن گئے ہوں اُن سے دو چار ہوں گا اور اُن کے دل کا پردہ چاک کر کے شیر ببر کی طرح اُن کو وہیں نکل جاؤں گا۔ دشمنی درندے اُن کو پھاڑ ڈالیں گے۔“ یہاں بھی اُن بالاند کو رہ آیات کے موافق ایک مشبہ ایک مشبہ بہ موجود ہے۔ ایک حقیقی شے اور ایک تمثیلی۔

اب جو مولوی صاحبوں نے تمثیل سے جائے تعرض اور تاخذ نکالا ہے تو افسوس ہے کہ وہ حقیقی شے سے جو اس موضع کی مراد ہے، چوک گئے۔ اگر اس مقام کی اصل عبرانی عبارت پر ذرا سی صبوری سے لحاظ و غور ہوتا تو آسانی سے معلوم ہوتا کہ اس (یسعیاہ ۱۳: ۶) سے لے کر مثال گلہ اور گلہ بانی کے درمیان میں آئی ہے۔ بنی اسرائیل مثل گلہ کے ہے جو سبزہ زار کی شادابی اور چرائی کی فروانی سے سیر و فرہ بہ ہو گئے اور صرف یہی نہیں بلکہ اپنے چوپان سے غافل اور بے شکر اور اُس کی مہر و محبت کو فراموش کر گئے تو غالباً اور واجباً اُس کی چوپانی اور گلہ بانی کی صورت بدل جاتی۔ خدا تعالیٰ چرواہا ہونے سے باز تو نہیں آتا مگر ان غافلوں اور دو دلوں کو اپنی طرف رجوع کرانے کے لئے تادیب و تنبیہ کے وسائل اور تدابیر اپنی پروردگاری سے تیار کرتا۔ جس عرصہ تک یہ تادیب اور رنجوری برپا ہوتی اور اُس سے غم و الم اور آہ درلغ پیدا ہوتا تو اسرائیل کا دوست گویا دشمن کے بھیس میں ہوتا۔ دل تو چرواہے کا پر صورت اور آواز شیر ببر کی۔ جب اس طرح کی سیاست اور رعایت کا کمال فائدہ حاصل ہو گا، تب انجام کیا ہی خوب ہو گا اور خدا کی دائمی محبت کی دلیل کیا ہی پختہ اور قوی ہو جائے گی۔ چنانچہ لکھا ہے ”اے اسرائیل یہی تیری ہلاکت ہے کہ تُو میرا یعنی اپنے مددگار کا مخالف بنا“ اور اس نبی نے (یسعیاہ ۶: ۱-۲) میں اس عبارت الہی کے انجام اور حاصل کا اور بھی صاف و صریح بیان ملتا ہے ”آؤ ہم خداوند کی طرف رجوع کریں کیونکہ اسی نے پھاڑا ہے اور وہی ہم کو شفا بخشنے گا۔ اسی نے مارا ہے اور وہی ہماری مرہم پٹی کرے گا۔ وہ دو روز کے بعد ہم کو حیات تازہ بخشنے گا اور تیسرے روز اٹھا کھڑا کرے گا اور ہم اُس کے حضور زندگی بسر کریں گے“۔ جاننا چاہیے کہ یہ سب باتیں روح خدا کی حرکتوں اور آثاروں میں سے ہیں اور خدا کے رازوں اور فن و حکمت الہی کی پوشیدہ علامتوں سے ہیں۔

ازال جہت جسمانی مزاج اور قوت مدرکہ (دریافت کرنے اور معلوم کرنے کی قوت) کی سمجھ اور فہم میں داخل نہیں ہو سکتیں۔ بموجب اس قول رسول کے ”مگر نفسانی آدمی خدا کے رُوح کی باتیں قبول نہیں کرتا کیونکہ وہ اُس کے نزدیک بیوقوفی کی باتیں ہیں اور نہ وہ اُنہیں سمجھ سکتا ہے کیونکہ وہ رُوحانی طور پر رکھی جاتی ہیں“ (۱- کرنھیوں ۱۴: ۲)۔ محفل حکما میں اس طرح کے مسائل کی حجت و بحث باطل ہے جب تک رُوح خدا کے نور و ہدایت سے حجاب نہ اٹھ گیا ہو اور چشم رُوحانی پر سے جالانہ اُتر گیا ہو اور اُس عالم نورانی میں جس کا شمس خداوند مسیح ہے، قربت اور مداخلت کا حق دستیاب نہ ہو۔

**حاصل کلام** ان سب آیات مذکورہ میں اور جتنی اور ان کی مانند بطور تعرض مواخذہ کے پیش کی جاتی ہیں، صادقوں اور صاف دلوں کے نزدیک زشتی زبونی کے سبب معیوب ہونے کا ذرا بھی موقع اور موجب باقی نہ رہا۔ عین مراد اور مطلب حقیقی اُس رُوح اللہ کا جس کے ضمیر مقدس کے وہ معرف اور مظہر ہیں، یہی ہے کہ سب سے قوی تر اور اثر پذیر اور دل تراش امثال کے ذریعہ سے وہ ہر شخص کو ہر طرح کی زشتی زبونی سے بر طرف کریں اور



توبہ کرائیں، زشت اور زبون بلاشبہ بعض عبارتیں پر فحش ہیں جنہیں زبان پر لا کر مولویان لاہوری کلمۃ اللہ کے جو خداوند مسیح ہے، تولد جسمیہ کے حوادث کو نہ اشارتاً بلکہ صراحتاً ٹھٹھے میں اڑاتے اور خدا کے پاک نام کے ساتھ ایسے زشت خیالوں کو ملحق کرتے ہیں کہ حوالہ قلم کرنے سے بھی بہت کے سبب عذر ہے۔ اور علاوہ براں یقین ہے کہ جتنے مواضع میں ملا صاحب ان خام حجتوں اور تقریروں کو درمیان لائے ہیں تو اس بڑے کذب اور غلطی میں اور اُس کے حق سزا و جزا میں اپنی جان پھنساتے ہیں۔ جو وہ کہتے ہیں کہ مسیحی تمام ذات ربانی کی طرف ایسے حوادث کو حمل کرتے ہیں جن کو کلمۃ اللہ یعنی خداوند مسیح کی طرف بھی صرف اس حیثیت اور اعتبار سے حوالہ کرنا جائز و روا ہے کہ اُس کی کلمیت اور ابنیت الہی جسمیت عیسوی کے ساتھ اس قدر قریب وصل اور وابستگی میں پہنچی کہ کوئی وصل اس کے برابر نہ تو عالم شہود میں نظر آتا ہے اور نہ ایسا وصل بنی آدم یا ملائک بہشت کی خاطر خاطر (کسی کا لحاظ کرتے ہوئے) میں آسکتا ہے۔ اس غلطی میں مولوی صاحبوں نے محمد صاحب کی تقلید کی ہے جس نے ناحق مسیحیوں کی طرف یہ بے اصل تہمت لگائی کہ اُن کے عقائد کے بموجب خدا مسیح ہے۔ ہر چند کہ ایسی تقریر اُن کے عقائد سے بعید ہے، مگر عکس اس بات کا ہزار ہا نقلی دلیلوں سے ثابت ہے کہ مسیح خدا ہے، یعنی اُس کی پاک ذات کے اندر ہمیشہ موجود رہتا ہے۔ کوئی وقت یا زمانہ قبل از اوقات ہر گز نہ تھا جب خدا تھا پر اُس کا کلمہ جو اس کا ابن محبوب ہے اس کی ماہیت میں درج و موجود نہ تھا۔

لیکن مولوی صاحب اس سے اور بھی بے موقع اور حیرت انگیز غلط و کذب کے قائل ہیں، جو وہ مسیحیوں کو نہ صرف حوادث کے ذات الہی کی طرف منسوب کرنے کے ملزم ٹھہراتے ہیں، بلکہ ایسی نجاست و خبث کے حوادث کو کہ صرف وہی لسان ایسی باتوں کو بتا سکتی ہے جس کا یعقوب رسول بیان کرتا ہے کہ ”زبان بھی ایک آگ ہے۔۔۔ اور جہنم کی آگ سے جلتی رہتی ہے“ (یعقوب ۶:۳) پھر قطع نظر از الوہیت جب مولوی صاحب جسمیت عیسوی کی طرف اُن حوادث کو حمل کرتے ہیں تاکہ اسے خوار و ذلیل بنا کر اُس کی فضیلت و شرف و شان کو گھٹائیں تو کیا وہ اس بات کو جانتے اور مانتے ہیں جو ہر ملا صاحب بلکہ ہر مرد خدا کو معلوم اور مفہوم ہونی چاہیے کہ حقیقت میں گناہ اور شرارت کے سوائے کوئی چیز زشت و زبون نہیں، خدا کی درگاہ میں۔ صرف وہی خُبث اور پلیدی ہے جو عہد آخذ تعالیٰ کے کسی امر و نہی کا عدول و تجاوز ہے۔ سچ تو بہت جائے تعجب نہیں ہے کہ وہ صاحب جن کی رائے کے بموجب دین اور بے دینی کی تمیز خصوصاً خوردنوش کے حلال و حرام سے متعلق ہے، وہ اُس چیز کو زشت و زبون جانیں جسے ظاہری حواس مکر وہ جانتے ہیں، نہ اُس خطا و شرارت کو جس سے بندگان کی انقیاد اور دلی صفائی میں اور اُس پاک صورت باطنی میں جو خدا کی مشابہت میں نو مخلوق ہے، خلل و قصور آتا ہے۔

اس غلطی مذکور کی مرافعت اگرچہ عقلی دلیلوں سے بھی ہو سکتی ہے، مگر اسے رفع دفع کرنے کا سب سے عمدہ طریقہ یہ ہے کہ آپ ہی ایک ہی روح کی یگانگت میں ایک ہی مسیحی بدن کے اعضا میں شامل ہو کر اور اُس کے اجماع قدوس میں مل کر صرف اور ظاہر پرستی کی ضلالت میں سے روح کی آزادی اور نور اور کاملیت میں آجائیں۔ اگر آپ لوگوں کا حال ایسا ہو تو وہ سخت حکم جو (حرقی ایل ۱۲:۴) میں اُس نبی پر اُتر پہلے تو گوہ (فضلہ۔ نجاست) انسان سے اور پیچھے (حرقی ایل ۱۵:۴) میں گوہ انسان کے بدلے گوہ سے روٹی پکانے کی بابت ٹھٹھوں میں اُڑایا نہیں جائے گا۔ تاکہ ہر نو مخلوق اور روح القدس کا نور میدان دو قاعدوں کو بے تردد اور بے حیرت منظور کرے گا۔

اولاً یہ کہ دنیات میں زشتی فی التحقیق وہی زشتی ہے جو اخلاق اور روحانی خُبث ہے۔

ثانیاً یہ کہ خدا کی سیاست عالم اور رعایت کلیسیا میں کوئی چیز چھوٹی اور کوئی وسیلہ ذلیل جاننا جائز اور انہیں، جس کے انجام میں خدا تعالیٰ کی حکمت اور پروردگاری کے باعث بڑے بھاری فوائد حاصل ہونے والے ہیں۔

چنانچہ رسول فرماتا ہے ”کیونکہ خدا کی بیوقوفی آدمیوں کی حکمت سے زیادہ حکمت والی ہے اور خدا کی کمزوری آدمیوں کے زور سے زیادہ زور آور ہے“ (۱۔ کریموں: ۲۰)۔ مثلاً تمثیل جس میں ہوسیع نبی کے ہم عصر یہود رب تعالیٰ کے قہر اور رنجوری اور آئندہ تنگی اور قحط کی نفرت انگیز تشبیہ دیکھ کر آپ اپنے شر سے متنفر اور کنارہ کش ہو جائیں تو کون صاحب ہوش و عدل اس کو اس قدر مکر وہ اور تردید کے لائق جائے گا کہ اپنے دل میں کہے یہ مثل میرے خاص زمانہ کے اہل لطف و فضل کی دانست میں بے مزہ اور بے موقع اور خلاف سلیقہ معلوم دیتی ہے، تو اسے کلام خدا سے منقطع کرنا ضرور چاہیے۔ اس کے برعکس ایسے صاحب تمیز نے روز مرہ کے تجربہ اور بڑے بڑے اوقات سلف و خلف کے مصنفوں کی کتب کے سیر کرنے سے یہ قاعدہ منظور کیا ہو گا کہ اگر شاید کسی کتاب عالی مضمون کے درمیان کوئی باب یا فریق ضوابط ظرافت و لطافت سے ذرا اہتر معلوم دے تو پڑھنے والا ضرور دو امور سے ایک کو یقین کرے گا یا یہ کہ میرے ذائقہ اور خوش تمیزی میں قصور یا حد سے زیادہ تضاد قائل ہے۔ یا اہل زمانہ کی جہالت اور سنگ دلی اور وحوش مزاجی کے سبب نبی نے عمداً تصداً شیریں زبانی اور خوش گوئی چھوڑ کر اُن سخت دلوں کو ترش اور دل شکن اور درشت (کرت) لفظوں میں تنبیہ کی۔

جیسا پہلے بھی مصنف رسالے نے کہا تھا کہ حکیم محمود جب طفلانہ بولتا اور اپنے دستور سے بعید ہو تو ہر شخص کہے گا کہ یہ کم قونی سے نہیں اور نہ کم ذہنی سے اور نہ اس صورت کا کلام بے مراد اور بے مطلب مفت بولتا ہے۔ اگرچہ مطلب خفیہ ہے۔ اور بطریق اولیٰ اغلب ہے کہ انہی کی کتب اللامیہ میں یہ قاعدہ استعمال اور لائق قبولیت ہو۔ بایں وجہ کہ اُن کے معانی عالی اور باریک اور اُن کے مقاصد و مطالب انسان کی قوت مدرکہ سے بڑھ کر ہیں اور اگر کوئی شخص کہے کہ چاہیے تھا کہ کلام خدا کا ہر لفظ اور فقرہ حکما اور فضلاً اور شائقین ظرافت کے نزدیک بے عیب اور بے اخذ ہو تو جواب واجب یہ ہے کہ کون جانتا ہے کہ اس حال میں خدا کو کیا چاہیے تھا اور کیا فرض تھا۔ چنانچہ یسعیاہ نبی فرماتا ہے ”کس نے خداوند کی روح کی ہدایت کی یا اُس کا مشیر ہو کر اُسے سکھایا؟“ (یسعیاہ: ۴۰: ۱۳)۔

اور دوسرا جواب واجب یہ ہے کہ آیا خدا صرف حکیموں کا خدا ہے یا کل عالم کا۔ اگر کل عالم کا ہے تو اس کُلیت اور جمہور عالم میں حکما کتنے اور حکمت میں ناقص اور قصیر (پست قد) کتنے ہیں۔ پھر ہماری عرض یہ بھی ہے کہ اس سوال کا جواب دو کہ کیا خدا حکیموں کی حکمت سے عاجز ہے۔ کیا جانے کہ عمدہ سے عمدہ حکیموں کی نہایت حکمت کچھ اور چیز خدا کی حکمت مطلق کے آگے نہ ہو، مگر طفلانہ اور باطل پوچھ گوئی۔ ہوسیع نبی کی کتاب کے باب اول میں جو احکام خدا تعالیٰ کی طرف سے نبی پر نازل ہوئے، زن حرام کار کو بیاہ میں لانے کی بابت، شاید کوئی خدا ترس اور حق جو نظر اول سے دیکھ کر کچھ ٹھوکر کھائے اور حیران و پریشان ہو جائے۔ لیکن نظر ثانی سے دیکھ کر اور امثال کی کل سلسلہ بندی پر غور کر کے اس موضع کی پوری عقدہ کشائی ہو گی۔ اور صرف یہ نہیں بلکہ ایک قاعدہ اور قانون مفید تفصیل اور تشریح کلام کے لئے حاصل ہو گا جس سے اور بھی اس کی مانند مشکلات حل ہو جائیں گی اور وہ معترض انجام میں تسلی پذیر اور شکر گزار بھی نکلے گا۔

سچ تو یہ ہے کہ اگر بالفعل اس عالم اشباہ اور امثال میں تا درجہ کمال اس موضع میں حل مشکلات نقلی دلیلوں سے نہیں ہو سکتا تو بھی بہ مقتضائے عقل ہر روشن ضمیر اور ذہین آدمی پر ظاہر اور بالبدایت (آغاز کرنا) واضح ہو گا کہ جب روحانی اور نفسانی زنا کاروں کی تشبیہ اور تادیب ہو سبب نبی کی نبوتوں کی اصل مراد اور مضمون ہے، تو اگر اس تادیب اور سرزنش کے شروع ہی میں زنا کاری کا حکم دیا جاتا تو اس قدر بے ہودگی اور بے ٹھکانے ضدیت قول اور فعل کی اُس پر صادق آئے گی کہ قطع نظر از اصحاب نبوت کوئی شخص جو حواس باختہ نہ ہوتا، ہر گز ایسا ناموافق حکم زبان زد نہ کرتا۔ لیکن ایسی خام خیالی کی نقلی ممانعت اُسی نبی (ہو سبب ۲:۲) میں درپیش آتی ہے۔ اس دوسرے باب میں خداوند نے اس سلسلہ امثال کی صاف تفصیل عطا فرمائی ہے۔ چنانچہ بطور معومات اور عمیق رموز کے ارشاد ہے کہ اُس زن حرام کار کا شوہر خداوند آپ ہی ہے، یعنی وہ زن حرام کار کل جماعت بنی اسرائیل ہے جسے خدا تعالیٰ اپنے عہد و میثاق شریعہ سے عقد و رشتہ محبت میں باندھ کر اپنی قربت و وصل میں لایا تھا۔ پر جب وہ قوم مختار اور ممتاز اتنی مدت مدید سے گمراہ اور بے وفا اور نمک حرام ٹھہری تو اس امر سے کون سا علاج اور چارہ باقی رہا کہ وہ اُمت زن بے وفا کی مانند اپنے خاوند سے مرود و اور متروک ہو۔ چنانچہ لکھا ہے ”تم اپنی ماں سے حُجّت کرو کیونکہ نہ وہ میری بیوی ہے اور نہ میں اُس کا شوہر ہوں کہ وہ اپنی بدکاری اپنے سامنے سے اور اپنی زنا کاری اپنے پستانوں سے دُور کرے“ (ہو سبب ۲:۲)۔ جس سے یقیناً اور صراحتاً یہ نتیجہ نکلا ہے کہ اس نبی کے اول باب کا مضمون امور واقعیہ کا بیان کرنے والا نہیں، بلکہ اُس میں امثال ہیں۔

خُذِ الْهُدَىٰ

## در باب نسخ و تحریف

اگرچہ وہ دعویٰ جو مولوی صاحبوں نے کتب سابقہ الہامیہ کی تئیںخ و تحریف پر حوالہ قلم و زبان کیا ہے، سیکڑوں مرتبہ ہزار ہا جتوں اور دلیلوں سے اُس کی تردید و تکذیب ہو گئی اور اُن ہزار ہا دلیلوں کو مجملاً بھی اس رسالے میں تالیف کرنا محال اور مقصد مصنف سے بعید ہے تو بھی حق جو یوں کی تسلی اور خاطر جمعی کے لئے بعض بعض اُن دلیلوں کو جو ہماری دانست میں قوی اور قطعی اور لاجواب ہیں، تاہم بقدر طوالت کے عیب سے بچ کر پیش کروں گا۔

نسخ کی بابت یہ پہلا سوال بے اختیاری پیدا ہوتا ہے کہ ان چاروں کتابوں سے جنہیں آپ منسوخ جانتے ہیں یعنی توریت، زبور، انبیا اور انجیل۔ ان میں سے کون سی ہے اور اُن کے اجزا میں سے کون سا جُز ہے جسے منسوخ کہنا واجب اور معقول بات ہے۔ شریعت موسوی کے حق میں باب گزشتہ میں خود خداوند مسیح کی اور اُس کے رسولوں کی گواہیوں سے معلوم اور ثابت ہو گیا کہ اُس شرع کی بعض رسومات عارضی اور چند روزہ فلانی قوم اور زمانہ کے ساتھ مقید تھیں جنہیں اس شرع کے اصول اور حقائق سے علیحدہ کرنا چاہیے اور اُن کا برطرف ہونا اور لاحقاً حاصل ٹھہرنا، بعد اُن کی تکمیل کی معیاد کے عین شرع کے برطرف ہونے اور لاحقاً حاصل ٹھہرنے کے برابر جاننا چاہیے، بلکہ ان رسومات کو بھی سراسر لاحقاً حاصل کسی زمانہ میں جاننا چاہیے۔ ازاں سبب کہ اُن کی خبریں اور تعینات اور قواعد کے بیانات کلام خدا میں پوستہ ہو کر اپنے اپنے حقائق اور اصول شرع پر گواہی دینے سے اخیر زمانہ تک باز نہیں آتے۔ ہر چند کہ وہ عین اصل شرع تو نہیں پر اُس کے ملحقات بہ تعین زمین و قید زمان ہیں۔ بہر حال عین شرع کا منسوخ جاننا اور بتانا زبور اور انبیا اور انجیل کی صاف شہادتوں اور تقریروں کے برعکس اور برخلاف ہے۔

پھر وہ امور واقعی جو انبیائے سلف کی کہی ہوئی کتابوں میں یعنی یشوع اور قاضیوں کی اور حضرت سمویل اور سلاطین کی کتابوں میں مندرج ہیں، سو کل عالم کے سب واقعات اور واردات سے چن لئے گئے ہیں۔ اس علت سے کہ خدا تعالیٰ کی سلطنت کی تیاری اور ترقی اور تداویر تعمیر ظاہر کی جائیں تو انہیں کون صاحب عقل و ہوش منسوخ جان سکتا ہے۔ اگر شذنی (انفاقی بات) واقعات بھی غیر شذنی ہو سکتے ہیں تو بھی امور واقعی کب غیر واقعی ہو سکتے ہیں اور جب کہ واقعات سلف کا غیر واقع ٹھہرنا جائے تناقض اور اجتماع ضدین ہے، تو وہ کتابیں جن میں وہ واقعات بیان ہوتے ہیں اتنی تفصیل اور تشریح سے جتنی اور کسی روایت میں نہیں ملتی، بلکہ خود قرآن مجید میں اکثر واقعات صرف اشارتاً مذکور ہیں، کون صاحب ذہن منسوخ ٹھہرائے گا۔ غرض کہ جو کتابیں خدا کی سلطنت کی توارخ بلکہ کل عالم کی توارخ کی قطب اور مرکز ہیں، انہیں کوئی صاحب ہوش منسوخ نہیں ٹھہرا سکتا۔

پھر کلام خدا کے کوئی وزنی واقعات بیان نہیں ہوتے غیر از آنکہ اُن کا مقصد اور علت وقوع بھی بیان ہو اور بلاشبہ اُن امور کی علت و مقصد رب تعالیٰ کی کامل مصلحت اور غیر متناہی حکمت سے صادر ہے۔ مثلاً حضرت یوحنا بن زکریاہ کل عالم کے عوض قربان اور کفارہ ہونا مسیح کی صلیبی موت کی علت بتاتا ہے۔ جس صلیبی موت پر مولویان لاہوری جا بجا بڑی تلخ گوئی سے ٹھٹھا مارتے ہیں۔ یوحنا نے خداوند یسوع کو اپنے پاس آتے دیکھا اور کہا ”۔۔۔

دیکھو یہ خدا کا برہ ہے جو دنیا کا گناہ اٹھالے جاتا ہے“ (یوحنا: ۲۹)۔ اور خداوند یسوع اپنے حق میں مرتباً یہ گواہی دیتا ہے ”اور میں اگر زمین سے اُونچے پر چڑھایا جاؤں گا تو سب کو اپنے پاس کھینچوں گا“ (یوحنا: ۱۲:۳۲)۔ اور پھر خداوند مسیح کے مورد لعنت ہونے کی جس پر وہ مولویان بے دینوں اور دہریوں کے طور پر لہو لعل کرتے ہیں۔ پوئس رسول گلتیوں کے خط میں یہ عمدہ علت بتاتا ہے ”مسیح جو ہمارے لئے لعنتی بناؤں نے ہمیں مول لے کر شریعت کی لعنت سے چھڑایا کیونکہ لکھا ہے کہ جو کوئی لکڑی پر لٹکا یا گیا وہ لعنتی ہے“ (گلتیوں ۳:۱۳)۔

ملا صاحبان مذکور اسی رسول مبارک کی اس بیبت ناک تادیب کو بھول گئے ہوں گے جو کر نتھس کے نام پہلے خط میں درج ہے ”پس میں تمہیں جتاتا ہوں کہ جو کوئی خدا کے رُوح کی ہدایت سے بولتا ہے وہ نہیں کہتا کہ یسوع ملعون ہے اور نہ کوئی رُوح القدس کے بغیر کہہ سکتا ہے کہ یسوع خداوند ہے“ (۱۔ کرنتھیوں ۱۲:۳)۔ اور اگر آپ پوچھتے ہو کہ کیا سبب ہے اس بات کا کہ رُوح خدا کے مہتدوں (مُتدی = ہدایت پانے والا) میں سے ایک بھی

نہیں جو یسوع کو ملعون کہتا تو سبب صاف ہے کہ خداوند مسیح نہ اُس لعنت کو اپنے ہی سر پر قائم رکھنے کے لئے مورد لعنت ہو گیا بلکہ اڑا دینے اور نیست

کرنے کے لئے۔ تو غور کرنا چاہیے کہ جس طرح امور واقعہ منسوخ نہیں ہو سکتے، ازاں جہت کہ غیر واقع نہیں ہو سکتے اسی طرح ان واقعات کی علتوں اور مقاصد کا نسخ ہونا بھی محال ہے، جیسا عین اصل شرع۔ چونکہ وہ خدا کی مرضی اور محاسبوں کا مظہر و معرف ہے، ہرگز منسوخ ہونے کے قابل نہیں۔ اسی طرح واقعات مذکور کی اُن علتوں کو جو کلام خدا میں صفائی اور لاپرواہی سے معروف ہیں، کون شخص منسوخ بتانے کی جرأت کر سکے کہ وہ کامل اور انجام رسیدہ ہوں اور خدا کے وعید و وعدے وفانہ ہوں۔

پراپیک اور امر پر بھی ملاحظہ کرنا چاہیے کہ جیسا امور واقعہ کے بیان میں اُن کے سببوں اور علتوں کا بیان بھی جو محض خدا کی مرضی اور پروردگاری پر موقوف ہیں، درمیان میں آتا ہے۔ اسی طرح اُن علتوں کے ساتھ روح اللہ و تقدیر و سیت کی ہدایت سے بعض خاص تعلیمات ملحق اور متعلق ہیں کہ اُن کا ان سے فراق اور انقطاع اور جدائی محال ہے۔ مثلاً اُن خطوط میں جنہیں رسول نے افسس اور کلسے کی کلیسیا کو لکھ بھیجا خداوند مسیح کی صلیبی موت کی ایک علت اور مقصد بھی تسلیم کیا جاتا ہے کہ خداوند مسیح کی صلیب میں یعنی اُس کے مصلوب بدن میں وہ دونوں پرانے انسان جو یہود اور یونان ہیں، پیوستہ وابستہ ہو کر ایک ہو جائیں۔ ان کی سبب جدائیوں کا میل ملاپ ہو جائے۔ اور علاوہ براں دونوں سے ایک ہو کر ایک نئی خلقت بنیں اور نئی خلقت بن کر خدا تعالیٰ کے ساتھ میل ملاپ کرائے جائیں۔

دیکھو کہ اس امر واقع یعنی مسیح کی صلیبی موت کی اُس علت مشاراً الیہ سے یعنی انسان کے فریقین کے میل ملاپ سے کیا ہی بھاری تعلیمات اس خلقت جدید اور ولادت ثانی کی بابت روشن و ظاہر ہو گئیں۔ پھر اس سے یہ نتیجہ واجب و لازم نکلا ہے کہ جیسا امر واقع منسوخ نہیں ہو سکتا جب تک کہ غیر واقع نہ ہونے پائے، ویسا ہی اُس کے وقوع کی علتیں اور اسباب نسخ نہیں ہو سکتیں۔ پھر جس طرح اُن کا نسخ محال ہے، ویسی ہی وہ تعلیمات بھی جو اُن کے ساتھ وابستہ ہیں ممنوع نسخ (منسوخ کرنے سے باز رکھا گیا) ہیں۔ اور یہی نہیں بلکہ وہ احکام اخلاقی اور امر و نہی جو اُس خلقت جدید کے ساتھ ملحق اور مقید ہیں، کسی صورت سے قابل نسخ نہیں ہیں۔

پھر بمشکل اہل محمد دعویٰ کریں گے اس بات پر کہ قرآن مجید کو کچھ ترجیح اور تفضیل ہے، اس حمد و ستائش اور عبادت و توبہ کاری اور شکر گزاری اور رسومات پر جو حضرت داؤد کے مزامیر میں اور جابجا باقی کتب منزلہ میں درپیش آتی ہیں، جن سے خدا کے خاص دوست اور بندے تین ہزار برس سے



روحانی تربیت اور پرورش اور تادیب و تعلیم نکالتے ہیں اور دکھوں اور محنتوں اور متعدد آزمائشوں میں تسکین و تشریف پاتے ہیں۔ اس سے اور ان کی مانند اور عقلی دلیلوں کے سوائے بے شمار نقلی دلیلوں سے بھی کتب منزلہ سابقہ کے نسخ ہونے کی ممانعت قطعی اور کامل ہے، تو یقین ہے کہ وہ شخص خدا تعالیٰ کے اور اُس کے کلمے اور ابن محبوب کے جو خداوند مسیح ہے، جاہ جلال میں تا بمقدور خلل ڈالتا اور اُس تعالیٰ کی حیرت انگیز تحقیر اور تذلیل کرتا ہے، جو خدا کی ذات و صفات کی ابدیت کا تو مقرر ہے، پر اُس کے کلام سماویہ کی بقا کا منکر ہے۔ از آنرو کہ جیسا ذوی الحیات ہونا اُس تعالیٰ کی مشہور صفت ہے، اسی طرح ذوی الحیات ہونا کلام ربانی کا بھی ایک وصف معروف اور مشہور ہے۔

اور صاف روشن ہے کہ وہ کلام خدا جو ذوی الحیات کہلاتا ہے، اُس شخص کی موت و زوال میں شریک نہیں جو مورد کلام ہے۔ چنانچہ روح القدس نے بزبان زکریا نبی فرمایا ”تمہارے باپ دادا کہاں ہیں؟ کیا انہما ہمیشہ زندہ رہتے ہیں؟ لیکن میرا کلام اور میرے آئین جو میں نے اپنے خدمت گزار نبیوں کو فرمائے تھے کیا وہ تمہارے باپ دادا پر پورے نہیں ہوئے۔۔۔“ (زکریا: ۶۵)۔ جس سے معلوم ہوتا ہے کہ وہ کلام اور قول خدا مورد کلام کی موت میں شامل ہو کر نہیں مرتا، پر اُس رب ذوی الحیات کی حیات میں شامل ہو کر جیتا ہے۔ اور جیسا اہل ایمان کو ہر گز نہ مرنے کا وعدہ دیا گیا ہے۔ خود خداوند کی زبان سے اسی طرح موضوع الایمان جو قول خدا ہے ہر گز مرنے اور زائل اور ضائع ہونے والا نہیں ہے۔ تو ہماری منت ہے خدا کے لئے اُن سبھوں سے جو نہ خادم اور نیم پختہ بلکہ کامل اور حقیقی اور پختہ مسلمان ہونا چاہتے ہیں کہ وہ خدا کے کلام سابق کے اُس خاص وصف پر جو مکرر سے کرر اُس کی طرف اطلاق کیا جاتا ہے، سوچ اور غور کریں اور اُس کے روبرو ہر اسماں اور ترساں بھی ہوں۔ خصوصاً مسیح کے اُس سنجیدہ اور دل سوز قول سے ہیبت زدہ ہوں جو انجیل یوحنا میں قلم بند ہے ”جو مجھے نہیں مانتا اور میری باتوں کو قبول نہیں کرتا اُس کا ایک مجرم ٹھہرانے والا ہے یعنی جو کلام میں نے کیا ہے آخری دن وہی اُسے مجرم ٹھہرائے گا“ (یوحنا: ۱۲:۴۸)۔

حضرت داؤد بھی کلام خدا کی بقا اور برقراری پر صاف دال اور شاہد ہیں، مثلاً (۱۱۹ زبور کی ۸۹، ۹۰ آیات) میں وہ فرماتے ہیں ”اے خداوند! تیرا کلام آسمان پر ابد تک قائم ہے۔ تیری وفاداری پشت در پشت ہے۔ تو نے زمین کو قیام بخشا اور وہ قائم ہے۔“ جن آیتوں سے واضح اور روشن ہوا کہ جیسا اُن قوانین میں جن سے عالم مشہود کا انتظام اور ارتباط (میل ملاپ) ہوا کچھ جنبش اور خلل و زوال نہیں آتا، اسی طرح کلمات سماویہ الہی ہر گز ضائع اور زوال پذیر ہونے کے لائق نہیں ہیں اور اسی امر پر حضرت یسعیاہ میں مقوی دلالت حوالہ قلم ہے ”گھاس مر جھاتی ہے۔ پھول کماتا ہے کیونکہ خداوند کی ہوا اُس پر چلتی ہے۔ یقیناً لوگ گھاس ہیں۔ ہاں گھاس مر جھاتی ہے۔ پھول کماتا ہے پر ہمارے خداوند کا کلام ابد تک قائم ہے“ (یسعیاہ ۴۰:۸)۔

اور جائے غور ہے کہ پطرس رسول اپنے اول خط کے پہلے باب میں صاف تقریر کرتا ہے کہ وہ کلام جس کی بقا اور ابدیت نشوونما کی فنا پذیری کے ساتھ مقابلہ کی جاتی ہے، وہ کلام ہے جس کی بشارت و وعظ انجیل میں سنی جاتی ہے۔ پر اس وجہ کی نقل دلیلوں کو بڑھانا فضول اور لا ضروری ہے۔ در حالیکہ خدا شناسوں اور خدا ترسوں پر یہ امر بالبداہت (ناگہانی واقعہ، یقینی ہونا) ظاہر ہے کہ کلام خدا فی نفسہ اور فی ذاته قابل تغیر و تبدل نہیں۔ اور ہر شخص کو جو غور اور بے تعصبی سے قرآن مجید کی سیر و مطالعہ کرنے والا ہے، معلوم اور مبین ہے کہ وہی شہادت جو کتب منزلہ میں کلام خدا کے قیام و بقا پر دی جاتی ہے، قرآن سے مکرر سے کرر حاصل ہوتی ہے۔ جو چاہے ولیم میور صاحب کی تصنیف کی ہوئی ”شہادت قرآنی“ میں اور مولوی صفدر علی

صاحب کے ”نیاز نامہ“ میں اس امر کی بابت ہر شک و شبہ کی مرافعت کرے اور تحقیق ہے کہ قرآن مجید میں کتب سابقہ کی تنبیخ کا اشارہ تاؤ اور کنایتاً بھی کچھ ذکر پایا نہیں جاتا۔ اور یہ بھی ثابت ہے کہ ہجرت کے بعد دو صدیوں کے عرصہ تک کسی کلام خدا کے نسخ ہونے کی حجت و بحث کسی کے سننے میں نہیں آئی۔ اتنی مدت کے بعد بعض محمدی مجتہدوں (جدوجہد کرنے والوں) نے اللہ تعالیٰ کے دین حقیقی یعنی دین عیسوی کے وزن و کثرت دلائل سے حیران ہو کر یہ نئی حکمت نکالی۔ ہر چند کہ مجتہد خلف و سلف اس اپنے افتراء (جھوٹا الزام) کے امر میں باہم اتفاق نہیں رکھتے کہ کون سا کلام کس قدر تک منسوخ ہے اور وہ تنبیخ کون کون سی شرائط و ضوابط سے محدود ہے۔

ہاں ہزار افسوس کی بات ہے کہ یہ بحث لفظی اور نکتہ چینی حکیموں کے لئے محض قمار بازی (جو اکیلنا) ہے، پر اس کھیل میں جو ہار جاتا ہے نہ صرف اپنی ہی جان کی، بلکہ شاید لکھو لکھو (لاکھوں۔ لاتعداد) اور جانوں کی ہار کھاتا ہے۔ یہاں تک کہ اس بھاری مقدمہ کے انفصال پر موت اور حیات ابدی موقوف ہے اور بے شمار خلق اللہ کی ضلالت اسی غلطی سے خروج کرتی ہے اور درحالیکہ خداوند مسیح فرماتا ہے ”دروازہ بہشت کا میں ہوں“ (یوحنا ۱۰: ۹) اور ”رستہ میں ہوں“ (یوحنا ۱۴: ۶) اور ”حیات و قیامت میں ہوں“ (یوحنا ۱۱: ۲۵) اور کل عالم کی خلاصی اور نجات کے لئے اپنی جان کا کفارہ عطا کرتا ہوں۔ تو وہ لوگ جو خلق اللہ کی راہ نمائی اور مرشدی کے دعوے دار ہیں ان پر فرض تھا کہ اُس منجی العاصمین کی طرف اشارہ کریں اور منت سے بھی گمراہوں سے عرض معروض کریں کہ اُس دروازہ حق کے اندر موجود ہو کر جیو۔ برعکس اس کے وہ صرف ٹھٹھے بازی اور مباحثہ اور پس و پیش کرنے میں عمر عزیز کو کاٹتے ہیں اور مسیح کے معاصر یہود فریسیوں کے موافق علم حق کی کلید لے گئے اور خدا کی درگاہ میں داخل ہونے والوں کو دق کرتے اور ستاتے ہیں۔

اے صاحبو یہ تمہاری حجت اور بحث نہ پادریوں کے ساتھ اور نہ انگریزوں کے ساتھ بلکہ خدا تعالیٰ رب العالمین کے ساتھ ہے۔ آپ سے ہمارا یہ سوال نہیں ہے کہ ہمیں بڑی اینجمنی شان اور قدر کے لائق جانو اور بزرگ عہدہ داروں کے شمار میں حساب کرو یا اپنی مجلسوں میں صدر مسند پر بیٹھاؤ۔ برحق جانو اُس تقریر کو جو توریت میں حضرت موسیٰ نے اور انجیل میں حضرت پولس نے تسلیم کی کہ وہ کلام نجات بخش جس کی بشارت اب ہندوستان میں فضل الہی سے ہوا کرتی ہے، نہ تو آسمان پر ہے، نہ دریا پار ہے، نہ حکیموں، نہ زاہدوں، نہ حاجیوں کا ہے، نہ ایسی بات ہے کہ ملکی بحث اور کینہ اور مذہبی تعصب اور ہٹ دھرمی کا باعث اور گنجائش ہو۔ پر اس امر میں غریب آدم زاد کی ملاقات خدا کے ساتھ ہے۔ اُسی کی درگاہ میں اس امر کا جواب و سوال اور اس حجت کا فتویٰ دیا جاتا ہے، خداوند مسیح کی مسند عدالت کے حضور میں حساب لیا جائے گا۔ اگر شاید ولایتی استادوں کی تعلیم لینے سے عذر اور ہرج ہو تو ہم سے علیحدہ ہو کر اپنی مجالس برادرانہ میں باہم ہو کر روح نور و ہدایت سے توفیق مانگ کر اس کلام کو جو خلقت جدید کا تخم ہے، غور سے مطالعہ کرو۔ چنانچہ حضرت موسیٰ کے موضع مذکور میں لکھا ہے ”کیونکہ وہ حکم جو آج کے دن میں تجھ کو دیتا ہوں تیرے لئے بہت مشکل نہیں اور نہ وہ دور ہے۔۔۔ بلکہ وہ کلام تیرے بہت نزدیک ہے۔ وہ تیرے منہ میں اور تیرے دل میں ہے تاکہ تو اُس پر عمل کرے“ (متی ۳۰: ۱۱-۱۲)۔

اپنے ہی نبی کی شہادت رد نہ کرو بلکہ اپنے دل میں نقش کرو

(لَسْتُمْ عَلَى شَيْءٍ حَتَّى تُقِيمُوا التَّوْرَةَ وَالْإِنْجِيلَ وَمَا أُنزِلَ إِلَيْكُمْ مِنْ رَبِّكُمْ)

(سورۃ المائدہ ۶۸)

اور پھر دوسری سورت کے اس مضمون پر لحاظ فرماؤ

(وَلَوْ أَنَّهُمْ أَقَامُوا التَّوْرَةَ وَالْإِنْجِيلَ وَمَا أُنزِلَ إِلَيْهِمْ مِنْ رَبِّهِمْ لَأَكْلُوا مِنْ فَوْقِهِمْ وَمِنْ تَحْتِ

أَرْجُلِهِمْ)

(سورۃ المائدہ ۶۶)

اور پھر محمد صاحب کا ایک صاف و صریح قول آپ کے لئے غور و سوچ کے لائق ہے ”کَلَامِي لَا يَنْسِخُ كَلَامَ اللَّهِ“ تو آپ کے اجماع اُمت کو کہاں سے حقیقت مل سکتی ہے، اس اختیار اور اقتدار کی کہ نسخ اور منسوخ کی بابت نئے نئے عقیدوں کو بنا کر قول خدا کی کمی بیشی کریں اور بھوکے پیاسے بنی آدم کو چشمہ آب حیات سے جو صاف شفاف اور صحت بخش ہے، ممنوع کر کے روایات انسانی کے گلے پانی کے حوضوں کی طرف لٹکا کر اور ترغیب دے کر نہ قاتل اجسام بلکہ قاتل ارواح ہو جائیں۔ جس قتل اور خون سے کون زشت تر اور زبون تر اور عذاب جہنم کا لائق تر ہو سکتا ہے۔ خصوصاً بلحاظ اس امر کے کہ وہی تمہارا نبی جس کے لئے آپ نے انبیائے خدا کو ترک اور رد کیا ہے۔ از آنرو کہ کہ اُن کی میعاد خلافت اور اُن کے احکام کی تعمیل کا وقت موقت (کسی خاص وقت پر ٹھہرایا ہوا) اور منتہی اور گزشتہ ہے۔ تو آپ ہی نے ارشاد کیا کہ جو فرقان مجھ پر نازل ہوا سو کتب سلف کا مسبین اور مصدق ہے اور وہ انہیں گویا مستجمع جمیع فضائل بتاتا ہے۔ چنانچہ یہ شہادت قرآنی کتب موسوی پر ملتی ہے۔ ”تَبَا مَا عَلَى كُلِّ

الَّذِي أَحْسَنَ“

صاحبو جائے فکر و تامل ہے کہ روز قیامت جو حساب اور قہر الہی کے انظہار کا دن ہو گا مدعا علیہ اور مدعی دونوں منصف العالمین کے تخت سفید کے روبرو حاضر کئے جائیں گے۔ مدعی تو شرع و کلام خدا ہو گا مدعا علیہ کل خلق خدا ہو گی۔ پر اُس مدعی اعظم و اعلیٰ کے دعویٰ سے کون بچ سکتا ہے۔ اس عذر خواہی پر تکیہ کر کے کہ میں نے نہ اپنی خواہش اور یقین پر بلکہ اجماع اُمت کے فتویٰ پر بھول کر کتب سماویہ کی تلاوت اور کھوج چھوڑ دی اور حضرت نوح کے ہم عصروں کے موافق اپنی کشتی پر سوار ہونا اس سے بہتر جانا کہ خدا کی بنوائی ہوئی کشتی پر چڑھ کر طوفان قہر سے بھاگوں۔ اجماع اُمت اگرچہ کلام اللہ کی شہادت جاوید و باقی کو مدت زمان میں محدود کرنے کی غرض سے حکم جاری کر سکے، پر تو بھی کون اُس حساب آتشی کی آزمائش کو برداشت کر سکے گا۔ جو کذب کی سب بنیادوں کو اڑالے جائے گی۔

بموجب اس تقریر کے جو یسعیاہ نبی کی کتاب میں مر قوم ہے ”پس اے ٹھٹھا کرنے والو! جو یرو شلیم کے ان باشندوں پر حکمرانی کرتے ہو! خداوند کا کلام سنو۔ چونکہ تم کہا کرتے ہو کہ ہم نے موت سے عہد باندھا اور پاتال سے پیمانہ کر لیا ہے۔ جب سزا کا سیلاب آئے گا تو ہم تک نہیں پہنچے گا کیونکہ ہم نے جھوٹ کو اپنی پناہ گاہ بنا لیا ہے اور دروغ گوئی کی آڑ میں چھپ گئے ہیں۔ اس لئے خداوند خدا یوں فرماتا ہے۔ دیکھو میں صیون میں بنیاد کے لئے

ایک پتھر رکھوں گا۔ آزمودہ پتھر۔ محکم بنیاد کے لئے کونے کے سرے کا قیمتی پتھر جو کوئی ایمان لاتا ہے قائم رہے گا۔۔۔ اولے جھوٹ کی پناہ گاہ کو صاف کر دیں گے۔۔۔ جب سزا کا سیلاب آئے گا تو تم کو پامال کرے گا۔۔۔ سواب تم ٹھٹھانہ کرو۔ ایسا نہ ہو کہ تمہارے بند سخت ہو جائیں،“ (یسعیاہ ۲۸:۱۴-۲۲)۔

کتب سماویہ سلف کی تحریف کی بابت جو اعتراضات اور جھتیں اہل خلاف کے تعصب شدید سے مبعوث اور شہرہ عالم ہو گئی ہیں، اُن کے جواب میں اتنی پختہ اور قوی دلیلیں مسیحی قیسوس یعنی اماموں کی کتب بحث میں حوالہ قلم ہو گئیں کہ صرف جملہ اور اشارتاً اُن کا ذکر مصنف رسالہ کو درکار ہے۔ مفصل بیان اس امر کا در سائل مذکورہ بالا سے حقیقت حال کے ہر طالب و جو یاں کو آسانی سے مل سکتا ہے۔ اور اس مسئلے کے حق میں بھی بڑی خاطر جمعی اور تیقن حاصل ہو جائے گا۔ از آترو کہ اس قسم کے اعتراضوں کا جواب بحث اور حجت عقلیہ پر اتنا منحصر نہیں، جتنا کہ صحیح اور مستند روایتوں پر اور مور واقعہ پر اور ایسے شخصوں کی شہادت پر جن سے کوئی زیادہ معتبر گواہ قیاس میں نہیں آسکتا۔ آنقدر کہ اگر شاید ایسے شخصوں کے قول اور گواہی پر اعتقاد کرنے سے عذر ہو تو زمان سابق کی شہادتوں اور سندوں کا ایمان سراسر عالم سے صفا اور محو ہو جاتا۔

اولاً وہ امر اہل محمد کے خاص غور و لحاظ کے لائق ہے جو در سائل مذکور میں ثابت و نمایاں ہو گیا کہ کل فرقان میں ایک بھی جملہ یا آیت موجود نہیں کہ جس میں کسی کتاب مقدس کی تحریف کا الزام کسی مسیحی پر لگایا گیا ہو یا خاص انجیل کی کسی آیت کی تحریف کا ذکر و بیان در پیش ہو۔ ایسے مواخذہ اور شکایت سے کل اہل مسیح مبرا ہیں۔ ایسا خلل اور نقصان اٹھانے سے کل انجیل شریف بھی مبرا ہے۔ انجیل کی تحریف پر قرآن مجید میں ذرا بھی شہادت و دعویٰ نہیں، بلکہ جن مواضع میں تحریف انجیل کی تقریر بتا کید سے یا خود انجیل کے زور گھٹانے یا اپنی شہادت کا وزن بڑھانے اور مؤید کرنے کے واسطے محمد صاحب کو بڑا فائدہ اور مدد ہو سکتی تھی، ان میں وہ صاحب اس طرح کے عیب و الزام کی بابت بالکل خاموش رہتا اور ادنیٰ سے ادنیٰ اشارہ تک کا تذکرہ نہیں کرتا۔

ثانیاً جائے غور و تامل ہے کہ جب امت یہود کے بعض ساکنان مدینہ پر توریت کے محرف کرنے کا الزام قرآن مجید میں اطلاق کیا جاتا تو اُن یہود کی تحریف کے بیان میں یہ امر صاف معلوم اور نمودار ہے کہ تحریف مذکور سے وہ تحریف مراد نہیں جسے اکثر مجتہد اور مولوی صاحبان سمجھتے ہیں اور کتب سماویہ کے رد اور متروک کرنے کا حق اور واجبی باعث بتاتے ہیں۔ یعنی تحریف مذکور سے یہ مراد نہیں کہ کلام خدا میں کچھ کمی بیشی آگئی۔ از آترو کہ اصل متن میں صحیفہ یا باب یا فصل یا آیت یا جملہ کا نقصان عمداً و قصداً (مرد و گزرنہ۔ چلا جانا۔ منقضی ہونا) زمان میں درج ہو گیا۔ دونوں اصحاب مذکور نے دو ذیل معروف آیتوں سے یہ امر عیاں اور نمایاں کیا ہے کہ تحریف سے مراد ہے کلام اللہ کا نقل مواضع کرنا اور قرینہ کلام سے علیحدہ کر کے اُن کے اُلٹے معنی بتانا اور مختلف معانی اور مضامین کے فقرات اور آیات جا بجا سے چُن کر جو پیوند کے لائق نہیں، پیوستہ کرنا اور جن جن شہادتوں کو فاش و پدید کرنا حق و لازم تھا، اُنہیں دغا اور فتنہ و فساد سے مخفی اور مجبب کرنا۔ جس سے شہادت اللہ کی کاملیت اور کلیت میں نقص و خلل آجائے اور کم عقل، کم علم جو یان حق فریب کھائیں۔ اس معنی کی حقیقت کی ایک دلیل سورۃ فرقان آیت ۱۳) سے لے لیجیو



فَبِمَا نَقْضِهِمْ مِيثَاقَهُمْ لَعْنُهُمْ وَجَعَلْنَا قُلُوبَهُمْ قَسِيَةً يُحَرِّفُونَ الْكَلِمَ عَنْ مَوَاضِعِهِ ۗ وَنَسُوا حَظًّا مِمَّا  
ذُكِّرُوا بِهِ ۗ وَلَا تَزَالُ تَطَّلِعُ عَلَى خَائِنَةٍ مِنْهُمْ إِلَّا قَلِيلًا ۖ مِنْهُمْ فَاعْفُ عَنْهُمْ وَاصْفَحْ ۚ إِنَّ اللَّهَ يُحِبُّ  
الْمُحْسِنِينَ

(سورۃ مائدہ آیت ۱۳)

مزید براں بیان ہے

وَمِنَ الَّذِينَ هَادُوا ۖ سَعَّوْنَ لِلْكَذِبِ سَعْعُونَ لِقَوْمٍ آخَرِينَ ۗ لَمْ يَأْتُواكَ بِكَلِمَةٍ إِلَّا كَذِبًا ۚ يُحَرِّفُونَ الْكَلِمَ مِنْ بَعْدِ  
مَوَاضِعِهِ يَقُولُونَ إِنْ أُوتِينَا مِنْهَا فَخُذُوهُ

(سورۃ مائدہ آیت ۴۱)

امرثالٹ غور کے لائق اس مسئلے میں یہ ہے جس کے بعض علمائے محمدی لاپرواہی سے مقرر اور قائل ہیں کہ ہر چند فرداً فرداً اور جدا جدا نسخہ جات میں  
سہو یا قصداً آزرہ نقص مزید خلل آسکتا تھا اور آج بھی گیا اور زمان سابق کی ہر سند میں ذرا سی کمی بیشی کا عیب علت و خفت انسانی کے شرائط ضروری میں  
سے ہے اور بے شک نقلی سہو کی کل تعداد بڑھ جائے گی۔ بقدر شمار نسخہ جات کے اور بھی ہیں۔ قدر کہ ہر شخص کو کتابت اور تلاوت کتب کی  
اجازت بے روک ٹوک دی جائے تو بھی خود انجیل کے اصل متن میں اور اصل معانی اور مضامین میں اس قدر خلل ڈالنا جس سے وہ غیر مستند اور غیر  
صحیح اور غیر معتبر ہو جائے، ہر صورت سے محال ہے۔ ازاں جہت کہ زمان عیسوی کے شروع ہی سے یعنی اول صدی سے متواتر پشت در پشت کلام خدا  
کی دستیابی کی آرزو اور اُس کی قلم نویسی اور تلاوت کا عجیب و نادر اشتیاق شہر شہر اور ملک ملک منتشر ہو گیا اور جہاں جہاں مسیحی جماعتوں کی رقابت اور  
مہمیت میں کتاب شریف کا کوئی جز محزون اور محفوظ رہا، وہاں وہاں مکتوبات انجیلی مع اسناد پس ماندہ انبیا نقل ہونے کے واسطے اور محققین کی خاطر  
جمعی کے واسطے ڈھونڈے بھی گئے اور بے شمار نسخہ جات قریب و بعید سب اطراف اور اکناف رُبع مسکون میں متداول اور مروج ہو گئے۔ یقین ہے  
کہ خدا تعالیٰ جس نے بفضل روح القدس کی قدرتوں اور خوارق عادت (خلاف عادت باتیں، معجزے) کے آفتاب صداقت کی شعاعوں سے عالم کو  
منور کیا۔ اُس نے ایسی خام تدبیر اور بند و بست نہیں کیا کہ اُس نور کی بشارت اور مژدہ کا نہال (تازہ لگا یا ہوا پودہ) کھلتے ہیں اور ان کے نکلتے ہی اُسی دم  
انسان کے ظلم و فریب سے گھٹ کر فوت ہو جائے اور اُس کی ازلی تقدیر و مصلحت جو پیش از بنائے عالم حکمت بے قیاس سے ایجاد ہوئی تھی، عمل  
میں آتے ہی بے اختیار اہل خلاف کی خواہش اور اختیار میں ترک کی جائے۔ جس خدا تعالیٰ نے اپنی برگزیدہ قوم اسرائیل کی ولادت و طفلیت ہی سے  
اتنی لطف و پیش بینی سے اُس کی رعایت اور نگہبانی کر کے مصر کے تنور سے چھڑایا تھا اور ہیر و دیس بادشاہ کی بدمشورتوں سے قوم اسرائیل کا وہ عمدہ  
مولود اور کل خلقت کا نخست زادہ (پہلا پھل) یعنی اپنے گلے اور ابن محبوب کو خلاص کیا تھا، سو اپنے وسائل میں ایسا تنگ اور لاتدارک نہیں تھا کہ



اپنے لطف و فضل کا اظہار اور اشتہار جو کلام انجیلی ہے، اُسے دو ایک گوشہ نشینوں کی امانت میں حوالہ کر دے۔ جن کے حق میں اگر کوئی خطرہ بھی ہے وفائی اور سازش کا نہ ہوتا، بہر حال خدشہ اور خلش بعضوں کے دل میں پیدا ہو سکتا اور معترضوں کی شکایتوں اور اشتہا ہوں میں کچھ صورت انصاف اور واجبت کی دکھائی دیتی۔ ہر گز ہر گز نہیں بلکہ قسم قسم کے اہل خلاف کے روبرو خواہ یہود، خواہ یونان علماء و حکما، خواہ عوام کا اژدہام (بھیڑ، انبوہ)، خواہ کینہ و فریقوں کے حریف سبھوں کے مقابل کھلم کھلا خدا تعالیٰ نے اپنا کلام روشن اور مبین کشف کیا۔ از آئرو کہ نہ اشخاص مفرد بلکہ بزرگ جماعتیں متعدد اُن پاک نوشتوں کی مہینیت کے متولی (انتظام کرنے والا) ہو کر اُن کی شاہد اور بشیر ہو جائیں۔ چنانچہ (زبور ۶۸: ۱۱) میں لکھا ہے ”خداوند حکم دیتا ہے۔ خوشخبری دینے والیاں فوج کی فوج ہیں۔“

اور اگر شاید ایک شخص یا ایک جماعت کے نسخوں میں یا ایک اسقف (یعنی پاک جماعتوں کے رقیب و نگہبان) کی عمل داری کے حلقہ اور دائرہ کے اندر نسخہ جات کلام میں کچھ خلل یا کمی و بیشی پڑ جائے تو جب وہ نسخہ جات ناقص و قبیح باقی اطرافوں اور عمل داریوں کے نسخہ جات کے ساتھ مقابلہ کئے جائیں، تاکہ نئے نئے پرانے، غیر صحیح اور صحیح ترین، وہ جو جائے نزول کتب سے دور بعید شہروں میں ملے اور وہ جو قریب شہروں میں ملے، وہ جو جاہلوں کے ہاتھ سے قلم بند تھے اور وہ جو عالموں اور خوش نویسوں کے ہاتھ سے قلم بند تھے، یہ سب جب باہم ملائے جائیں تو بقدر وسعت انسانی اصلی صحت میں محفوظ ہو کر توفیق خدائے قادر وہ کتب معتبر اور مستند اور لائق تسلیم کے ہو جائیں۔ ذیل کے ابواب میں انشاء اللہ اس امر کا بیان بہ مزید تفصیل و تطویل ہو جائے گا۔ اتنا یقین ہے کہ رب تعالیٰ کی مرضی تھی کہ وہ واقعہ نادر اور سلامت بخش یعنی شاہ صلح و نجات کا ظہور ایسا صاف، روشن اور نمودار اور مفہوم ہو جائے کہ جمہور اُناس (بہت سے لوگ) اُس کی تفتیح اور تحقیقات کر سکیں۔ کسی معترض کو جائے شکایت نہ ہو کہ سندیں زمین کے گوشہ پنہاں میں درائے حجاب مستور ہو گئیں، صرف تھوڑے ہی پہنچے ہوؤں کا خاص مال اور حصہ مقید ہیں۔

را بعلار سطا طالیس (ارسطو) حکیم صاحب نے کہا ہے کہ

نہ صرف پختہ نصوص اور حجت قطعی سے متکلم لائق اعتبار و اعتماد جانا جاتا ہے، لیکن (مگر۔ لیکن) اس سے بھی مؤثر اور وزنی قول کا معلوم ہوتا ہے کہ اُس کا مزاج خیر و صادق اور سلیم دکھائی دیتا ہے۔ اس حال میں حاضرین و سامعین معتقد ہونا چاہتے ہیں اور اُن کے دل تین تین پذیر ہوتے ہیں۔ اسی طرح کی تاثیر اور خاطر جمعی اور تین حق جو یوں کے ضمیر میں پیدا ہوتی ہے۔ جب مسیحی محققین کا مزاج اور ارادہ دریافت کرتے اور مدت طویل کے تجربے سے معلوم کرتے ہیں کہ اُن کے مزاج میں کتنی صدق دلی اور بے غرضی اور حق و راست کی محبت محض و سادہ اور ہر ایک امر میں حقیقت حال کی جستجو اور دریافت کا اشتیاق تھا اور صرف یہی نہیں بلکہ ہر ایک حق جو کاتین اور خاطر جمعی اور بھی بڑھ کر ہو جاتی ہے، جب وہ ان محققین مذکور کی تفتیح حقائق اور قواعد تحقیق و تفتیش پر لحاظ کرتا اور اُن سے خوب واقف ہو جاتا ہے کہ قطع نظر از تعصب وہ ہر صورت کی خود غرضی اور طرف داری اور رعایت سے بعید اور متنفر ہیں، بلکہ اس مزاج کی اتنی سختی اور شد و مد سے مقتضی ہیں کہ بعض عنادی اور منتصب اُن پر گلہ اور مواخذہ کریں، اس امر میں، یوں کہہ کر کہ تمہارے قواعد تحقیق اس قدر شدید اور جبر آمیز ہیں کہ بعض آیتیں باعتبار اسناد قدیم کی صحت و کثرت کے محفوظ و منظور ہونے کے لائق ہیں۔ آپ نے اصل متن سے متروک جانا اور بتایا۔ اسی طرح محققین مسیحی نے دور و بعید کے مشرق و مغرب سے نئے نئے پرانے نسخہ جات عہد

عقیدت و جدید جمع کر کے انہیں باہم مقابلہ کیا، جیسے مولویان اور مجتہدان محمد آپ بھی جانتے ہیں اور طوعاً و کرہاً اس امر کا مقدر ہونا، ان پر فرض و لازم ہے اور صرف اصل متن کے نسخہ جات نہیں بلکہ نہایت قدیم زمانوں کی تفسیروں اور تشریحوں اور ترجموں کو جزئیات و کلمات جو سن عیسوی کی دوسری صدی سے چھٹی صدی تک کلام خدا کے شوق و ذوق کے سبب تیار ہوتے اور منقول ہوتے چلے جاتے تھے، ان محققین نے اتنی کوشش اور صبوری اور خرچ زر اور مداومت سے جمع کر لیا ہے، جتنی ان غوطہ بازوں کی ہے جو عمیق بحر سے مرواریدوں (موتی، گوہر) کو نکالتے ہیں اور صرف یہی نہیں، بلکہ جو آیات مفرد ان اول صدیوں کی کتب پس ماندہ میں موجود ہیں، خصوصاً انہیں جو بحث اور حجت کے مطالب کی بابت حوالہ قلم ہو گئیں اور اختلاف رائے کے موجب و باعث ٹھہریں، بڑی دقت اور خبرداری سے چھان بین کر روشن کر لیا۔ جس سے حتی الوسع تادیر کمال ہر صدیق اور حق جو اور میز نکات کو معلوم اور دریافت ہو کہ اصل متن معتمد اور مستند کون ہے جس کی بابت تخریب و تبدیل و سہو نقلی کا کوئی خدشہ یا اشتباہ واجباً اور معقولاً پیدا نہیں ہو سکتا۔ اس تحقیقات کے بعد جو شک کرے صرف محالات کا متقاضی ٹھہرایا جائے گا۔ ازاں جہت کہ اشیاء و واقعات قدیم الایام کے ایسے دلائل مانگتا ہے، جیسے حال کی باتوں کے اور علم اخلاق والہیات میں ایسی جہتیں اور نصوص طلب کرتا ہے، جیسے علم ہندسہ و ہیئت و نجوم اور باقی علوم طبعیات سے مطابقت رکھتے ہیں۔ پس یہ علم و حکمت کے خلاف قواعد ہے۔

خیر صاحبو محققین مذکور کی تنقیح اور تحقیقات کے طریقہ کو اس رسالے کے مصنف نے خود اپنے تجربے سے معلوم و دریافت کیا ہے، یعنی جابجا اور ملک بہ ملک سیر و سفر کر کے اور کتب خانوں میں دخل پا کے اس تفتیش کے نتیجوں کو ثابت کیا۔ پس اس تنقیح اور تحقیق کے حاصلات میں سے ایک بات یقینی یہ ہے کہ چھ سات و زنی آیات میں خود اصل انجیل کی تو نہیں مگر زمانوں میں بعض ملکوں کے نسخہ جات کی تخریب یا تبدیل یعنی کمی بیشی ہو گئی۔ اب محققین نے ان غیر معتبر نقلوں کو بڑی محنت و مشقت سے ان صحیح اور مستند اور لائق التسلم نسخوں کے ساتھ مقابلہ کر کے حقیقت حال کو صراحتاً پیش نظر روشن اور واضح کیا اور جن جن آیتوں کی سندوں کے وثوق میں کچھ خلل و قصور داخل ہوا تھا، ان پر بعد امتحان کے محروم کرنے کا فتویٰ دے کر باقی آیتوں کی وثاقت اور سندیت ایسی قوی شہادتوں اور مضبوط دلیلوں سے ثابت کی کہ خدا کا بندہ بڑی شکر گزاری اور خاطر جمعی سے کہہ سکتا ہے۔ خدا کی حمد ہے کہ خود اصل انجیل بے تخریب و تبدیل مجھے دستیاب ہے اور ہر صورت سے قبولیت اور اعتقاد اور اطاعت احکام کے لائق ہے۔

اگر کوئی شخص صدق دل یا طلب دقت سے ان چھ سات آیات مذکور کے باب میں سوال کرے کہ ان کا وزن کس قدر تھا تو بڑی تسلی کا جواب حق یہ ہے کہ جب متروک بھی ہوئیں، تب بھی دین حق کے عقیدوں میں ذرا بھی نقص و قصور نہیں آتا۔ اعتقادات کے ہر جز و اور نقطے کی بنیاد کافی و دوانی ثبوت سے مضبوط اور پختہ باقی رہتی۔ دروازہ بہشت کا جو انجیل و توریت میں بتایا جاتا ہے، ذرا بھی نہیں ہلتا۔ راستہ نجات اپنے اصلی سیدھے پن سے ذرا بھی پھیر و پیچش نہیں کھاتا۔ پھر ایک مدد اس تحقیقات میں یہ بہت بھاری ہے کہ دوسری تیسری صدیوں میں قریب انہیں عقیدوں کی بابت بحث و مناظرہ ہوا کرتا تھا، جو اب اہل مسیح اور اہل محمد کے درمیان مشہور ہیں اور تب بھی مسیحی اسقف اور کشمیش اور معلم اپنے اپنے زمانے کی مروج اور معروف کتابوں سے اکثر انہیں نقلیات سے دین کے عقیدوں اور سب اعتقادات کو تصدیق کیا کرتے تھے، جو اب کتابوں میں موجود ہیں اور جن سے اجماع مومنین کا ایمان اور عمل مربوط ہے۔

اگر شاید کوئی معترض کہے کہ بلاشبہ تمہارے مصححین (مصحح کی جمع، صحیح کرنے والا) اور محققین کی نیت اور ارادہ خیر و درست اور تعریف کے لائق ہے، پر اتنی مدت مدید کے بعد ان کی محتوؤں کا کیا حاصل۔ اتنی دور اور قدامت کی باتوں کی تحقیق میں کہاں سے کوئی معتبر مدد مل سکتی ہے اور اتنی

عمیق اور موج بھروں میں سے دُڑ (موتی۔ گوہر) حقیقت کے کھوج نکالنے کی کون سی اُمید قرین قیاس یا امکان ہو سکتی ہے۔ اس اعتراض کے جواب میں میری عرض ہے کہ نہ صرف ان پچھلی صدیوں میں محققین اس قدر صدق دل اور صابر اور ساعی اور جماعت مومنین و راشدین میں رونق افزا رہے ہیں، بلکہ دوسری صدی کی انتہا سے لے کر ایسے محققین کی پکی خبر اور صاف پتا ملتا ہے اور اُن کی تصنیفات کُلیدتا تو نہیں پر جزئیاً محفوظ اور موجود ہیں اور ان کی تعریف اور تشہیر سب جماعت رسولیہ میں آج تک شروع سے سنی جاتی ہے۔ مثلاً ابن جن صاحب جو مصر کے دار الخلافہ یعنی سکندریہ اعظم میں جماعت عیسوی کا بڑا عہدہ دار اور معدن علم و معرفت تھا اور اُس کے مرید اور تابعین خصوصاً پچھلوس نام ایک مصنف اور معلم صحیح ترین نسخہ انجیل و تورات وغیرہ کے بٹورنے اور مقابلہ کرنے میں جوانی سے لے کر بڑھاپے تک مشغول و مصروف رہے۔ اور بے شک دوسری صدی کے اخیر میں جو نسخہ جات جانے جاتے تھے، تحقیق بڑے پرانے ہوں گے اور جب کہ ابن جن صاحب نے اپنے عصر کے پرانے نسخہ جات سے عقائد حقیقی کا وہی اصل اور تخم نکالا جن کے وعظ و بشارت کے سبب اب بھی اجماع مسیحی کے قسب اور پادری صاحبان بعض مولوی صاحبوں کے قلم و زبان سے تمسخر بردار اور طعن پذیر ہیں۔ تو کیا جائے تعجب ہے کہ اور مصححین اور حق جو یوں کی اتنی جستجو اور تفتیش کی سخت محنتوں کے بعد انشاء اللہ ہماری بڑی خاطر جمعی اور تسلی اور مزہ سلامت کی بشارت میں بڑی لاپرواہی پیدا ہوتی ہے۔

اب ظاہر اور واضح ہو گیا کہ مصححین حقیقت اندیش کی کوشش اور سعی سے یہ نتیجہ حاصل ہوا کہ بیش سے بیش ۶ یا ۷ وزنی آیتیں منجملہ آیات کے جو عقائد عیسوی کے ثبوت میں مفید تو ہو سکتیں، پر سراسر ضروری اور لازمی نہیں ہیں، ہم نے متروک اور غیر صحیح مان لیں۔ پر تو بھی کلیت عقائد سے ایک شوشہ یا نقطہ تک بھی نہیں کھو دیا اور خصوصاً ایک بڑا بھاری فائدہ اس تحقیقات سے حاصل ہوا جو غور و تامل کے لائق ہے کہ باقی سب آیتوں کی صحت اور اصلیت اور غیر متروکیت انہیں مصححین کی محنتوں سے اور تحقیق کے اُسی طریقہ اور شرائط پر اتنی ہی مضبوطی سے وثاق اور معتبر اور لائق تسلیم بتائی گئی، جس سے اُن تھوڑی آیتوں کا رد کرنا یا لازم یا مستحب معلوم ہوتا ہے۔

تو حاصل کلام یہ ہے کہ جو کچھ متروک ہو گیا، اُس سے عقیدوں کی کفایت دلائل میں کچھ نقصان نہیں آیا اور جو باقی رہا تو تحقیق اور تنقیح سے اتنی مضبوط اور بے تردد اور لاجنبیدہ بنیادوں پر بنی ٹھہرا کہ تا وسعت انسان کوئی شے مضبوط تر نہیں ہو سکتی۔ در حالیکہ نہ صرف اتنی بات صاف و ظاہر ہے کہ دوسری صدی کے اخیر سے لے کر محققین اور مصححین کی سلسلہ بندی متواتر ہے، بلکہ یہ بھی کہ اُن کی تفتیشوں اور تحقیقات کے بڑے فوائد اور نتائج اور حاصلات اُن کی تصنیفات میں مرقوم اور موجود ہیں۔ اور وہ گواہ ایسے تھے جن کی عمر کے احوال اور اُن کی لیاقت اور استعداد اور مزاج اخلاقی اور روحانی تواریخ کلیسیا یعنی اجماع مقدس کی کتب سے نہ ازراہ مبالغہ بلکہ بہ تمیز و قدر دانی صاف معلوم ہو سکتے ہیں۔ اور اگر شاید کوئی منصف مزاج اور روشن ضمیر اُن کا بیان پڑھے تو لاپرواہی سے کہے گا کہ لامحال جتنی علامتیں وفاداری اور معتبری کی اس عالم فانی سے مل سکتیں اور راست قاضیوں اور عدالت نشینوں کے حضور منظور ہو تیں، اتنی ہی اُن محققین میں بڑے کمال سے پائی جاتی ہیں۔

اس سبب سے جتنے معترض حق گو اور راست جو ہیں، اُن کے روبرو ہماری پوری خاطر جمعی ہے، بلحاظ اس یقین کے کہ اُس خاص علم و فن میں جو کتب سلف کا علم و فن معروف ہے، جتنے دلائل صحت و وثاقت (مضبوطی) اصحاب تمیز و عدل کی رائے کے بموجب کافی وافی ٹھہرتے ہیں، اتنے ہی دلائل کتب الہامیہ کی حفاظت و رعایت کی بابت حاصل و موجود ہیں۔ جیسا ایک ذیل کے باب میں زیادہ تفصیل سے بیان ہو گا، انشاء اللہ۔ پر خداوند مسیح کے

متعصب اور کینہ ور مخالف جو محالات کے متقاضی ہیں، ہرگز کسی دلیل سے راضی اور خاطر جمع اور خوب مصدق باتوں کے قائل نہ ہوں گے۔ اُن کے حق میں کیا علاج باقی ہے۔ مگر یہ کہ خدا تعالیٰ کی عدالت اور صدور فتاویٰ (حکم الہی کا صادر کیا جانا) کی اُس بڑی مسند کے حوالہ کئے جائیں۔ بموجب اس ارشاد کے جو پو اُس رسول کے خط (۱۔ کرنتھیوں ۵:۴) میں ہے ”پس جب تک خداوند نہ آئے وقت سے پہلے کسی بات کا فیصلہ نہ کرو۔ وہی تاریکی کی پوشیدہ باتیں روشن کر دے گا اور دلوں کے منضوبے ظاہر کر دے گا اور اُس وقت ہر ایک کی تعریف خدا کی طرف سے ہوگی۔“

خُذُ الْمُدَى

## باب سیزدہم

### در باب آل شہادت کہ اجماع عامہ مومنین و مجتہدانش کہ خلفاء و رسل اندر معتبری و

### صحت و وثاقت کتب مقدسہ از اعمال و اقوال و تصنیفات خود در پیش گزرانیدہ اند

باب گزشتہ کے مضمون سے متعلق دو اور امور ہیں جن کے ملاحظہ کے بغیر کتب سماویہ کی حفاظت و رعایت کا حال خوب ترین طور پر معلوم نہیں ہو سکتا۔ اُس باب کے حواصل کلام سے ثابت اور روشن ہو کہ اول زمان سے تا زمان حال بعض مشہور اور قابل اور معتبر معلموں نے یہ بھاری مہم اپنے ذمہ لی کہ کتب سماویہ منزلہ یعنی توریث، انبیاء، انجیل وغیرہ کے نسخہ جات صحیح و سلیم اور مستند و ثقہ صبر اور صرف کثیر سے اکٹھا کر کے اور باہم مقابلہ کر کے عین اصل متن کی حقیقی صورت دکھائیں۔ اس غرض سے کہ وہ نقل صحیح اور محکم آئندہ زمانوں کے لئے ایک صاف پختہ اور پیش نہاد نمونہ اور میزان ہو جائے۔ یہ سب مجتہد اور معلم مذکور صرف اپنے مزاج کی صلاحیت و روحانیت سے اجماع عامہ کے ستارہ گان نور افشاں کی مانند نہ تھے، بلکہ علم و حکمت و معرفت سے شہرہ عالم بھی تھے۔ لیکن خصوصاً یہ امر غور و لحاظ کے لائق ہے کہ نہ صرف اپنی خاص رائے اور خیال و قیاس پر گواہی دیا کرتے تھے، بلکہ جن جماعتوں کی پیشوائی اور کار و خدمت روائی اور مرشدی اُن کو سپرد ہوئی۔

اُن جماعتوں کے خلیف اور وکیل اور گویا قائم مقام اور ایلی اور مترجم تھے۔ مثلاً اُن جن صاحب جو سکندر یہ مصری کا پیشوا تھا۔ تا آنقدر کہ اُس شہر کے مدرسہ جات شہرہ عالم کے مدرسوں کا مدرس تھا اور جیروم صاحب جو بیت لحم یہود میں زاہد خانے کا پیشوا تھا اور بڑے روم میں بھی بڑا عہدہ دار اور وہاں کی جماعت عیسوی میں نہایت عالی قدر اور عظیم الشان تھا اور واعظین و شارحین میں نادر و ممتاز۔ یہ اور اُن کی مانند باقی اساطین اجماع مومنین اپنی اپنی جماعتوں کے معلم اور خلیفہ تھے اور اُس کے مفہوم و ضمیر کے اظہار کرنے سے متوکل (توکل کرنے والا) اور متولی (انتظام کرنے والا) تھے۔

یقین ہے کہ خداوند مسیح نے طرح طرح کے عہدوں اور منصبوں (عہدہ) کو اپنی کلیسیا یعنی اجماع عامہ مومنین کے سپرد کیا اور اُس خدمت گزاری کے فرائض اور لوازم (لازم کی جمع، ضروری چیزیں) میں یہ بھی شامل تھا کہ کلام اللہ کی کتب منزلہ کو اُن کے اوائل کی صحت اور اصلیت میں محفوظ و محروس (زیر نگرانی) رکھیں۔ خصوصاً یہ بھاری کام اجماع مقدس کے عہدہ داروں اور منصب داروں کے ذمہ اور حوالے کیا گیا۔ یعنی اسقفوں اور قسیسوں اور استادوں اور سب اصحابوں کے جو بسبب اوصاف اخلاقی اور فضائل عقلیہ اور مدارج روحانی کلیسیا کی پیشوائی اور نگہبانی کے مستحق اور مستعد گئے جاتے تھے۔ تو یہی اشخاص کما حقہ، (مخوبی) اس خدمت عالی اور ثقیل یعنی رقابت کتب سماویہ کے ذمہ دار ہو گئے اور جو کچھ انہوں نے اس بات کے حق میں کیا، سونہ اپنے فائدے اور ناموری کے واسطے اور نہ اپنی خواہش اور اختیار اور تحریک دلی سے کیا، بلکہ خود خداوند مسیح اور اس کی کلیسیا کی خادمیت اور عبودیت کے طور پر اور کلیسیا کے عوض اور اُس کے روبرو اور اُس کے فائدے اور تعمیر کے لئے اور اُس کا وجوب و حق اُس سے ادا و وفا کرانے کے لئے اور روح القدس موعود کی تقویت اور توفیق کے لاپرواہی سے اُمیدوار ہو کر جو خداوند مسیح کے وصیت نامہ کے موافق عاقبت تک اُن کا



گو یا مال متروک اور ورثہ عزیز اور لامنتغیر ہونے والا تھا۔ چنانچہ خداوند مسیح کا قول رسولوں کے اعمال کی کتاب کے پہلے باب میں مرقوم ہے ”لیکن جب رُوحُ القدس تم پر نازل ہوگا تو تم قُوَّتِ پاؤگے اور یروشلیم اور تمام یہودیہ اور سامریہ میں بلکہ زمین کی انتہا تک میرے گواہ ہوں گے“ (اعمال: ۸)۔ تو جب مقدس رسولوں کی طرف سے کوئی خط و مراسلہ کسی خاص جماعت کے پاس پہنچایا گیا تو وہ جماعت مشرف کل کلیسیا کے عوض اُس خط کی حفاظت و رقابت کی امانت دار اور ضمانت دار ہو گئی۔ از آئرو کہ فی التَّحْقِيقِ وہ مراسلہ روح القدس کی طرف سے عطا و عنایت فرمایا گیا تھا۔ پس روح خدا کی بخشش اور نعمتیں عام منفعت (فائدہ) کی برکتیں ہیں، تن تنہا کی نہیں ہیں۔ خواہ شخص ہو، خواہ جماعت ہو اور اُس خاص جماعت کے اساقف (اسقف کی جمع) یعنی پیشوا اور قسبیں اس گنج زر (دولت کا خزانہ) کے رقیب و نگہبان تھے۔

غرض جس طرح کل کلیسیا یعنی اجماع عامہ مومنین خود خداوند مسیح کی طرف سے امانت دار اور ضمانت دار ٹھہری اور ہر خاص جماعت دونوں یعنی خداوند مسیح اور کل کلیسیا سے ذمہ دار ہو گئی۔ اسی طرح اس جماعت کے جو عہدہ دار عالی منصب تھے، اپنی تمام برادری مسیحی کی مہر و پروا لگی سے اس حق میں اُن کے عوضی تھے اور بعد خداوند مسیح کے انہیں کے روبرو اُن کی جواب دہی تھی۔ مثلاً جیروم صاحب کے چوتھی صدی کے اخیر میں اپنے اُن خطوط کے جواب میں موجود ہیں۔ ۷۲ و ۷۳ میں خط میں فرماتا ہے، قولہ:

”جب مجھے معلوم ہوا کہ میرے عصر کے سب کتب الہی کے ترجمے فہم اور ناقص ہو گئے تو میں نے بڑی محنت و مشقت سے عمدہ یونانی نسخوں کے ساتھ انہیں مقابلہ کر کے صحیح کیا۔“

دیکھو صاحب مذکور نے جو کچھ کیا، خفیہ نہیں کیا، بلکہ علانیہ۔ چونکہ اپنی سب محنتوں کے حواصل و فوائد کل کلیسیا کا عام فائدہ جان کر رسائل کے ذریعہ سے اُسے اپنی اس خادمیت اور اُس کے پھل اور حاصل سے آشنا کیا اور بڑی بڑی جماعتوں یعنی روم، یروشلیم، کارتھیج وغیرہ کے اساقف سے صلاح لی۔ چنانچہ اُس معلم معروف نے خود خداوند مسیح اور اُس کے رسولوں کے اس مقولہ کو نہایت عزیز و منظور کیا کہ کل اجماع مومنین ایک بدن ہے، جس کا سر خداوند مسیح ہے اور ایک درخت ہے، جس کی جڑ اور تناخداوند مسیح ہے۔ پس بعد خداوند مسیح کے کل کلام خدا کی مہمیت تمام اجماع کی امانت اور ولایت (کسی کام کی ذمہ داری) میں سونپ دی گئی اور علیحدہ علیحدہ اجزاء اُن جماعتوں ذمہ ہوئے جو شروع میں اُن کے جائے درود و وصول ہونے سے مشرف ہو گئی تھیں۔ مثلاً جماعت کرنتھس، کرنتھس کے نام خط کی اور جماعت روم، رومیوں کے نام خط کی نگہبان اور گویا خزانچی ٹھہری۔ اور بے شک یہ بند و بست عمدہ اور واجبی تھا کہ بڑی بھاری جماعتیں اور بالاخص خاص وہ جو رسولوں اور اُن کے تابعین کے ہاتھ سے مبنی اور معمور ہو گئی تھیں، اُن کتابوں کے اصل متن کی صحت اور معتبری کی رعایت سے متولی ہو گئیں۔

اور یہ امر کہ اول زبان کی سندیں اور نسخہ جات اُن جماعتوں اور اُن کے پیشواؤں کی نگہبانی اور خبر گیری میں سپرد ہوئے، رسولوں کے اعمال کی کتاب سے صاف و صریح ثابت ہے ”اور وہ جن جن شہروں میں سے گزرے تھے وہاں کے لوگوں کو وہ احکام عمل کرنے کے لئے پہنچاتے جاتے تھے جو یروشلیم کے رسولوں اور بزرگوں نے جاری کئے تھے۔ پس کلیسیا میں ایمان میں مضبوط اور شمار میں روز بروز زیادہ ہوتی گئیں“ (اعمال: ۱۶، ۵۴)۔ اور بے شک یہ بھی اُن علتوں اور غرضوں میں سے تھی جن کے لئے روح القدس کی حضوری کے دوام اور قیام کا وعدہ اجماع عامہ کے بیچ عنایت ہو اور تقویت و ترقی اور خاطر جمعی کا باعث تھا۔ جیسا یوحنا رسول نے اپنے پہلے خط کے دوسرے باب میں فرمایا ”اور تمہارا وہ مسیح جو اُس کی طرف سے کیا

گیا تم میں قائم رہتا ہے اور تم اس کے محتج نہیں کہ کوئی تمہیں سکھائے بلکہ جس طرح وہ مسیح جو اُس کی طرف سے کیا گیا تمہیں سب باتیں سکھاتا ہے اور سچا ہے اور جھوٹا نہیں اور جس طرح اُس نے تمہیں سکھایا اسی طرح تم اُس میں قائم رہتے ہو۔“ (۱۔ یوحنا ۲:۲۷)۔ اور جائے شکر و حمد ہے کہ جو اشخاص پشت در پشت علم و عقل اور صداقت و صلاحیت کے حق میں معروف و ممدوح تھے اور سب سے خوش آباد اور شریف اور رونق دار جماعتوں کے پیشوا تھے۔ انہوں نے رعایت اور محافظت کتب مقدسہ سے کوئی مہم، مہم ترین نہ جانی اور محنت کا پھل ظاہر و واضح کیا۔ تا آنکہ کوئی معترض اور بدعتی فریبی جائے اخذ و تعرض نہ پائے، بلکہ ابن خدا کے حضور میں خاموش اور شکستہ دل اور قائل حقیقت ہو کر اُس کے تابعین کے شمار میں حساب کیا جائے۔ جو صاحب اوقات گزشتہ کی مسیحی کلیسیا کی خبروں اور روایتوں سے واقف ہیں، وہ خود جانتے ہیں کہ اُن محققین نے جو اتنی سعی اور کوشش سے نقلوں کی تصحیح کی، سو اکثر محض حقیقت خواہی اور حُب صداقت سے کی، نہ کہ مولوی صاحبان سے مجبور ہو کر اور اُن کے ڈر کے مارے یہ کام کیا۔ چنانچہ مصنف رسالے نے اکبر آباد کی مجلس بحث میں یہ عرض کی کہ ایسے صدق دلوں اور حقیقت اندیشوں کی تقریروں پر غور کر کے مولوی صاحبان کو نہ چاہیے کہ اُن تقریروں سے موجب لاف زنی اور زبان درازی اور تردید کلام کا باعث نکالیں، بلکہ لازم ہے کہ اُن کی شہادت بے غرض سے مجزوب ہو کر آفتاب رحمت و سلامت کی طرف متوجہ ہوں اور تعصب کی بے ہوشی اور غفلت کی نیند سے جاگیں۔ جب تک رحمت کا وقت ہے اور قہر کا دن طلوع نہیں ہوا۔

اور اس خیال کو مضبوطی اور تاکید سے پکڑنا اور ہر گز فراموش نہ کرنا چاہیے کہ خداوند مسیح نے صاف ظاہر فرمایا کہ میں نے اپنی کلیسیا یعنی اجماع عامہ مومنین کو اپنا متمم اور مختار کار اور ولی ذوی الاقتدار اس عالم میں مقرر کیا ہے اور یہ قول و قرار بھی کیا کہ میں زمانے کے تمام ہونے تک ہر روز تمہارے ساتھ ہوں اور میں صاف و تازہ ریزش روغن کے موافق اپنی روح کی تنویر و تقویت و تقدس کی تاثیروں کو انڈیلوں گا اور یہ بھی کہا کہ اُس روح قدس کی کلیسیا کے اندر بڑی کارروائی اور برکت افزائی ہوگی اور اُس کار اور خدمت کا ماخذ و مدار یہی ہوگا کہ وہ میرا کلام خاطر نشین کرے گا اور یاد دلائے گا اور ساری حقیقت میں ہدایت کرے گا اور تمہیں اس قدر قابلیت اور استعداد سے معمور کرے گا کہ حقیقی کلام کی تیز اور اُس کی حفاظت و رعایت کرنے کی طاقت حاصل ہوگی۔ مثلاً متی انجیلی نے خداوند مسیح کے ایک وزنی مقولہ کی خبر (متی ۱۸: باب) میں کلیسیا کے حق میں قلم بند کی ہے ”میں تم سے سچ کہتا ہوں کہ جو کچھ تم زمین پر باندھو گے وہ آسمان پر بندھ جائے گا اور جو کچھ تم زمین پر کھولو گے وہ آسمان پر کھلے گا“ (متی ۱۸: ۱۸)۔

خداوند مسیح نے یہ وعدہ حل و عقد کرنے کا توسط رسولوں کے ظاہر اکل کلیسیا سے فرمایا اور واجباً اس قول کے مختلف مضامین میں سے ایک مضمون حق یہ ہے کہ ایک کتاب مروج کو کتب منزلہ ساویہ کے شمار میں داخل کرنا اور دوسری کو بعد تحقیقات کے متروک کرنا، کلیسیا کے خواص اور مراتب سے ہے۔ پھر روح القدس نے پوئس رسول کی زبان سے اجماع قدوس کی کیا ہی عمدہ فضیلت دکھائی۔ پہلے تیس تھیس کے خط میں بیان ہے ”کہ اگر مجھے آنے میں دیر ہو تو تجھے معلوم ہو جائے کہ خدا کے گھر یعنی زندہ خدا کی کلیسیا میں جو حق کا ستون اور بنیاد ہے کیونکر برتاؤ کرنا چاہئے“ (۱۔ تیمتھیس ۳: ۱۵)۔ پھر جب کہ کلیسیا لاکھوں کروڑوں آدمیوں کی ہے تو چاہیے کہ کل اجماع کا اختیار اور اقتدار بعض مختار اشخاص کو تفویض ہو جائے۔ چنانچہ خداوند مسیح نے اپنی کلیسیا کی یہ ترتیب اور بندوبست کیا ہے اور اپنی مرضی صاف علامتوں سے دکھائی ہے اور خصوصاً اس طرح سے معلوم کرائی کہ اگرچہ ہر ایک حقیقی مومن روح القدس کے فضل و لطف سے بہرہ ور اور حصہ دار ٹھہرا اور اُس کی برکات موعودہ فرداً فرداً تمام نسل روحانی پر مشترک اور منقسم تھیں، تو بھی خاص مورد اُس تنویر اور تقویت کے بعض عہدہ داروں اور منصب داروں کو اُس نے اپنی کلیسیا میں مبعوث

کیا اور اسی روح کے خاص و صفوں سے مشرف و موصوف کیا۔ اس نیت سے کہ تمام اجماع مومنین کی علمیت اور فعلیت بھاری مقدمات کے بجائے برپا ہونے کے وقت انہیں کے توسط سے ہو۔

سچ تو یہ ہے کہ قدرت و اختیار کل کلیسیا کے تصرف میں ہے۔ پر وہی اشخاص مختار و ممتاز اور خاص فضائل سے موصوف اُس کے وکیل و متوسط مقرر تھے تاکہ اجماع کلیسیا کی آواز اور فتوے انہیں کی زبان سے سنائی دیں اور جب خاص مہمات کا انفصال اور مسائل و مشکلات کا انحلال جن سے تمام اجماع کی بہتری اور ترقی کا کچھ تعلق تھا، درکار اور لازم ہو۔ تب اجماع مقدس کی مجالس عامہ بادشاہ زمان کے اقبال سے کسی معین وقت و موقع پر مجتمع ہو سکے اور ایسا ہی ہوا۔ چنانچہ پانچ پہلی صدیوں کے عرصہ میں چار مجالس عامہ معروف اور شہرہ عالم ہو گئیں۔ اس قسم کی مجالس عامہ میں چاروں اطراف سے مسیحی، مختلف جماعتوں کے اسقف، برہنہ اور دور دور ملکوں کی سیر و سفر کر کے تشریف لائے اور ادیان قدیم کی خبروں سے معلوم اور یقین ہے کہ روح القدس کی حضوری موعود کی بڑی التجا اور استدعا بھی تھی اور اُس عرض معروض کی اجابت اور قبولیت کی بڑی انتظاری تھی۔ اور اگرچہ عقلیات کی قدر اور رعایت حقیقہ وہ مجلس نشین کیا کرتے تھے، تو بھی بالاختصاص نقلیات سے حجتیں اور دلیلیں نکال کر اُن شریفوں نے مقدمات کو فیصلہ کیا۔

پھر ایک اور امر صراحتاً واضح ہے کہ اگرچہ قول و قرار مسیحی کے بموجب روح القدس کی حضوری برابر ہر وقت اجماع مومنین میں قائم و دائم رہی، مگر بعض اوقات مثلاً اعتقادات کے معانی اور حدود کو متعین کرنے کے وقت یا اجماع عامہ کے خوش مرتب و منظم کرنے کے وقت تا تقویت ایمان اور ترغیب و تحریک محبت اور حکمت و مہارت و تمیز روحانی کی ترقی کے وقت اسی روح خدا کا درود و نزول بڑی افزائش اور فراوانی سے ہوا۔ جس بات سے یہ دو بڑے منافع حاصل ہوئے۔

**اول یہ کہ اہل کلیسیا میں بڑی خاطر جمعی اور اطمینان رہا۔ اس یقین سے کہ اس کی خاص حاجتوں اور خطروں اور تکلیفوں کے وقت خداوند مسیح کے خزانہ فضائل میں کمک و مدد کی بڑی دولت محفوظ اور مہیا ہے۔**

**دوم یہ فائدہ کہ اُن کے مزاج میں غریبی اور حیا اور فروتنی کی حالت بڑھ کر ہو گئی۔ اس شعور اندرونی سے کہ ہر صورت سے مجھے قیام و دوام صرف خداوند مسیح ہی میں ہے۔ اسی کے قول و وعدے پر میری امید منحصر ہے۔**

اُن مجالس عامہ مذکورہ کا پہلا نمونہ رسولوں کے اعمال کے ۱۵ ویں باب میں مفصلاً بیان ہوتا ہے۔ جو چاہے سو اس طرح کی مجالس ائمہ کے شرائط و ضوابط کو اُس پیش نہاد اعظم کی روایت سے سیکھ سکے گا۔ اور ان سب امور میں خداوند مسیح نے اپنی کلیسیا کی ترتیب و تنظیم کے لئے کیسی عمدہ خبرداری اور پیش بینی اور مراعات سے بندوبست کیا۔ اس کی یقین اور پوری خبر افسیوں کے خط میں ملتی ہے ”اور یہ اترنے والا وہی ہے جو سب آسمانوں سے بھی اُوپر چڑھ گیا تاکہ سب چیزوں کو معمور کرے۔ اور اسی نے بعض کورسول اور بعض کونبی اور بعض کومبشر اور بعض کوچرواہا اور اُستاد بنا کر دے دیا۔ تاکہ مقدس لوگ کامل بنیں اور خدمت گزاری کا کام کیا جائے اور مسیح کا بدن ترقی پائے۔ جب تک ہم سب کے سب خدا کے بیٹے کے ایمان اور اُس کی پہچان میں ایک نہ ہو جائیں اور کامل انسان نہ بنیں یعنی مسیح کے پورے قد کے اندازہ تک نہ پہنچ جائیں“ (افسیوں ۴: ۱۰-۱۳)۔ بلکہ ازراہ محبت حق کے معترف ہو کر اُس میں جو سر ہے یعنی خداوند مسیح میں ہر طرح سے بڑھتے جائیں۔

اب ان سب بیانات سے معلوم ہوا کہ وہ اجماعِ موہین جو زندہ خدا کی درگاہِ پنجابی ہے، ہر چند کہ وہ اصالتاً اور باطناً خدا کے مختار بندوں اور نومولود فرزندوں کی عین یگانگت اور فراہم آوری ہے، تو بھی ظاہر ایسی شراکت اور رفاقت ہے جس میں جو لوگ شامل ہیں ان پر بہت ادائے حقوق و وفائے فرائض لازم آتا ہے اور اہل جہان کے مقابل خداوند مسیح کے گواہ اور اپنی اور وکیل ہیں اور اس کے نور سے آپ منور ہو کر دنیا کی تنویر کے لئے مقرر ہیں اور خداوند مسیح کی طرف سے صدور احکام و قواعد سے مشرف ہو کر انہوں نے قسم قسم کے درجات اور مراتب پر مستعدوں کو وقف و تقدیس کرنے کا اختیار پایا ہے۔ جن کے ذریعہ سے اور بھی خدمت گزاریاں پوری ہوں اور ایک ان میں سے نہایت بھاری اور عمدہ کتب مقدسہ کی محافظت ہے۔

بیان بالا سے یہ امر ظاہر اور نقلی دلائل سے ثابت ہوا کہ کلام خدا کے اسناد کی محافظت اجماعِ عامہ کے خاص عہدوں میں سے تھی اور ان منقولات کے موافق (لمیوں: ۲۲، ۲۳) نادر مضمون کی افسس کے نام خط کے پہلے باب میں ہیں ”اور (خدا نے) سب کچھ اُس کے پاؤں تلے کر دیا اور اُس کو سب چیزوں کا سردار بنا کر کلیسیا کو دے دیا۔ یہ اُس کا بدن ہے اور اُسی کی معموری جو ہر طرح سے سب کا معمور کرنے والا ہے۔“ جس آیت میں وفق (مطابقت) و مناسبت تمام ہے، اس قول بالا منقول تیس تھیں کے نام خط سے ”خدا کے گھر یعنی زندہ خدا کی کلیسیا میں جو حق کا ستون اور بنیاد ہے“ (۱۔ تیس تھیں ۱۵:۳)۔ کتب مقدسہ کی رعایت اور رقابت کرنے کے قابل اور مستعد کون اس سے بڑھ کر، بلکہ اس کے برابر ہو سکتا ہے جو حقیقت یعنی حق کلام خدا کا ستون اور خداوند مسیح کی معموری یا بھر پوری ہے۔ گویا وہ خداوند مسیح اپنے سب اوصاف اور فضائل کو اپنے بدن مجازی یعنی کلیسیا کے عضووں پر منقسم کرتا ہے۔ پس خدا کی کلیسیا کے سوائے کون دوسرا محافظ کتب ان اور ان کی مانند اور جمالی صفوں سے موصوف مل سکتا ہے، ہر گز ہر گز کوئی نہیں۔

یہ بات مشہور ہے کہ اجماعِ عامہ کی شاخیں مختلف اور متعدد ہیں اور یہ بھی علمائے دینیات کو معلوم ہو گا کہ اکثر کتب انجیلی یعنی چار انجیلوں اور اعمال رسل اور پولس رسول کے ۱۳ خطوط اور مقدس پطرس اور یوحنا کے اول خطوط کی جتنی کلیسیا کی شاخیں کل عالم میں نور افشاں ہیں، سب کی سب برابر شہاد اور بشیر شروع ہی سے ہو رہی ہیں اور ان کے عہدہ دار اور مجتہدان کی خوشخبریوں کے مناد اور داعی ہونے سے باز نہیں آئے۔ چودھواں خط پولس رسول کا یعنی عبرانیوں کے نام خط ہر چند کہ اول صدی یعنی رسولوں کی خاص صدی میں قبل از انتقال حضرت یوحنا حبیب، جاری اور معروف تھا اور مستند جانا جاتا تھا۔ تو بھی مغربی جماعتوں میں مروج اور متداول (دست بہ دست پہنچی ہوئی چیز، مروج) نہ تھا اور ان کے گرجاؤں یعنی عبادت گاہوں کے وردوں کے استعمالی تلاوت میں شامل بھی نہ تھا۔ یعنی کلیسیا کے ایک جزو میں وہ خط کم معلوم تھا۔ بسبب آنکہ (اس کی وجہ یہ ہے کہ) اس کا سرنامہ باہل یہود مخصوص تھا اور مدار مضمون ان کے مراسم شریعیہ سے بہت تعلق رکھتا ہے۔ پر تو بھی وہ خط جمہور کلیسیا میں یعنی اس کی جنوبی اور مشرقی جماعتوں میں معلوم اور منظور تھا۔ اور یقین ہے کہ چوتھی صدی کے اخیر میں اجماعِ مغرب کی مجالس مسیحیہ نے بعد تحقیق اور تفتیش دلائل اُس خط کو معتد اور مستند جان کر کتب اللامیہ کے قانون مغربی میں درج اور شامل کیا۔ چنانچہ جیروم صاحب خط ۲۹ میں فرماتا ہے:

”عبرانیوں کا خط منظور کرنا رومی کلیسیا کا عمل و عادت قدیمی نہ تھا اور اسی طرح مکاشفہ کی کتاب یونان کی کلیسیا

(یعنی شام و سور کی جماعتوں میں، مثلاً اناطولیہ اور یروشلیم اور استنبول کی جماعتوں) میں مروج نہیں۔ پر تو بھی

ہم ان دونوں کو منظور کرتے ہیں، یعنی قانون کتب الہامیہ میں حساب کر لیتے ہیں۔ چنانچہ ہم نہ متاخرین، بلکہ  
متقدمین کی عادت و عمل کی پیروی کرتے ہیں۔“

یہ شہادت جیروم صاحب کی جو انوار عالم اور اساطین اجماع عامہ میں شمار کیا جاتا ہے اور جس نے اپنی عمر کچھ تو بیت المقدس اور کچھ سکندریہ مصری میں اور کچھ روم اعظم میں بسر کی اور مدرسوں اور مجلسوں اور رہبان خانوں میں اُس کی بڑی شان شرف اور قدر و منزلت تھی، سونہایت وزنی اور غور کے لائق ہے، کیونکہ اس سے دو باتیں صاف ثابت اور معلوم ہوتی ہیں۔

پہلی یہ کہ زمان سلف و خلف دونوں میں ان دو کتابوں کی شہادت جمہور کلیسیا کے بیچ متفق اور ایک زبان ہو رہی تھی۔

دوسری یہ کہ صرف وسط کے زمانوں میں جمہور کلیسیا کے ایک ایک حصہ میں ان کتابوں کی بابت شک و شبہ درمیان میں آیا تھا، یعنی روم کی کلیسیا میں عبرانیوں کے خط اور یونان کی کلیسیا میں مکاشفہ کی کتاب کی بابت۔

ہر صاحب دانش و بینش پر واضح اور نمایاں ہو گا کہ اس تھوڑی ہی عبارت میں جیروم صاحب نے اس بحث کو جو عبرانیوں کے خط اور مکاشفہ کی بابت جاری ہو گئی تھی، انجام و اختتام از روئے اختصار کیا۔ یقین ہے کہ بعض زمانوں کی بعض جماعتوں میں جو شبہات اور شکوک ان کتابوں کے حق میں دل نشین ہو گئے تھے، انہیں رد اور رفع کرنا مناسب نہ سمجھا۔ تاں وقت کہ قوی دلیل اور ان کے اسناد کی صحت اور وثاقت کا ثبوت نہ ہو۔ پھر ان شبہات کو جیروم صاحب کے ہم عصر معلموں اور محققوں نے بے اصل اور بے بنیاد ٹھہرا کر رد و برطرف کیا۔ کون صاحب عقل و تمیز یہ امر جائے لحاظ اور جائے شکر نہ سمجھے گا کہ کتب منزلہ کی رقابت اور محافظت نہ فرد آفر دآتت تہا معلموں کے ذمے اور حوالے کر دی گئی، بلکہ کلیسیا جمہور کے سپرد کی گئی۔ جس سے خداوند مسیح نے اپنی ہمیشہ کی حضوری اور روح القدس کی تنویر کا وعدہ کیا تھا۔ اور علاوہ براں رسولوں اور منادوں اور باقی استادوں اور معلموں اور عہدہ داروں کو اپنی کلیسیا سے انعام بخشا اور ان خادموں کو بقدر مقتضائے اوقات اوصاف اور فضائل متعددہ سے موصوف کیا اور انہیں اختیار اور اقتدار اور حقوق ضروری عطا فرمائے۔ بموجب اس قول خداوند مسیح کے جو انجیل مرقس میں قلم بند ہے ”خبردار! جاگتے اور ڈعا کرتے رہو کیونکہ تم نہیں جانتے کہ وہ وقت کب آئے گا۔ یہ اُس آدمی کا سال ہے جو پردیس گیا اور اُس نے گھر سے رخصت ہوتے وقت اپنے نوکروں کو اختیار دیا یعنی ہر ایک کو اُس کا کام بتا دیا اور دربان کو حکم دیا کہ جاگتا رہے“ (مرقس ۱۳: ۳۴-۳۷)۔

چنانچہ ہر ایک صدی کی کلیسیا نے اپنے اپنے معلموں اور مصنفوں اور عہدہ دار اسقفوں کو خداوند مسیح کے دست فضل سے لے لیا، یعنی اس قدر سنجیدگی اور استعداد اور معتبری کے شخصوں کو جو ان کی خادمیت کے لئے حق اور درکار تھی اور ہر موقع چاروں اطراف والی جماعتوں کے وکیلوں اور خادموں ذوی الاستقلال کو جمع کر کے اور ہر ایک بدعتی اور مخالف مسیح کے کذب و کفر و فساد کے قضیوں کو پیش نظر کر کے اور بعد مباحثہ طرفین کے، انہیں میزان حقیقت میں تول کے، رو برو عالم کے اس مقدمہ کا فتویٰ جاری کیا اور مجلس عامہ کی مہر اتفاق سے، اُس کو پختہ کیا اور مختوم (مہر شدہ، بند کیا ہوا) کیا۔ ہو سکتا تھا کہ بعض مفردوں، خواہ مصنفوں، خواہ معلموں کی رائیں مختلف ہوتیں یا خاص خاص جماعتوں میں شک و شبہ پیدا ہوتا۔ اور اگر شاید خداوند مسیح نے ان قضیوں اور اشتباہوں کے حل و فیصل کرنے کا کوئی وسیلہ مقرر اور متعین نہ کیا ہوتا، تو کچھ جائے جنبش و تزلزل دلوں میں باقی رہتی۔ مگر فی الواقع جائے استراحت و تین و دلا سائی جائے جنبش و اشتباہ سے ہزار چند بڑھ کر ہے۔ از آنرو کہ کل کلیسیا جس



نے تمام عالم میں شاخ دار درخت کی طرح اپنا سایہ اور پناہ پھیلائی تھی، اس محافظت اور رعایت کتب کے عہدہ پر متمہم ہو کر خداوند مسیح اور اُس کے حواریوں کے کلمات کی مثبت اور مصدق اور مظہر ٹھہری۔

جیروم صاحب جو متقدمین کو ان دو کتب مذکور کی صحت اور استناد (سند میں پیش کرنا، سند لانا) وثاقت کا مقرر اور شاہد بتاتا ہے، سو وہ بات اول زمان کے اُن آثاروں سے جو اب موجود ہیں، مؤید ہو سکتی ہے۔ مثلاً کلیمینس نامے روم کا اسقف شریف تخمیناً تیس (۳۰) برس پیشتر از انتقال یوحنا رسول، اپنے خطوط میں کئی آیتیں عبرانیوں کے خط سے نقل کرتا ہے اور ان منقولات پر عقائد دینی کی بعض تعلیمات اور اخلاقی نصیحتوں کو مبنی کرتا ہے اور ساٹھ برس مبارک یوحنا کی وفات کے بعد فرانسیسی دو جماعتوں کے تسمیس ایشیائے کوچک کی جماعتوں کے پاس اپنے شہیدوں کی دلیری اور جواں مردی اور اپنے ظالموں کی کینہ پروری اور خون ریزی کی مفصل خبر بھیجنے میں اتفاقاً مکاشفہ کی کتاب پر صاف و صریح گواہی دیتے ہیں کہ وہ مروج بھی تھی اور اُس کے کتب الہامی کے شمار میں گنے جانے پر دونوں جماعتیں متفق الراء تھیں۔ از آثر وہ اُن کی خبروں میں یہ بیان آتا ہے۔ شہیدوں کی مضبوطی اور برقراری دیکھ کر وحوش کی مانند عوام و خواص کی آتش غضب اور زیادہ تیزی سے بھڑک گئی، تاکہ کتب مقدسہ کا کلام پورا ہو ”جو بُرائی کرتا ہے وہ بُرائی ہی کرتا جائے اور جو نجس ہے وہ نجس ہی ہوتا جائے اور جو راستباز ہے وہ راستبازی ہی کرتا جائے اور جو پاک ہے وہ پاک ہی ہوتا جائے“ (مکاشفہ ۲۲:۱۱)۔

اس امر میں غور کرنا چاہیے کہ تخمیناً پچاس (۵۰) برس زمان رسولیہ کے بعد ان مغربی جماعتوں کے شفقت نامہ میں جو مشرقی جماعتوں کے پاس بھاری مہمات کے بیان میں پہنچایا گیا اور اب بھی یوسیبیس (Eusebius) کی توارخ میں موجود ہے، یوحنا کے مکاشفہ پر وہی نام اور وہی عزت و شرافت و قدر کی علامتیں اطلاق کی جاتی ہیں، جو وقت سابق نبیوں اور اولیاء کے ساتھ مخصوص تھیں اور اس خط کے راقم اس یقین سے لکھتے ہیں کہ متکلم کی جماعت اور مخاطب کی جماعت جو کلیسیا کی دو بڑی شاخیں تھیں، دونوں بلا توقف و تعرض اس اقرار و شہادت میں بہ وفق تمام ملیں گی۔ صاحبو مسیحیوں نے کلام خدا سے کیا ہی عمدہ اور تسلی بخش قاعدہ سیکھا ہے کہ مصنفوں کی گواہی کو اسی قدر اور اندازہ پر وزنی مانتے ہیں جس قدر بڑی بڑی جماعتوں کے معلم معروف اور ممدوح اور شہرہ عالم ہو کر گویا اپنی زبان اور اپنے خاص اختیار سے نہیں، پر کلیسیا کی زبان اور اختیار سے بولتے تھے۔ کیونکہ وہ خداوند مسیح کی ایسی شنوا اور تابع فرمان ہے جیسے زن اپنے خاص شوہر کی۔

رسولوں ذوی الالہام کے زمانے کے بعد نصف صدی کے فاصلہ پر ایک اور شاہد گرامی اور مشہور مکاشفہ یوحنا کی وثاقت اور لیاقت پر دال ہے، یعنی یوسطین شہید (Justin Martyr) جس میں بعض بعض منفصل جماعتوں کی شہادتیں ملتی ہیں۔ چنانچہ وہ نابلوآس سے جو بیت المقدس کے اطراف میں ہے، ایشیائے کوچک میں خصوصاً فسس شہر میں آیا اور وہاں سے روم اعظم کی طرف روانہ ہو کر اُس دار الخلافت میں مدت تک رہا اور علم الہیات کا مدرس ہو کر اپنی حکمت و علم و معرفت کی بڑی نیک نامی لے گیا اور بدعتیوں اور یہود اور بت پرستوں پر تادیرہ کمال بحث میں فتح یاب نکلا اور خدا تعالیٰ کے اجماع عامہ کو اور فوائد میں بھی اپنا احسان مند کیا اور اس میں بھی بالخصوص کہ مکاشفہ یوحنا کی تفسیر تیار کی اور اسی نصف صدی کے فاصلہ پر سارڈیس شہر کے اسقف ملیتو نام نے مکاشفہ کے بیان میں ایک رسالہ تصنیف کیا۔ غور کرو کہ ابھی تین صاف گواہیاں اس امر پر ہم دے چکے ہیں کہ ایشیائے کوچک میں یعنی جس ملک میں رسول مبارک بڑھاپے بلکہ موت تک تعلیم و تدریس دیتا رہا تھا اور اندر باہر چلتا پھرتا رہا تھا، اسی ملک میں یہ امر مشہور اور مشہود تھا کہ مکاشفہ کا مصنف وہی یوحنا ہے۔

صاحبزادہ ہم ذرا سوال کریں اور ازراہ تفتیش دریافت کریں، ان معلموں اور مصنفوں سے جو دوسری صدی کے اخیر میں یعنی بعد انتقال حضرت یوحنا کے پہلی صدی کے اخیر میں تھے کہ خدا کی اجماع عامہ کی اُس زمانہ میں کیا رائے اور فتویٰ تھا، ان دو کتابوں کے حق میں یعنی در باب مکاشفہ اور عبرانیوں کے نام خط کے بارے میں اہل کلیسیا کیا جانتے تھے۔ یہ بات یاد رہے کہ زمانہ مذکور کے مصنفوں کا یہ دستور ہے کہ جمہور کلیسیا کے فتوے اور انفصال کا علانیہ تنہا علمائے مختلف راہوں (رائے کی جمع) کے ساتھ مقابلہ کیا کرتے ہیں اور ان مسیحی معلموں کی صدق دلی اور لاپرواہی اور اپنے ایمان کی مضبوط بنیاد اور پشت پناہ پر بھروسہ اور تيقن رکھتے ہیں۔ اس سے صاف روشن ہے کہ ہر ایک بات کی حقیقت حال کو برہنہ اور بے حجاب کرتے ہیں۔ اور جمہور کلیسیا کے انفصال مسائل کے بعد کچھ عذر اُس سے نہیں کرتے کہ رائے متفرق اور خلاف فتووں کو جو جدا جدا معلموں کے مشہور ہو گئے، آمنے سامنے کریں۔ ہر چند کہ کلیسیا عامہ نے اُن شخصوں کے ضعف دلائل اور فہمیدگی کو تاہی کے سبب اور ان کی حجتوں کی ناسازی اور نا اتفاقی سے اُن کی تقریروں کو بے ثبات اور منظور ٹھہرایا ہے۔

پس یوحنا رسول کے انتقال کے بعد دوسری صدی عیسوی کے اخیر میں چار شخص باقی معلموں میں عالی قدر اور رونق دار اور علم الہیات میں تا وسعت بشریت پختہ اور کامل مشہور تھے، یعنی یوسطین شہید (Justin Martyr) اور لیونیس ایک فرانسیسی شہر کا اُسقف، ایرینیس (Irenaeus) اور سکندر یہ مصری کا قسب اور مدرس کلیمنس اور کار تھیج کا قسب طرطلیان (Tertullian)۔ فی التحقیق یہ معلم خود نثار اور فرشتہ مزاج (۷۵) برس زمانہ رسولہ کے بعد اور طرطلیان ایک صدی کے فاصلہ پر زندہ کلیسیا کے خادم اور اُس کی اولادوں کے مرثیٰ اور خداوند مسیح کے گلہ کے چوپان تھے۔ ایرینیس تو مشرقی جماعتوں کی پیشوائی کرتا تھا، مگر ایشائے کوچک میں یوحنا رسول کے مریدوں اور رفیقوں سے درس و تعلیم پائی تھی۔ جن میں مشہور اور عالی قدر پالیکارپ (Polycarp) اُسقف اور شہید تھا اور وہ یوحنا رسول کے خاص مریدوں میں سے تھا۔

اب معلوم ہو کہ یہ مقدس اور مبارک جس کا ایسا قریب تعلق رسولوں کے اُس آخری پس ماندے کے ساتھ تھا اور اُس کا زمانہ رسول کے زمانے سے ایسا تھوڑا بعید تھا، مکاشفہ کی کتاب سے اپنے درس و تعلیم کی نقلی دلیلوں کو اسی طرح طلب کیا کرتا تھا جس طرح باقی کتب الہامی سے۔ اور یوحنا رسول کو اس کا مصنف صاف بتاتا ہے، بلکہ مکاشفہ کے جو بائیس ابواب ہیں ان میں سے گیارہ سے نقلیات نکالتا ہے۔ چنانچہ اس عالم فاسد کی آئندہ بحالیت کے بیان میں فرماتا ہے:

”اور یہی وہ قیامت ہے جسے یوحنا اپنے مکاشفہ میں دکھاتا ہے ”مبارک اور مقدس ہے وہ جو پہلی قیامت میں

شریک ہے“ (مکاشفہ ۲۰:۶)۔

اسی طرح مقدس ایرینیس اپنی کتاب ۴ کی ۲۵ ویں فصل میں ارشاد کرتا ہے:

”بلکہ یوحنا بھی خداوند مسیح کا شاگرد اُس کی پُر جلال کہانت اور بادشاہی کی پیش خبریوں میں یہ گواہی دیتا

ہے ”پھر سونے کے ساتھ چراندان دیکھے اور اُن سات چراندانوں کے بیچ ایک شخص آدمزاد ساد دیکھا“ وغیرہ

(مکاشفہ ۱۲:۱۳)۔

اور جتنی مرتبہ وہ مقدس مکاشفہ سے منقولات نکالتا ہے، اتنی ہی مرتبہ اس کے مصنف کا نام بتکریم و تعظیم لیتا ہے کہ گویا اس امر کی بابت اُس زمانہ میں کوئی شبہ کسی کے دل میں ہرگز نہ آیا تھا۔ باوجودیکہ وہ کتاب جس میں یہ نقلیات موجود ہیں، اُسقف مذکور نے بحث کی راہ سے مارقون کی بدعت و غلط کو رد کرنے کے لئے تصنیف کی تھی اور اس حال میں ہر صاحب دانش کو معلوم ہے کہ ان کتابوں کے سوائے جنہیں دونوں یعنی بدعتی اور مسلمین حق کلام خدا مانتے تھے، کسی کتاب کی گواہی اس حجت میں منظور نہ ہوگی۔

کار تہجیح کی کلیسیا کے قسبیں طرطلیان کی گواہی سے اُسی کتاب کی صحت اور اصلیت اور معتبری اور اُس کی مصنفی کا حال صاف معلوم و روشن ہو جاتا ہے۔ وہ مقدس قاعدہ مذکورہ بالا کے بموجب ہر چند کہ بدعتی مارقون یا مارسیون (مارسی ان) کی رائے اور حجت مختلفہ کا تذکرہ کرتا تو بھی اُس کے مقابل کلیسیا کا فتویٰ صاف بیان کرتا اور یوں فرماتا ہے:

”ایشیائے کوچک کی جماعتیں خود یوحنا رسول کی سکھائی ہوئی اور تعمیر کی ہوئی ہیں اور انہیں جماعتوں کے

اُسقف کی گواہی متسلل اور متواتر سے کتاب مکاشفہ کی مصنفی بڑے بھاری ثبوت سے یوحنا رسول پر صادق آتی

ہے۔“

اُسی زمانے کے بعض اور مشہور مصنف ہیں جن کے کئی مکتوبات موجود ہیں۔ ان میں کلیمنس بڑا مفید اور معتبر گواہ اور صاحب خیالات ہے۔ چنانچہ علم الہیات کے مدرسوں میں جو اُس وقت عمدہ اور افضل اور رونق دار تھا، وہ مرد اس کی پیشوائی پر متہم (اہتمام کرنے والا) ہو گیا تھا اور چونکہ ایسا بھاری عہدہ دار اور صاحب اختیار عبرانیوں کے نام خط کو پوٹس رسول کی طرف حوالہ کرتا ہے اور مکاشفہ کو یوحنا رسول کی طرف تو یقین قوی اور دلیل قطعی اس امر پر حاصل ہوئی کہ اجماع عامہ کا انفصال و فتویٰ بہر حال مشرقی اور جنوبی جماعتوں کا فتویٰ اس مسئلے کے حق میں مدت سے قائم اور برقرار رہا اور ذرائقِ خاص (جستجو۔ تلاش) سے معلوم ہوگا کہ کلیمنس کے مکتوبات موجودہ میں بہت سے منقولات عبرانیوں کے خط سے ہیں اور اکثر جب اُس خط کے مضامین سے کچھ نقلی دلیل گزرتا ہے تو عبارت منقول کے ساتھ مصنف کا نام بھی پیش کر کے کہتا ہے کہ ”رسول یوں فرماتا ہے“ یا ”رسول خدا“ یا ”پوٹس رسول“ وغیرہ۔

اسی طرح مکاشفہ سے بھی وہی مدرس اور قسبیں بعض آیتیں نقل کرتا ہے اور اُس کی مصنفی (لکھاری) کی بابت اُس کی گواہی باقی معلمین مذکور کے ساتھ ملتی ہیں اور اُس رونق دار مدرسے کی پیشوائی میں جو اُس کا قائم مقام اور خلیفہ تھا اور جس کی زیادہ استعداد بلکہ مجمع علوم ہونے کی تعریف شہرہ عالم تھی، یعنی ار جن صاحب کی شہادت اُس خط کی معتبری اور وثاقت اور حقیقی مصنفی پر نہایت بھاری اور موجب خاطر جمعی کی ہے۔ وہ معلم بعض شخصوں کے اشتباہات اور سوالات کا ذکر کر کے کہ آیا عبرانیوں کا کہا ہوا خط خود پوٹس کی تصنیفات میں سے ہے یا اُس کے رفیقوں میں سے کسی کی تصنیف ہے یعنی کلیمنس رومی یا لوقا انجیلی کی۔ اور کئی عبارتوں سے صاف ظاہر اور واضح کر کے کہ کتنی صدق دلی اور صبروری سے حقیقت حال کی جستجو کرتا تھا، بعد ازاں اپنی تحقیق کا حاصل اور نتیجہ ظاہر کرتا ہے اور فرماتا ہے کہ:

”میں ایک خاص رسالہ بھی اس مراد سے مہیا اور تیار کرنے پر مستعد ہوں کہ خط عبرانیوں کی مصنفی (لکھاری) صرف پوئس ہی کے لئے ثابت اور متعین کروں۔“

اور اسی رائے کے بموجب جا بجا باقی تصنیفات میں خواہ کلیسیائے مسیحی کی تعمیر اور ترقی کے واسطے، خواہ معترضوں کی تردید کے لئے عقائد دینی کا بیان و تشریح کرتا ہے۔ مگر عبرانیوں کے خط کے متفرق بابوں کی شہادتیں نقل کر کے پوئس رسول کی مصنفی پر تاکید و تشدید کرتا ہے کہ گویا جمہور کلیسیا اور بڑی کثرت بدعتیوں اور معترضوں کی اس امر کے اقرار و اعتراف پر متفق ہیں۔ اور اسی خط کی تفسیر اور تشریح میں ار جن صاحب کے وعظ و منادی کی کتاب مورخ یوسیبیس (Eusebius) صاحب کے پاس موجود تھی، جسے صاحب مذکور مسیحی جماعتوں کے حضور مقررہ دنوں میں سنایا کرتا تھا۔ جس بات سے دلیل قوی اور راسخ نہ صرف اس امر پر ہے کہ وہ کتاب باقی کتب مقدسہ کی برابر مسیحی جماعتوں میں پڑھی جاتی تھی، بلکہ اس پر بھی کہ وہ اس قدر وزنی اور سندی بھی جانی جاتی تھی کہ واعظ اور مناد اس کی تحریر اور بیش قیمت مضامین سے عوام و خواص کے لئے مفید نصیحتیں نکالتے تھے۔ اور مسیحی کلیسیا کے اس فتوے کے متفق ایک اور شہادت ار جن صاحب کی اس مراد سے ذکر کے لائق ہے کہ:

”در حالیکہ بعض مصنف خلاف رائے پر تھے تو بھی متقدمین یعنی جمہور کلیسیائے سلف سے یہ فتویٰ اتواتر سے چلا آیا کہ مصنف اس خط کا پوئس رسول ہی تھا۔“

ان عقلی اور نقلی دلیلوں سے اصحاب دانش و بینش کو ہماری تقریر کے مطلب کی ذرا فہم اور سمجھ آجائے گی کہ کتنا فرق اور تفاوت ہے، جمہور کلیسیا کے فتوؤں اور تنہا مصنفوں کے قیاسوں اور رایوں میں۔ چنانچہ جماعت عامہ کتب ساویہ کی رقابت و محافظت پر متمہ اور **مستفوص** ہو گئی تھی۔ از آنرو کہ اکثر کتابیں تو کل کلیسیا کے ہاتھ ذمے اور حوالے کی گئی تھیں، صرف تھوڑی ہی تھیں جو کل اجماع عامہ کو نہیں و لیکن یا تو مشرقی یا مغربی اطرافوں کی جماعتوں کو سپرد ہوئیں۔ انجیل کے اتنے اتنے ابواب سے صرف چھ ہی تھے جو شروع میں تو کم مشہور اور متداول ہوئے تھے، پر چوتھی صدی کی کلیسیا نے بڑی تحقیقات کے بعد ان کی سندیں کافی اور واجب التسلیم ٹھہرا کر اور ان کے شاہد بھی معتبر اور ان کا مضمون بھی کتب الہی کی کلیت مضامین کے متفق پاکر اس اختیار کے بموجب جسے خداوند مسیح سے لیا تھا، اُس نے ان کو یعنی پطرس رسول کا دوسرا خط وغیرہ قانونی کتابوں کی فہرست میں داخل کیا۔

ہمیں اس طوالت بیان کے سبب معیوب ہونے کا ڈر ہے تو بھی اس امر پر زور و تاکید کرنا فرض اور لازم تھا، کیونکہ اس امر کی حقیقت حال سے ناواقف ہونے کے سبب ہزار ہا ناحق شکایتیں اور احتمالات پیدا ہوئے۔ اور افسوس ہے کہ بعض مولوی اس سے قابو پا کر انجیل شریف کی کتابوں کا حال بالکل مُشوّس (پریشان کر دینے والا) اور مشتبہ اور بے میزان و محک اور مخلوط جانتے ہیں کہ گویا کلیسیا کا جہاز ابتدا سے پتوار اور ناخدا اور قطب نما سے بے بہرہ ہو کر موانج دریا پر بڑی لاچاری سے جھوٹی تعلیم کی ہوا جدھر اُسے پھیرتی ہے، اُدھر پھر جاتا ہے۔ چنانچہ سب کچھ ان کی دانست میں خالی زعم اور مظنہ (گمان۔ خیال) اور توہم (وہم۔ شک) ہے، ذرا بھی یقین اور خاطر جمعی نہیں۔ ہاں بلکہ وہ متکبر خداوند مبارک کو جو سب باتوں میں کلیسیا کا سر ہے، مفت مصلحت دینے پر مستعد ہیں کہ یوں یایوں کر ناس کی شان کے لائق تراور مناسب تر تھا اور کہ کرامت کی راہ سے ایسا بند و بست کرنا چاہیے تھا، جس سے کتب رسولیہ کا کوئی تقلید کرنے والا نہ ہونے پاتا۔

سچ تو یہ ہے کہ کتب سماویہ کی تقلید ہو سکتی ہے اور زر قلب زر خالص کی صورت تھوڑی بہت پکڑ سکتا ہے۔ پر تو بھی خدا تعالیٰ ایسا لاپچار اور لاعلاج اور بے وسیلہ نہیں کہ انسان کے ظلم و فریب سے عاجز ہو کر اپنی حکمت بے پایاں اور ازلی سلامت بخش تدبیر کو عبث اور ساقط ہونے دے۔ چنانچہ اس تعالیٰ نے اپنی پیش بینی اور رعایت سے ایک زندہ گواہ یعنی اجماع عامہ ظاہر آلعینات کیا جس کے وجود کلیہ میں روح القدس کی حضوری اخیر ایام تک قائم و دائم رہے اور اُس کا نور بگھسنے نہ پائے۔ حالانکہ بعض مواقع اور جماعتوں میں اُس کی آواز کی خاموشی اور اُس کے نور کی دھندلاہٹ واقع ہوئی بھی ہے اور آئندہ ہو بھی سکتی ہے۔

اوپر بیان ہو چکا ہے کہ جس کسی کلیسیا کے پاس کوئی خطر سولہ پہنچایا گیا تھا، اُس نے جماعت اور اُس حلقہ اور علاقہ کے باقی سب جماعت والوں نے اُس خط کی محافظت اور رقابت کو اپنا فرض اور حق جانا، نہ اپنے خاص فائدے اور ترقی کے لئے، بلکہ اجماع عامہ کے لئے۔ بموجب اُس قول مسیح کے جو مکاشفہ کی کتاب کے باب ۲ اور ۳ میں مکرر سے کرر سنائی دیتا ہے ”جس کے کان ہوں وہ سُنے کہ رُوح کلیسیاؤں سے کیا فرماتا ہے“۔ یہ بھی اُپر بیان ہو چکا ہے کہ خصوصاً وہ خطوط اُن جماعتوں کے اُسقفوں اور قیسوں اور معلموں کی امانت اور ضمانت میں محفوظ رہے، جس سبب سے اُسقفوں کے اسمائے شریف کی فہرست مسلسل شروع ہی سے بعض عالی قدر جماعتوں میں بڑی خبرداری اور دقت سے صحیح و سلامت رکھی جاتی تھی۔ اور یہ بھی صاف یقین ہے اُن روایتوں کی گواہی سے جو زمان رُسل کے مقارن زمان سے آج تک مشہور ہوتی چلی آئی ہیں اور ہر چاہنے والے صاحب علم کو دستیاب ہو سکتی ہیں کہ دور دور جماعتوں اور ان مشرف جماعتوں کے درمیان بہت آمد و رفت ہو کرتی تھی، اُن خطوط رسولیہ کی تادیب و تعلیم سے معمور ہونے کے لئے، کیونکہ کلیسیا کے تمام بدن کی یگانگت اور خوش اتفاقی کے سبب اور از آرزو کہ وہ خداوند مسیح میں خوش مرتب اور محفوظ تھی۔ وہ خزانہ جو جُز کو ملا، سو کل اجماع کا بھی خزانہ تھا اور کلام اللہ کا جو کچھ حصہ کسی خاص جماعت کے حوالے میں مخزون ہو رہا۔ اُس کی نگہداشت اور حراست اسی طرح کل کلیسیا کے ذمہ تھی۔ مثلاً اِپسکوپس نام اول مورخ کلیسیا کا اسی مراد سے بروجر کی بہت دراز مسافری اور محنت کشی میں کئی برس تک مشغول رہا کہ ہر جماعت کی دستاویزوں خواہ نقلوں، خواہ اصلی سندوں کو بنظر خود دیکھ کر خاطر جمعی اور تسلی پائے۔

ایرینیس صاحب اس طرح کے دلائل بہت قدر و وزن کے جان کر کئی بھاری جماعتوں کے اُسقفوں کی فہرست بکمال ترتیب اور سلسلہ بندی سے ہمیں تفویض فرماتے ہیں اور کلام حقیقی کی اُس نگہداشت اور محافظت کا جو اُن کے توسط سے کل کلیسیا کا عہدہ اور فرض ہے، پورا بیان کرتے ہیں اور وثوق کتب کی اُس کفالت پر بہت تاکید کرتے ہیں۔ چنانچہ یہ سب باتیں امور واقعی ہیں، خیالی نہیں۔ مثلاً اُس کی تیسری کتاب کی تیسری فصل میں مرقوم ہے:

”اس لئے وہ کلام جسے رسول نے (اپنے خلیفوں کو) سپرد کیا، تمام کلیسیا میں موجود اور حاضر رہتا ہے۔ جو شخص حقیقت حال کی جستجو کی طرف مائل ہے، اُس پر ملاحظہ کرے۔ چونکہ ہم اپنے ہی ہم عصروں تک تشریحاً و صراحتاً ناموں کا حساب دے سکتے ہیں، جنہیں رسولوں نے متعدد جماعتوں میں اپنے قائم مقام مقرر کئے اور اُن کے نام بھی جو اُن کے خلیف ہو گئے۔ پر جب کہ اس ہمارے صحیفہ میں سب کلیسیاؤں کے اُسقفوں کے سلاسل (سلسلہ کی جمع۔ زنجیریں) اسکا گننا اور حوالہ قلم کرنا موجب تطویل (لمبا کرنا) ہوگا۔ لہذا ایک جماعت کو پسند کرتا ہوں جس کی



شرف اور رونق افضل اور سب سے قدیم ہے اور دور رسولوں یعنی پطرس اور پولس مبارک نے اُس کی بنا بھی ڈالی اور اُسے ربط و نظم کیا۔ انہیں رسولوں نے جو جو خبریں اور ایمان کے عقائد ہمیں سپرد کئے تھے، سو کل عالم میں منتشر ہو گئے، بذریعہ تسلسل اسقف جو اس زمانہ تک ہوتے چلے آئے۔“

اُن رومی اُسقفوں میں چوتھا کلیمنس مذکور کو بتاتا ہے جو اول صدی کے اخیر سے پہلے انتقال کر گیا تھا اور اُس کے خط مشہور اور متداول کا تذکرہ کرتا ہے کہ کس طرح رومی جماعت نے اُس اُسقف کے ذریعہ سے جماعت کو نتھس کے پاس شفقت نامہ برادرانہ پہنچایا تھا۔ جس میں وہ اُنہیں اُن کے ذمہ سپرد کی ہوئی تعلیمات یاد دلاتا ہے اور اُنہیں ادائے شکر اور حمد کی طرف ترغیب دیتا ہے اور صرف یہی نہیں بلکہ تاکید سے اُنہیں جتنا اور سمجھاتا ہے کہ تم ضرور دل و جان سے متوجہ رہو، پولس رسول کے اُس خط کی طرف جو تمہارے پاس بھیجا گیا یعنی اہل کرنتھس کے پاس اور اب تک تمہارے پاس موجود ہے۔ پھر وہی مقدس پاپا لیکارپ (Polycarp) نام سمرنا کے اُسقف کی شہادت پیش کرتا ہے جس نے بہت اشخاص کی جو خداوند مسیح کے ہم عصر اور پچشم خود اُس کے افعال کے ناظرین اور حاضرین اور گوش خود اُس کے اقوال کے سامعین تھے، رفاقت کی تھی اور اُس کے حق میں یہ فرماتا ہے کہ:

”میں نے آپ بھی چھوٹی عمر میں اُسے دیکھا اور گواہ ہوں کہ اُس نے وہی خبریں سکھائیں جو رسولوں سے سیکھیں اور جن کا شاہد و معلم اجماع عامہ ہے اور جن کے بغیر کوئی حقیقت نہیں ہے اور انہیں باتوں کے ایشیائے کوچک کی ساری جماعتیں اور پاپا لیکارپ (Polycarp) اُسقف کے سب خلیف شاہد ہیں۔“

پھر یہ بھی صلاح دیتا ہے اور سوال کرتا ہے، مارسیون اور باقی بدعتیوں سے جن کی غلط تاویلوں اور تلمیسیں (لباس پہنانا۔ فریب) حق کو رد و رفع کرنے کے لئے اپنی اُن کتابوں کو تصنیف کیا تھا کہ:

”آئیہ بات فرض واجب نہ تھی کہ جس کسی امر میں تمہارے اور مسلمین کے درمیان بحث و حجت پیدا ہوتی تھی، تم اُن قدیمی جماعتوں کی طرف رجوع لا کر جو رسولوں کی ملاقات اور رفاقت اور وعظ و منادی سے مشرف تھیں، اُنہیں سے جو کچھ ہر امر میں واضح اور روشن اور موجب تین و تسلی ہے، سیکھ لیا کرتے۔ ہاں بلکہ اگر شاید رسول کتب الہامی ہمارے حوالے کئے بغیر چھوڑ گئے ہوتے، تب بھی کیا نہ چاہیے تھا کہ اُس نظم و ترتیب و قاعدے کی پیروی و اطاعت کرتے جسے رسولوں نے اُنہیں سونپا جنہیں جماعتوں کی نگہداشت سونپی گئی تھی۔“

دیکھو صابو کس طرح ہم یہاں کسی احتمالی اور مبہم خبروں کا ذکر نہیں کرتے اور نہ ہم قدم مارتے ہیں دل دلائی (یکچڑ) اور کانپتی ہوئی زمین پر جہاں کچھ ٹھکانا اور جائے قرار اور ثابت قدمی نہیں۔ پر ہم کتابوں کی محافظت اور برحق و صحیح عقائد دینی کی نگہداشت کی بابت ایسے انتظام اور بندوبست کا بیان

کرتے ہیں، جسے رسولوں نے اُس حل و عقد کے وعدے مذکور پر اور روح القدس کے نزول پر اور اپنے خداوند کی دائمی حضوری پر بھروسہ اور آسرا کر کے مقرر فرمایا تھا۔ پس ایرینیس صاحب کی اس گواہی میں دو باتیں خاص غور و ملاحظہ کے لائق ہیں۔

**پہلی بات** یہ کہ اُسقف مذکور دین مسیحی کی سب سے عمدہ اور اشرف شہادت پاک مکتوبات کی نقلی شہادت کو بتاتا ہے۔

**دوسری بات** یہ کہ بعد نقلی شہادت یعنی مکتوبات کی شہادت کے جماعت رسولیہ (رسولوں کی جماعت) کی وہ شہادت جو زندہ زبان اور تمام اتفاق سے گزرانی گئی، بڑی مراعات اور التفات کی مستحق بتاتا ہے۔

چنانچہ اس قسم کی شہادت ایک جماعت کی زبانی تقریر میں پابند اور مقید نہیں، مگر اُن سب جماعتوں کی گواہیاں اُس میں شمار اور شامل کی گئیں جو رسولوں کی حضوری اور تعلیموں سے مشرف ہوئیں۔ بلاشبہ ایک نہایت مضبوط اور پابندار بنیاد اعتقادات کی اُس وقت ضرورت تھی، جب ماریسیون اور ولینتینوس اور قسم قسم کے بدعتی عقائد کی تلبیس اور تخریب کرنے کے لئے کتب مقدسہ کو گھٹانا بڑھانا چاہتے تھے۔ چنانچہ اس امر میں ماریسیون کی غلطی اور ضلالت پر ایرینیس صاحب صاف و صریح شاہد ہیں اور اس وجہ سے اُسے ملزم ٹھہراتے ہیں کہ ماریسیون اور اُن کا فرقہ کلام خدا کے ٹکڑے ٹکڑے اور کاٹنے کی طرف متوجہ ہوتے ہیں۔ چنانچہ بعض اُن میں سے اُسے بالکل غیر منظور اور متروک کرتے ہیں۔ جزا آنکہ (سوائے اس کے) لو کاکی انجیل اور پولس رسول کے خطوط کی تصغیر (چھوٹا کرنا) اور تقطیع (ٹکڑے ٹکڑے کرنا) کر کے صرف اُن کتابوں کو برحق مانتے ہیں جو آپ ہی نے بولا اور مقطوع کی ہیں۔ پر ہم جو ہیں اُنہیں چیزوں سے (یعنی اُن مکتوبوں کے ذریعے سے) جو ہمارے پاس محروس (محفوظ۔ زیر نگرانی) اور مخزون (خزانہ میں رکھا گیا) ہیں، انہیں قابل تردید اور تکذیب ٹھہرائیں گے۔ پر باقی سب فرقہ والے علم دروغ کے نام ہی سے پھولتے ہوئے کتب مقدسہ کو ظاہر آتو مانتے ہیں پر تاویلوں اور فاسد تفصیلوں سے اُن کا مضمون اُلٹا کر دیتے ہیں۔ ان سے اور ان کی مانند سینکڑوں اور صاف نقلیات قاطع (کاٹنے والا) سے واضح ہے کہ جب کلیسیا کا خزانہ بیش قدر بہت چوروں اور ڈکیتوں کے فریبی منصوبوں سے سخت خطرے میں پڑا تو اُس کے متعین نگہبان غافل نہ رہے، بلکہ بڑی چوکسی اور احتیاط سے چوکی پہرے پر قائم و دائم رہے اور کتابوں کی محافظت اپنی جان کی رکھوالی سے اہم ترین جانتے تھے اور جُز جُز کے کاٹنے والوں اور بگاڑنے والوں کو برسبیل وفاداری نظر بند کیا کرتے تھے اور کھلم کھلا کلام خدا کی اُنہیں منقولات سے اُنہیں دینی عقیدوں کا ثبوت کیا کرتے تھے، جو اب ہماری مجلسوں اور جماعتوں میں مروج ہیں اور اس امر کی شکر گزاری واجب ہے کہ جس وقت بدعتیوں کے متعدد فرقے آپس میں محاربہ (لڑائی۔ جنگ) اور معارضہ اور بہ ہمدگر مقاتلہ (آپس میں خونریزی کرنا) بھی کرتے تھے، تب کلیسیا عامہ کی مضبوطی اور برقراری بڑھتی چلی جاتی تھی اور ہر ایک اُن فرقوں میں جس جس جُز حقیقت کا مقرر ہے، سو اُس اقرار کے ذریعہ سے اجماع عامہ کی شہادت کو تصدیق کرتا ہے اور جس جس جُز کو ایک فرقہ رد یا ترک کرتا ہے، دوسرا فرقہ مضبوطی سے اخذ کرتا ہے اور صادق مانتا ہے۔ تو جس حقیقت خدا پر اجماع عامہ کلمتاً دال اور شاہد ہیں اسی پر بدعتی جُزاً جُزاً گواہی دیتے ہیں۔ اور ان سب امور کا حاصل رب تعالیٰ کا جلال کلیسیا کی ترقی نکلا۔ چنانچہ ایرینیس صاحب اُسی کتاب کی بارہویں فصل میں فرماتا ہے:

”ہماری انجیل کی گواہی کی اتنی توثیق اور قوی تصدیق ہے کہ بدعتی بھی خواہ مخواہ شہادت دیتے ہیں۔ از آئرو کہ وہ ہماری جائے خروج سے چل نکلے اور ہماری مسند اور پشتی پر تکیہ لگا کر ہر ایک ہماری کتابوں سے اپنی اپنی تعلیم کو صحیح اور مستند دکھانا چاہتا ہے۔ چنانچہ عیسوی (ابونی) جو انجیل متی کو چھوڑ کر سب انجیلوں کے منکر ہیں، کسی کو نہیں مانتے ہیں۔ پر اسی اپنی خاص انجیل کی نقلیات سے قابل تکذیب و تردید ہیں اور مارسیونی بھی جواتنے جرأت رسیدہ ہیں کہ خالی لو کا کی انجیل کو لائق سمجھتے ہیں اور اُس سے بھی صرف بعض جزیوں کو چُن کر باقی مضمون کو رڈی بتاتے ہیں۔ پر تو بھی اُن جزیات سے جو باقی چھوڑی گئیں، صریحاً کافر ٹھہرتے ہیں۔ اسی طرح والینٹنوس کے مرید اور پیر و خالی یوحنا رسول سے اپنے اعتقادات کے دلائل مانگتے ہیں۔ ہر چند کہ اُن کی خاص انجیلی ترازو پر تل کر اُن کے عقائد اور حقائق، باطل اور واہیات نکلتے ہیں۔

اور وہی مصنف اسی طرح سچے راشدین اور مسلمین کے عقائد کو اجمالاً بیان کرتا ہے:

وہ کلیسیا جس کے علم و معرفت کا تخم کل عالم میں بویا گیا ہے، رسولوں اور تابعین رسل سے اُس ایمان کو اپنے ذمہ اور سپردگی میں لیتی چلی آئی جو ایک ہی خدائے قادر مطلق پر ہے اور ایک ہی خداوند یسوع مسیح ابن خدا پر۔ جو ہماری نجات و سلامت کے لئے مجسم ہو گیا اور ایک ہی روح القدس پر جس نے نبیوں کے ذریعہ سے خدا تعالیٰ کے اجماع عامہ کی آئندہ رعایت و انتظام و ترقی و تعمیر کا اشتہار اور اظہار کرایا اور ہمارے لئے خداوند مسیح کی آمد و تولد جسمیہ اور اُس کے درد و الم پذیر ہونے اور اُس کے مردوں میں سے برخاست ہونے اور صورت و حقیقت جسمیہ میں آسمان پر صعود کرنے اور اُس کے آئندہ ظہور رونق دار اور جلالی اور نورانی کا ہتا کہ وہ سب اوقات کے سروں کو آپ ہی میں منتہا کرے اور آدم زاد کے ہر بشر کو از سر نوزندہ کرے اور غیر مرئی باپ تعالیٰ کی مرضی کے بموجب خداوند یسوع مسیح کے روبرو جو ہمارا خداوند اور خدا اور نجات بخش بادشاہ ہے، ہر ایک گھٹنا ٹیکے۔ کیا آسمانی کیا خاکی موجودات اور ہر زبان اُس کا اقرار کرے۔ چنانچہ وہ سبھوں پر راستی سے عدالت اور حکم کرے گا اور مرتد فرشتوں کو اور جتنے بد افعال اور اہل شرارت و کفر من الناس ہیں، اُن کو آتش دوزخ میں ڈالے گا۔ اس کے برعکس جو شخص اُس کے احکام واجب العمل جانتے ہیں اور اس کے رشتہ محبت میں قائم و دائم رہتے ہیں، خواہ اپنی عمر کی ابتدا ہی سے، خواہ بعد گمراہیوں کے دل و جان سے توبہ کار ہوں، انہیں بقا اور لطف اور قربت الہی کا انعام عطا فرمایا جائے گا۔

اس ایمان کو کلہ کلیسیا تمام عالم میں منتشر اور مزروع کر کے اس کوشش و وفاداری اور خوش اتفاقی سے محفوظ کرتی ہے کہ گویا ایک ہی جان اور ایک ہی قالب ہو کر ایک ہی گھر میں رہتی اور ایک ہی زبان سے گویا ہو کر اس کی تعلیم دیتی اور قوم قوم کے منادوں کو حوالے کرتی ہے۔ لغات اور عبارات تو مختلف ہیں، پر حوالہ کئے ہوئے معانی اور مضامین متفق ہیں اور کچھ فرق نہیں ان جماعتوں کے عقائد میں جو گلتی اور ہبیریا کے ملکوں میں اور اطراف مشرق اور لیبیا اور اطراف وسط میں، مگر جیسا تمام عالم ایک آفتاب سے منور ہوتا ہے اسی طرح رب تعالیٰ کے ایک برحق کلام کے پیغام اور اپنی گری سے ہر شخص جو شائق اور طالب حقیقت ہے، روشن ضمیر اور دانا دینا ہو جاتا ہے۔ اسی مصلحت آمیز شہادت سے پوری مطابقت رکھتا تھا۔

طریلیان ایرینیس کا ہم عصر جو یوحنا رسول کے پیچھے تخمیناً ایک صدی کے تفاوت پر کار تھیج کی جماعت کی پیشوائی اور قسین تک سرفراز ہو گیا۔ اس معلم کے بھاری کلمات سنو۔ اگر یہ بات قابل اقرار ہے کہ جو سابق تر ہے، سو صادق تر ہے اور وہی سابق تر ہے، جو ابتدا سے ہے اور ابتدا سے وہی بات ہے جو رسولوں سے ہے۔ تو اس بات کا بھی مقرر اور قائل ہونا چاہیے کہ جو کچھ جماعت رسولیہ میں حریم اور نقص و خلل سے مبرا و محفوظ ہو رہا، وہی بے شک رسولی سند اور واجب التسلم ہے۔ دیکھو کیسا دودھ پوٹس رسول نے کر تھس کی جماعت کو پلایا اور سخت تمبیہ اور سرزنش سے کس قانون اور قاعدے کی طرف اہل گلتیہ کو رجوع کرایا۔ اس پر بھی لحاظ کرو جو فلیپی اور تھسلنیک کی اور افسس کی جماعتوں میں پڑھا جاتا ہے اور دریافت کرو کہ رومیوں کو جو ہمارے قریب ترین وطن ہے، کون سی خوشخبری حوالہ کی گئی، جس پر وہاں کے مریدوں نے گویا اپنی شہادت کے خون سے مہر چھپوائی اور اس کی تصدیق کی۔

علاوہ براں یوحنا کی تعمیر کی ہوئی جماعتوں کی گواہی مشہور ہے، کیونکہ اگرچہ مارسیون اس رسول کے مکاشفات سندی اور معتبر نہ جانے تو بھی ان جماعتوں کے اسقفوں کا سلسلہ متواتر یوحنا سے شروع ہو کر چلا آیا ہے، جیسا چشمے سے نہروں کا درود (رحمت، تحسین و آفرین) ہے۔ اور اسی طرح باقی سب انجیلوں کی وثاقت و معتبری اور استناد پختہ اور ثابت ہوتی ہے۔ پس میری تقریر یہ ہے کہ نہ صرف جماعت رسولیہ بلکہ جتنی جتنی جماعتیں ان کی پاک رفاقت میں وابستہ اور پیوستہ ہو گئیں، سب کی سب وہی لو کا کی انجیل جسے ہم محفوظ رکھتے ہیں جس دن سے وہ اولاً مروج ہونے لگی، صحیح اور حقیقی جانتے ہیں اور انہیں جماعتوں کی شہادت اور قبالہ سے باقی اناجیل جنہیں ہم بہ تواتر مسلسل ان کے قانون اور روش رواج معمولی کے بموجب قبول کر رہے ہیں، مستند اور ثقہ اور اپنی اصل صحت میں محفوظ ٹھہرتی ہیں، اشارہ ہے متی اور یوحنا کی انجیلوں سے اور مرقس سے۔ ہر چند کہ وہ انجیل جو مرقس کی کہلاتی ہے تحقیق پطرس کی تصنیف بتائی جائے، جس رسول کا مترجم مرقس انجیلی تھا اور اسی طرح وہ انجیل جو لو کا انجیلی نے تالیف کی پوٹس کی طرف منسوب کرتے ہیں۔ از آنروکہ واجباً شیخ اس کتاب کا مصنف معلوم ہوتا ہے جسے مریدوں نے مروج کیا ہے، تو مارسیون سے یہ سوال کرنا حق ہے کہ تو کیا چاہتا اور تیرا کیا مطلب ہے جو تو باقی انجیلوں کو ترک کر کے صرف انجیل لو کا کو زور سے پکڑتا ہے۔ گویا کہ اجماع عامہ نے باقی کتابوں کو شروع ہی سے منظور و محفوظ نہ کیا۔ انہیں برہانوں سے انجیلوں کی توثیق کے ثبوت کو جماعت مسیحی بدعتیوں اور معتزضوں کے مقابل صاف دکھاتے ہیں۔ چنانچہ قرنیہ اوقات میں وہ جو صادق اور حقیقی اور کھڑا ہے، کاذب اور قلبی سے مقدم ہے اور جماعتوں کی شہادت اور ذمہ داری تعلیمات رسولیہ کا مسند اور سہارا ہے۔ از آنروکہ یہ بات بدہمت عقل کے موافق ہے کہ مدعات حقیقی قلبی پر سبقت لے جائیں اور حقیقت کا خراج کون، مگر وہ جنہوں نے اوائل میں اسے حوالہ کیا۔



پس اگر حق و باطل اور حقیقی اور قلبی کی تمیز نظریات اور عقلیات پر موقوف ہوتی، نہ اعتقادات اور عملیات پر۔ تو یقین امید ہو سکتی کہ مولوی صاحبان ان قدیمی معتبر معلموں اور قلمیوں کی تصنیفات کو طے کر کے اور ان ہزار ہا وزنی کلام خدا کی آیتوں پر لحاظ کر کے جو ان کے رسالوں میں چار انجیلوں سے منقول ہو گئیں، اپنی واہی بحثوں اور باطل حجّتوں سے پرہیز کر کے اُس مصلوب خداوند مسیح کے قدموں پر جو عالم کا خالق اور بادشاہ اور منجی الخاطبین اور منصف معین ہے، قربان ہو جاتے اور اُس ولادت ثانی سے بہرہ ور ہونے کا سوال کرتے، جس کے بدون کوئی بشر خدا کو ہر گز نہ دیکھے گا۔ بہر حال اس امر کے مقرر ہوتے کہ بمشکل زمان سلف کی ایک بھی کتاب نظر آتی ہے جو اتنی کافی و روانی سندوں اور راسخ دلیلوں سے صحیح اور معتبر ثابت کی گئی ہے۔

اتنا یقین اور منصوص ہے کہ خواہ ہم مشرقی جماعتوں، خواہ مغربی، خواہ جنوبی سے سوال کریں کہ متی اور یوحنا اور مرقس اور لوقا کون اور کیسے اور مسیحی کلیسیا کے بچ کس قدر اور تہہ کے حساب کئے جاتے ہیں تو مشرقی کلیسیا سے یوسطین شہید اور پپسیاس اور جنوبی سے کلیمنس اور طرطلیمان اور مغربی سے پپالیٹس اور ایرینیس متفق گواہی دیتے ہیں۔ مثلاً نصف صدی بعد از انتقال یوحنا یوسطین نے چار انجیلوں کے بیان میں کہا کہ:

”یہی وہ چار روایتیں رسولوں کی ہیں جنہیں عبادت کے وقت مسیحی لوگ اپنی مجلسوں میں ظاہر آڑھا کرتے

ہیں۔ جس طرح کتب انبیاء اور اولیاء مقدس کی تلاوت کرتے ہیں۔“

اور جس کسی صاحب کی خواہش ہو تو بیک نظر اُس عمدہ معلم کی ان تصنیفات پر جو اب موجود ہیں، لحاظ کرے۔ عنقریب ہے کہ وہ ہر ایک انجیل کے ہر ایک باب میں سے دو ایک آیتیں نقل کرتا اور ہر ایک آیت کا ٹھیک وہی مضمون بتاتا اور سکھاتا ہے جو اب زمان سلف کے پس ماندہ نسخوں میں، مثلاً گوہ سینا کے کہلائے ہوئے نسخے میں پایا جاتا ہے۔ اور جب کہ یہ سب آیتیں یونانی زبان کی خوش وضع اور فصاحت آمیز عبارتوں میں منقول ہیں، صرف تین باقی انجیلوں سے نہیں بلکہ متی کی انجیل سے بھی۔ تو ثابت اور یقین ہے کہ بالفرض متی کی انجیل کا اصل متن عبرانی تھا پر معاً یونانی بھی، اُس رسول کے جیتے جاگتے اور اُس کی ساخت و صنعت سے مہیا اور موجود تھا۔

چنانچہ یہ بات بظن غالب حقیقت واقعی معلوم دیتی ہے، بلکہ اُس کا واقعہ نہ ہونا بعید از عقل اور اُس زمانے کے سب آثاروں اور روایتوں کی ضد اور منافی ہے اور بر تقدیر کہ یہ امر واقع بھی نہ ہوا ہوتا تو بھی کلیسیائے عامہ نے جس کی امانت اور اختیار میں ان انجیل کی **مسیحی** اور محافظت سپرد کی گئی تھی، مہر و ثاقت و قبولیت اُس کے مضمون پر چھپوائی تھی۔ چنانچہ یہ بات یعنی ایک تصنیف کا دونوں زبانوں میں مہیا ہونا یعنی یونانی اور عبرانی زبانوں میں مشکل یا مستحیل (بدلا ہوا، محال) نہ تھا اور اُس زمانے میں دونوں زبانوں کے بولنے والے، نہ تھوڑے تھے بلکہ کروڑ ہا عوام اور خواص یعنی اکثر یہود عالم و فاضل و شریف بھی اور مہاجن و ساہوکار و صراف وغیرہ بھی، دونوں لغتوں (زبانوں) کو برابر سہولت سے بولتے تھے اور کہیں کوئی روایت ضد نہیں پائی جاتی۔ اس کلیسیا کی روایت اور اعتبار اور زعم عامہ سے کہ متی رسول کی کہی ہوئی انجیل خود رسول ہی کے سامنے دونوں زبانوں میں مولف اور حوالہ قلم ہو گئی۔

اس کے برعکس کیا ہی بے ہودہ اور تعصب آمیز بات ہے جو کوئی کہے کہ ہر چند وہ رسول مختلف لغت بولنے کے انعام سے بتوفیق روح القدس مستفاد (فائدہ حاصل کیا ہوا) ہو گیا تو بھی اُس نے اپنی خاص انجیل اُن دو عمدہ اور مشہور زبانوں میں قلم بند کرنے کی وسعت اور استعداد نہیں پائی اور یہ



امر قابل غور و لحاظ ہے کہ نہ صرف دوسری صدی کے وسط کے مصنفوں کی کتب موجودہ میں بلکہ اُس کے شروع ہی میں، مثلاً مقدس شہید اگنیشیس کے زمانے میں ہاں پہلی ہی صدی کے اخیر میں مثلاً کلیمنس اُسقف روم کے خطوط میں متی رسول کی انجیل یونانی سے کئی منقولات ہیں۔ پھر یوسیبس مورخ کی روایتوں سے یقین ہے کہ متی رسول کے سیر و سفر اور وعظ و منادی، قوم اور لغت عبرانی کی حدود اور احاطے کے اندر مقید نہ تھی۔ چنانچہ وہ راوی معروف اپنی توارخ کی کتاب ۳ کی فصل ۲۴ میں یوں فرماتا ہے:

”متی پہلے ہی پہل عبرانیوں کو وعظ و منادی کر کے جب غیر لوگوں کے پاس کوچ کرنے والا تھا، اپنی خاص انجیل کو وطنی زبان میں حوالہ قلم کر کے ترک کر گیا تھا۔ تاکہ اُس کی حضوری فی نفسہ کا نقص و قصور اُس دستاویز کے ذریعہ

سے پورا ہو جائے۔“

پس جب اس موضع سے صاف معلوم ہے کہ رسول مبارک غیر قوموں کے بیچ انجیل کی اپنی گری اور منادی سے مستفمن کیا گیا تو خیال واجب اور قرین قیاس ہے کہ وہاں بھی اپنے نو مریدوں کے لئے اُس منادی کا مضمون تقریری یونانی زبان میں تحریر کر لیا۔ دیکھو اصحاب عقل و عدل کے لئے اور اُن کے لئے جو اس حقیقت کے قائل ہیں کہ اصل مضمون حرف اور زبان سے ترجیح رکھتا ہے، کیا ہی عمدہ اور پختہ اطمینان اور تيقن متی رسول کی اصل صحت کے حق میں اس سے حاصل ہو سکتا ہے کہ اول صدی کے معلمین مسیحی کی تصنیفات یونانی میں جتنے منقولات اس انجیل سے طلب کئے جاتے ہیں، تو وہ چوتھی اور پانچویں صدی کے نسخوں سے جو اب موجود ہیں، پوری برابری اور اتفاق رکھتے ہیں۔ اور صرف یہی نہیں پر دوسری صدی میں جو وہ انجیل مع باقی اناجیل کے سریانی اور لاطینی زبانوں میں ترجمہ کی گئی، اُن ترجموں سے جتنے آثار اب بھی بکثرت موجود ہیں، یعنی اُن میں سے جتنی آیات رسائل طریان اور ایرینیس اور ہیلاری اور رسائل مصنفین سریانی میں صاف منقول ہیں، اُن کے مضمون میں کچھ نقص اور خلل اور اختلاف نہیں آتا۔ خواہ اُن آیتوں کا مطلب بعید اور بیرون از مدعات بحث ہو۔ خواہ اُن مدعات سے ہو جو بحث و مناظرہ میں مفید اور مطلوب ہوں۔ منشا اور غایت کلام دونوں حالوں میں جیسا اب نظر آتا ہے، ویسا ہی تب بھی تھا۔

## باب چہارم دہم

### در بیان بعض اقسام و انواع الہام ربانی کہ بر مصنفان کتب مقدسہ یعنی رسل

### وانبیا بمقتضائے مضامین و مقاصد احکام و اقوال الہی نازل شدند

ہزار شکر خدا تعالیٰ کی حکمت اور رعایت غیر تنہا ہی کا جس نے اپنی متعالیٰ رضا و قضا کے بموجب اجماع مومنین کے لئے ایک لطف آمیز اور تسلی بخش بندوبست مقرر کیا۔ جس سے اُس کے اوصاف جلالی و جمالی کے تذکرے اور اُس کی تدبیرون اور مشورتوں اور وعدہ و وعید کی صحیح اور پکی خبریں اور معرفت و فہمیدتا اخیر الایام اُس اجماع مقدس کے تصرف و حفاظت میں رہیں۔ اور اس بندوبست میں دو بھاری تعینات اور مظاہر حکمت ہیں۔ ایک اُن میں مشہور یعنی یہ کہ نبیوں اور رسولوں کا پیغام تقریری خدا کے روح القدس کی عین وحی سے نکلا۔ آنطور کہ وہ متکلم قول خدا کے قائل تھے اور اُن کے افعال نبویہ خاص قدرت الہی سے وقوع میں آئے۔ اور دوسری یہ کہ اُن اقوال کے مخبر اور حافظ اور اُن افعال کے راوی اور احوال کے کاتب آپ بھی روح القدس کے الہام سے بہرہ ور تھے اور یہ بات موجب شکر فراوان ہے کہ سب تجربہ کاروں اور جہاں دیدوں کو معلوم ہے کہ خوارق عادت کے حق میں معتبر گواہوں کی شہادت بھی احتمالی اور مشتبہ ہے۔ از بس کہ بمشکل ایک بھی شیخ اور پیرو مرشد اور صاحب زہد و فقر و ریاضت شہرہ عالم اور رونق دار ہو گیا۔ مگر اُس کے مریدوں اور اصحابوں نے ہزار ہا معجزات اور خوارق عادت بڑے مبالغہ سے اُس کی طرف حمل و منسوب کئے، بلکہ اتنے کرامات اور معجزات جتنے حضرت موسیٰ اور خداوند یسوع مسیح سے وقوع اور ظہور میں آئے۔ صرف ایک معجزہ خداوند مسیح کا مشہور ہے جو سر عجائب و غرائب تھا۔ جسے شاید کسی نہ کسی بشر کی طرف ہر گز منسوب نہیں کیا کہ آپ ہی نے اپنی جان دے کر اُس کو پھلے لیا تو کچھ چارہ اس سے نہیں کہ اصحاب ذہن و عقل ہر صورت خوارق عادت کو احتمالی اور مبہم جانیں اور اس طرح کی سمعیات ماضیہ کو منظور نہ کریں۔ ہاں اگرچہ سلسلہ متواتر گواہیوں کا ایسا ہوا کہ اس میں کہیں سے کچھ انقطاع نہ ہو۔ ہاں اگر اُن کی قدر و منزلت ایسی ہو جیسا مصنف استفسار نے دعویٰ کیا ہے کہ سمعیات کے ثبوت کے فن عظیم الشان میں بیسیوں بلکہ سینکڑوں دانالوگ ہمارے یہاں ایسے گزرے کہ اُن کی وثاقت اور اُن کے اُس فن کی مہارت سے اُن لوگوں کا کتابوں کا لکھنا ایسا ثابت ہے، جیسا اُن کا ہونا اور ایسا بھی ہو کہ ہزار ہا روایات متصلہ مرفوعہ<sup>15</sup> صحیحہ و غیرہ ہوں۔ تب بھی ایسی سمعیات پر اعتقاد کرنے سے عذر کرتے ہیں۔ اس لئے اہل دین و ایمان کے لئے خدا تعالیٰ سے یہ بندوبست مقرر و متعین تھا کہ انبیائے خدا قدرت الہی سے معجزات فعلی اور قولی دکھائیں اور صرف یہ نہیں بلکہ اُن معجزوں کی تحریری خبریں اور تذکرے ایسے ثقہ گواہوں سے دیئے جائیں جن میں روح خدا نے تھلل اور حلول فرمایا تھا۔ چنانچہ روح الہام کی توفیق سے رسول اور انجیل خداوند مسیح کے مردوں میں سے اُٹھنے اور اُس کے باقی معجزات پر شاہد ہیں۔ اور وہ اپنے اُس الہام اور توفیق الہی کو آپ بھی معجزات سے مبرہن اور مبین کر سکے۔

<sup>15</sup> لفظ ”مرفوع“ عربی اسم صفت ہے جس کے معنی ہیں ”رفع کیا گیا، اٹھایا گیا“۔ یہ لفظ جب اسم مونث کے طور پر استعمال ہوتا ہے تو اس کا مطلب ہے ”وہ حدیث جس کے راویوں کا سلسلہ رسول اکرم ﷺ تک پہنچے۔ اسی طرح خداوند مسیح سے متعلق روایات لکھنے والے راویوں کا سلسلہ خداوند مسیح تک پہنچے۔

اب ہم یہ پوچھتے ہیں کہ محمد صاحب میں کون سی اس موافق قدرت الہی تھی کہ اصحاب کو اپنے پاس بلوا کر شیطین کو نکالنے اور مردوں کو جلانے کا اختیار اور مقدور آپ ہی سے افاضات (افاضہ کی جمع، فیض پہنچانا) کرے اور انصار پر پھونک کر کہہ سکے، روح القدس کو تم لے لو، جس کے محمد صاحب آپ بھی (سورہ مائدہ آیت ۱۱۱) میں قائل اور معترف ہیں ”وَإِذْ أَوْحَيْتُ إِلَى الْحَوَارِيِّينَ أَنْ آمِنُوا بِي وَبِرَسُولِي قَالُوا آمَنَّا وَاشْهَدُوا بِأَنَّا مُسْلِمُونَ“۔ پس جب خداوند مسیح کے معجزات کے شاہد حال اور رویان محمد صاحب کے اقرار کے بموجب مورد وحی ٹھہرے اور ان شاہدوں سے دو خاص انجیلی اور دو حواریین کے اصحاب تھے، تو کون صاحب عدل و دانش قطع نظر از ثبوت ایسا تصور بھی کر سکتا ہے کہ محمد صاحب کے اصحاب یا تابعین اصحاب یا اصحاب کے تابعین کی گواہی حواریین وحی پذیر کی گواہی کے ساتھ ملائے جانے کے لائق ہے۔

صاحبو اگر شاید آپ حواریین کے صاف صحیح دعویٰ اور پاک نوشتوں کی تقریر اور کل اجماع مومنین کی شہادت متفقہ کو قابل اور واجب التسلیم نہیں جانتے، بہر حال اپنے نبی کے کلام کو مشتبہ نہ جانو اور جو خداوند مسیح کے اصحاب ہونے کے درجے اور رتبے سے روح القدس کی وحی سے مشرف ہو گئے تو اُس کے معجزات کے معتبر اور ثقہ گواہ کون اُن سے بڑھ کر ہو سکتے تھے۔ ہر چند کہ مؤلف استفسار جابلوں کی آنکھ میں خاک ڈالنے کے لئے اور عین بے حیائی سے یہ بات کہنے کی جرأت کرتا ہے کہ مؤلف اناجیل سب مجہول الحال تھے، معلوم نہیں کہ کب اور کون اور کیسے تھے۔ علاوہ براں میں ان معترضوں سے یہ عرض کرتا ہوں کہ بر تقدیر کہ وہ مؤلف اناجیل اور خداوند مسیح کے فعلی اور قولی معجزات کے راوی اور ذاکر نہ الہام الہی سے حقیقت حال کو بیان کرتے، بلکہ اُس کے برعکس حق و باطل کی تلبیس سے مزبور (جھوٹا۔ دروغ گو) اور قلبی باتیں حوالہ قلم کرتے تو کلیسیائے عامہ نبیوں اور حواریوں کی بنیاد پر سے اٹھ کر اور اپنی حقیقی جڑ سے اکھڑ کر کون دوسری بنا پر قائم اور مبنی ہو کر ایسی برقرار اور ثابت قدم رہی، بلکہ ہر صدی اور خصوصاً اس انیسویں (۱۹) صدی میں بڑی ترقی اور تحصیل زیادہ سے رونق دار اور مستفیض ہو گئی۔ آنقدر کہ صاف معلوم و روشن ہے کہ خداوند مسیح کی کلیسیا ایک ایسا درخت ہے جو قابل زوال اور بڑھاپے اور پشمر دگی کے نہیں، بلکہ اُس کی شاخیں اُس قسم کی ہیں، جن کی حضرت داؤد (زبور ۹۲) میں تعریف کرتا ہے ”جو خداوند کے گھر میں لگائے گئے ہیں وہ ہمارے خدا کی بارگاہوں میں سرسبز ہوں گے۔ وہ بڑھاپے میں بھی برومند ہوں گے۔ وہ تروتازہ اور سرسبز رہیں گے تاکہ واضح کریں کہ خداوند راست ہے۔ وہی میری چٹان ہے اور اُس میں ناراستی نہیں“ (زبور ۹۲: ۱۳-۱۵)۔

تو اے صاحبو عرض و سوال اس مصنف کا یہ ہے کہ یہ اجماع مومنین کی نوجوانی اور رطوبت دائمی اور تروتازگی کی اُمید و امکان کس وجہ سے اور کہاں سے ہو سکتی تھی۔ غیر از آنکہ وہ اصل بیخ و بنیاد جس پر کلیسیا عامہ نے مبنی ہو کر مضبوط قرار پکڑا، وہی بیخ (جڑ) ہے جس پر انبیاء و رسولوں نے دعویٰ کیا کہ وہ روح خدا کے الہام سے معمور اور مملو تھے۔ تا آنقدر کہ اُن کے افعال و رسالت و نبوت اُسی روح خدا سے قدرت پذیر تھے اور اُن کی گواہیاں خداوند یسوع مسیح کے معجزات پر خواہ تقریری، خواہ تحریری دونوں اُسی روح کے الہام سے مالا مال و موفور (وافر کیا گیا۔ بہ افراط) تھیں۔

پھر اسی الہام روحی توفیق سے اور رب تعالیٰ کی تدابیر اور خیالات اُنہیں مفوض (سپرد کرنے والا) ہونے کے سبب ہر گاہ (ہر جگہ) کہ اُن رسولوں نے عہد عتیق کے اصل مکتوبات سے بعض جملوں یا آیتوں کو نقل کیا۔ بہ علت ثبوت اُس وفق و مطابقت کے جو دونوں عہدوں کو جوڑ کر ملاتی ہے، تو اُن جملوں اور آیتوں کو گاہ گاہ (کسی کسی وقت) ہفتادیونانی مترجموں کے ترجموں کے مطابق منقول کیا اور گاہ گاہ آپ ہی اصحاب الہام ہو کر زمان سابق کے اصحاب الہام کے رازروں اور رموزوں سے ملے ہوئے مضامین اور ادراکات مستورہ (پردہ نشین دریافت کرنا) اور صادقہ نکالے، جیسے غیر الہاموں کو

مہارت اور فراست عامہ سے ہر گز حاصل نہ ہو سکے۔ بموجب اس قول پوٹس رسول کے ”اور نبیوں کی روحیں نبیوں کے تابع ہیں“ (۱۔ کرنتیوں ۱۴:۳۲) اور اس کے موافق ایک قول پطرس رسول کا بھی ہے، اس کے پہلے خط میں یوں لکھا ہے ”اُن پر یہ ظاہر کیا گیا کہ وہ نہ اپنی بلکہ تمہاری خدمت کے لئے یہ باتیں کہا کرتے تھے جن کی خراب تم کو اُن کی معرفت ملی جنہوں نے رُوح القدس کے وسیلہ سے جو آسمان پر سے بھیجا گیا تم کو خوشخبری دی اور فرشتے بھی اُن باتوں پر غور سے نظر کرنے کے مشتاق ہیں“ (۱۔ پطرس ۱:۱۲)۔

چنانچہ جب انبیائے عتیق اور انبیائے جدید یعنی حواریین کو کلام خدا کا تفویض کرنے والا ایک ہی روح خدا تھا تو نہ صرف واجبی گمان ہے، بلکہ بالبدراہت عقل اور بیسیوں (بہت زیادہ) نقلیات سے معلوم ہوتا ہے کہ اوقات سلف کے کلمات الہی زمان خلف کے ساحبان اولوالالہام (انوکھی بات جو خداوند کی طرف سے ہو) کو عام مفسروں کی نسبت نہایت کامل تر اور عالی تر طور پر روشن اور مبین ہوئے، اُن کے پوشیدہ معانی مفہوم و معروف اور اُن جملوں اور آیتوں کو ہفتادی ترجموں سے نقل کرنے میں بجائے ایک لفظ یا حرف کے دوسرا لفظ یا حرف گاہ گاہ داخل کرنا اُن کے حق و اختیار سے بیرون نہ تھا۔ اس طرح کہ معنی اور مضمون میں ذرا بھی خلل نہیں آتا کہ اُن سبھوں کو تادیب اور چشم نمائی ہو جو حرف اور ظاہر معنی کو باطن پر مقدم جانتے ہیں۔ مثلاً عاموس نبی کی ایک آیت مشہور میں قول خدا ہے ”میں تم کو دمشق سے بھی آگے اسیری میں بھیجوں گا“ (عاموس ۵:۲۷)۔ اس آیت کو ستنفس اول شہید نے یوں منقول کیا ”پس میں تمہیں بابل کے پرے لے جا کر بساؤں گا“ (اعمال ۷:۴۳)۔ دونوں باتوں کے معنی برحق تھے۔ از آنرو کہ بنی اسرائیل کی اسیری اور جلا وطنی درائے دمشق بھی اور درائے بابل بھی تھی، فرق اتنا ہے کہ حضرت ستنفس اُس اسیری کی کیفیت حال سے واقف ہو کر بعد از وقوع امورات مضمون اور منشا اور مدار کلام تو بچاتا، مگر حرف کو بدلتا ہے۔ تو بھی اسے صاحبو ایسا نہ جانو کہ خداوند مسیح کے مرید و بندگان حرف و لفظ کی اہانت اور حقارت کرتے ہیں۔ ہم علم تصوف والوں کی مانند نہیں ہیں۔ پر اصول اعتقاد یہ میں سے ایک یہ ہے کہ نہ حرف مضمون کی پر مضمون حرف کی علت ہے۔ حرف و لفظ کتنے ہی بیش قیمت اور منظور نظر کیوں نہ ہوں تو بھی بہ نسبت مضمون کے وہ کم قدر ہیں۔ چنانچہ خداوند نے فرمایا ”زندہ کرنے والی تو روح ہے۔ جسم سے کچھ فائدہ نہیں۔ جو باتیں میں نے تم سے کہی ہیں وہ روح ہیں اور زندگی بھی ہیں“ (یوحنا ۶:۶۳)۔

خدا تعالیٰ آپ لوگوں کو اپنی روح کی تنویر کی فراوانی سے مملو کرے تو یہ باتیں آفتاب نیم روز سے زیادہ فاش و کشف ہوں گی، نہیں تو ظاہر پرستی یعنی حرف و ظاہر پرستی کے ظلم سے جان خلاص کرنی نہایت مشکل بات ہے۔ تب آپ کی فہم و سمجھ میں حضرت موسیٰ کی وہ تقریر آجائے گی اور خاطر نشین ہوگی کہ انسان ہر ایک قول و کلام سے، نہ ہر لفظ اور حرف سے ”بلکہ ہر بات سے جو خداوند کے منہ سے نکلتی ہے“ (استغاثہ ۸:۳۰:۳۰)۔ انہیں قواعد مفہومہ بالا کے متفق ایک اور امر لائق غور و تقریر ہے کہ کتب مقدسہ کے مصنف جس اللہ پر قابض اور قادر تھے، وہ ایک قسم کا نہیں بلکہ کئی انواع و اقسام کا تھا۔ اقسام کے فرق سے مراتب اور درجات کا فرق مراد نہیں۔ اللہ الہی میں درجوں اور رتبوں کا فرق درج کرنے سے عذر ہے۔ چونکہ پوٹس رسول نے صاف ارشاد فرمایا ہے ”ہر ایک صحیفہ جو خدا کے اللہ سے ہے تعلیم اور الزام اور اصلاح اور استنبازی میں تربیت کرنے کے لئے فائدہ مند بھی ہے۔ تاکہ مرد خدا کا دل بنے اور ہر ایک نیک کام کے لئے بالکل تیار ہو جائے“ (۲۔ تیمتھیس ۳:۱۶، ۱۷)۔ اگر کوئی شخص مراتب اور مدارج اللہ کا قائل ہو تو ہم اس بات کو موجب بحث شمار نہیں کرتے اور نہ ہم مصنف استفسار اور اُس کے پیروؤں کے ساتھ اُن کے اس دعوے کے حق میں کہ ہمارا فرقان بلفظ کلام خدا ہے، بحث کرنے کا کچھ خیال کرتے ہیں۔ کیونکہ اُس بحث کے انفصال پر ایک اور بحث کا انفصال (فیصلہ ہونا طے پانا، جدا ہونا) مقدم ہے اور وہ بہت زیادہ قدر کی بحث ہے، یعنی آیا محمد صاحب کی رسالت از جانب خدا ہے برحق اور صادق

تھی یا نہیں۔ اور نہ ہم آپ لوگوں سے سوال کرنے کی فکر کرتے ہیں کہ کسی کلام تحریری کے کلام خدا ہونے کے لئے آپ کون سی شرطوں اور علامتوں کو لازم اور ضروری جانتے ہیں۔ اس امر میں روح خدا کے وزیر و مشیر ہونے پر کون آدم زاد دعویٰ دار یا اپنے ایجاد و ترتیب کئے ہوئے قوانین کا مقتضی ہو سکتا ہے۔ پرا تخاصاف و واضح ہے ہر شخص پر جو بنظر خود کلام خدا کی وضع اور ترتیب و ترکیب پر غور و التفات کرے کہ اللہ اللہ اللہ کی کئی صورتیں اور انواع ہیں اور روح کی وہ خاص توفیق جو نبیوں اور رسولوں کو عطا کی گئی، کئی سبیلوں (سبیل کی جمع، صورت، تدبیر) پر تھی۔ مثلاً بعض وقت خدا کے حضور یہ منظور اور پسندیدہ تھا کہ بر سبیل تورخ کلیسیا کے احوال ماضیہ (گزشتہ) یا مملکت (بادشاہت) اینجہانی کے امور واقعہ اور ماجرے کے سمعیات (سن کی قوت) جن سے اور جس قدر تک کلیسیا کا نفع یا مضرت (نقصان) ہو سکتی تھی، نبیوں کی معرفت سنائی اور سمجھائی جائیں۔ تو ان سمعیات اور روایات کو کلام الہی میں مندرج کرنا روح خدا کو مناسب اور مفید معلوم ہو اور واجباً و لازماً صاحب اللہ کو اتنی توفیق عنایت اور افاضت ہوئی، جس سے وہ مؤلف کتب الہامی در باب واقعات اور تعلیمات کے ہر غلط اور خطا سے خواہ قصداً ہو، خواہ سہواً بچ جائیں۔ تا آنکہ کہ اس امر میں اصل متن کی زینہار (زینہار = ہر گز۔ خبردار) اور حمایت پوری ہو۔

پھر اس اصل متن کی محافظت خداوند مسیح نے طریقہ مذکورہ بالا کے بموجب اولاً اجماع یہود کو اور بعد تر دید اور متروکیت یہود اجماع عامہ مومنین کو تفویض فرمائی۔ اس قسم کی کتب الہامیہ میں وہ کتابیں جو یثوع اور قاضیوں (قضاة) کی کہلاتی ہیں اور حضرت سموئیل اور سلاطین کی کتب اور وہ جسے روایات کہتے ہیں، شامل ہیں۔ بعض علمائے یہود اور غیر یہود نے ان کتابوں کو تورخ اور روایات نبویہ کی کتاب کہا ہے، صرف اس لئے نہیں کہ افعال و اعمال انبیاء اور تابعین انبیاء کے تذکرے اور بیانات مختلفہ ان میں مندرج اور محفوظ ہوئے اور نہ صرف اس لئے کہ باعتبار اس خبر مشہود کے جو امت یہود کے اوائل سے ہوتی چلی آئی ہے۔ مصنف ان کتابوں کے نبی ہی تھے، بلکہ اس لئے روایات انبیاء کہلاتی ہیں کہ ان میں خدا کی ملکوت موعود اور اس قوم مختار و مخصوص کے جو عہد و میثاق خدا کے وارث و حق دار تھے، کیفیت احوال و واقعات کا بیان ہوتا ہے اور بالاختصاص انہیں احوالوں کی خبر ملتی ہے جن کی عاقبت یقینی اور نتیجہ اور حاصل حقیقی خدا کے لطف و فضل آمیز تدبیر و ن کی کشف اور صلح و سلامت کی خوشخبری کا ہر ملک میں اشتہار جاری ہونا تھا۔

چنانچہ ان کتابوں سے معلوم ہوتا ہے کہ باوجود بغض و بغاوت یہود کے اور غیر قوموں کے بچ جو اہل خلاف اور کینہ ور غنیم تھے، ان کی روک ٹوک اور جو روجر کے باوجود نہ تو خدا تعالیٰ کا قول ٹل سکتا تھا، نہ اس کی عجیب دستکاریاں رک سکتی تھیں۔ پر اس کی قدیمی مشورتیں اپنے حد و نشان متعین تک بڑھتی بڑھتی بالغ ہوئیں۔ تو روح القدس کی طرف سے وہ حکمت اور بینائی اور تمیز روحانی نبیوں کو نصیب ہوئی جس کے ذریعہ سے حقیقت ناموں اور روایات متعددہ سے صرف اتنوں کو علیحدہ کر کے کتاب مقدس کو تالیف کریں جو ملکوت اللہ کی رونق و بلاغت رسانی میں وزنی اور بیش قدر تھیں اور جن پر اس ملکوت کی ترقی کی تاخیر یا تعجیل (جلدی) منحصر تھی اور اسی اللہ کے حواصل و فوائد میں یہ فائدہ بھی شامل تھا۔

صرف یہی نہیں کہ ان روایات نبویہ میں کوئی حکایت کاذبہ و فاسدہ درج نہ ہوئی، بلکہ سبھی مندرجات برحق اور اعتقاد اور تسلیم کے لائق تھے۔ پر یہ بھی کہ ان بیانات میں نہ فضولی، نہ تحریف و انقطاع ضروریات، نہ اختصار، نہ طوالت کی زیادتی تھی بلکہ خدا تعالیٰ کی راہ و روش اور نقش قدم اور اس کے افعال و معجزات اور رضاد قضا اور مشورتوں کو اہل دانش و تمیز کے روبرو دکھانے کے واسطے جتنے جتنے واقعات کے بیانات کافی اور وافی تھے، اتنے اتنے واقعات ان تالیفات انبیاء میں مجتمع اور مندرج ہو گئے۔ تو جو معجزات ان کتابوں میں مذکور ہوتے ہیں، نہ انہیں مجرد اور علیحدہ جداگانہ کر کے ملاحظہ کرنا چاہیے بلکہ انہیں ان کے ملحقات اور متعلقات کے ساتھ ملا کر، اہل ادراک و معرفت ان پر التفات کریں، کیونکہ وہ خدا تعالیٰ کے کشف



ضمیر و خیالات سے اور آدم زاد کی نجات اور قربتِ الہی میں مدخلت کا حق لینے سے کمال تناسب اور تطابق غیر انقطاع رکھتے ہیں اور اسی طرح مقدس لوہا کی انجیل کے مقدمے سے ہم نے یہ خبر پائی ہے کہ خداوند مسیح کے واقعات عمر کے بیان میں بہت سمعیات اور دستاویزات تحریری شروع ہی میں موجود اور معروف تھیں۔ جن کے بعض مندرجات باہم مختلفہ اور متفرقہ تھے۔ پس کلیسیا کے اول الاولین گواہوں سے برابر اور متفق یہ خبر متواتر ہم تک پہنچی کہ لوہا انجیلی مبارک نے جس وقت حضرت پوٹس کی ہدایت و رفاقت سے مشرف تھا، جسے درجہ کشف و رسالت نصیب ہوا، تو روح حق سے یہ تنویر اور قوت الہامی پائی کہ احوال و افعال خداوند مسیح کے سب مظہروں اور دستاویزوں اور سمعیات کو خواہ کاذب ہوں، خواہ صادق جمع اور باہم مقابلہ کر کے اور گویا چھانٹ کر ہر ایک امر میں حق باطل سے جدا کرے۔ تاآنکہ طلبائے حقیقت کو اطمینان خاطر اور تین حاصل ہو۔

پھر الہام روح خدا کے کئی انواع اور اقسام حضرت یوحنا کو مرحمت ہوئے۔ چنانچہ اُس رسولِ محب و حبیب نے بعض باتیں تو وحی کی راہ سے خود کلمۃ اللہ یعنی خداوند مسیح کی زبانی سنیں اور انہیں حوالہ قلم کرنے کا حکم اُس سے پایا۔ مثلاً مکاشفہ کی کتاب میں ہے ”پس جو باتیں تو دیکھیں اور جو ہیں اور جو ان کے بعد ہونے والی ہیں ان سب کو لکھ لے“ (مکاشفہ: ۱۹)۔ اور وہ رسولِ مبارک اس قدر شرف و شان و فضیلت تک فیض رسیدہ تھا کہ روح خدا کی قدرت سے متلبس ہو کر بر سبیل روایت عالم روحانیت اور درگاہ خدا میں منتقل المقام اور مضعود ہو گیا اور بہشت کا دروازہ کھلا ہوا دیکھا اور اُس دروازے کے اندر تخت نشین خداوند کا دیدار اور مکاشفہ پایا اور اُس کے دست مبارک میں ایک کتاب مستور اور مختم و دیکھی، جس کی فتح ختم پر کوئی شخص خاکی یا بہشتی غالب و قادر نہ تھا، ماسوا اُس برہ کے جو ذبح ہوا تھا (مکاشفہ باب ۵، ۴)۔

پس جب اُسی کی قدرت و غلبہ سے وہ مہر کھل گئی تو وہ رسولِ اُس کے حیرت انگیز مضامین کا شنو اور اُس کے کشف اسرار سے نصیب ور ہو گیا۔ پھر اُسی رسول نے بعض باتیں جس طرح حضرت موسیٰ پر رسومات اور احکام شرعیہ نازل ہوئے، اسی طور سے بتوسط فرشتگان سنیں اور تحریر بھی کیں۔ خصوصاً تشبیہات اور تصاویر کی راہ سے اجماع عامہ مومنین کی آئینہ کشتیاں اور شدائد اور فتوحات اور بعد تذلیل و پست حالی کے رونق و جلال خداوند مسیح کے ساتھ اور دیگر مظاہر اعجوبہ بر سبیل مکاشفہ اُسے نظر آئے۔ چنانچہ رسول نے روح خدا کے قابو اور تسخیر میں ہو کر اور اُس کی پاک قوتوں اور تاثیروں کے حلول سے مورد الہام ہو کر اُسی روح کی توفیق و ہدایت سے اپنے لفظوں اور عبارتوں میں اُن تصاویر اور امثال کو مع کئی تعبیروں اور تشریحوں کے مبین کیا۔ اور اسی طور پر پوٹس رسول اپنے کلام الہامی کے دو اقسام و انواع بتاتا ہے۔ ایک قسم کے وہ صاف و صریح مکاشفات جن کا دیدار و جد روحانی کی حالت میں ہو کر پایا تھا اور مرتا (نیم جان) اپنے خطوط میں اُن پر اشارہ کرتا اور انہیں اپنی رسالت حقیقی کی قوی تر دلیلوں میں شمار کرتا ہے اور لا پرواہی سے دعویٰ کرتا ہے کہ جتنی باتیں اُس کشف کی کلمات میں درج ہوئیں، سب برحق قول خدا ہیں۔ مثلاً گلتیوں کے خط میں اپنے وعظ و منادی کے اصل مطالب کے حق میں یہ نہایت بھاری باتیں حوالہ قلم کرتا ہے ”اے بھائیو! میں تمہیں بتائے دیتا ہوں کہ جو نُو شجر می میں نے سُنائی وہ انسان کی سی نہیں۔ کیونکہ وہ مجھے انسان کی طرف سے نہیں پہنچی اور نہ مجھے سکھائی گئی بلکہ یسوع مسیح کی طرف سے مجھے اُس کا مکاشفہ ہوا“ (گلتیوں: ۱۲، ۱۱)۔

وہ کشف جس کا ذکر اس آیت میں آیا عین خاص وحی ہے اور خدا تعالیٰ کا کشف بالاختصاص اُس پر صادق آتا ہے جس میں اُس متعالی اور متجلی کی ذات و صفات کا اظہار اور اُس کے احکام و مشاورات اور عمود و مواثیق اور تعینات اوقات کا اشتهار اور آئینہ امور کی پیش خبریاں اور اعتقادات کی تقریر و تشریح حوالہ قلم ہوتی ہیں۔ جب وہ مہجولات پرده فاش ہونے سے معلوم ہو گئے، تب بر سبیل اصطلاح کشف ہوتا ہے۔ چونکہ ذاتیاً و فعلیاً خداوند مسیح جو کلمۃ اللہ ہے، رب تعالیٰ کا کشف الاسرار ہے تو وہ وحی اور کشف مذکور اُسی کے توسط سے حصول و وصول ہو جاتا ہے۔ چنانچہ پیغمبر و رسول اس حالت

میں ہو کر آپ تو فاعل و قائل نہ تھے، پر خداوند مسیح اور اُس کی روح کی فعلیت کے متحمل تھے اور اپنی خاص آواز کی نسبت خاموش ہو کر اُن کی زبان اُس اندرونی منتکلم کے قول پر فدا ہو گئی، جس طرح بربط خود تو خاموش رہتا ہے پر مضروب ہو کر شیریں آواز دیتا ہے، اسی طرح وہ پیغمبر چند کہ بے ہوش اور لاادراک و شعور تو نہیں، تو بھی اپنے قابو سے باہر ہو کر نادیدنی اور ناشنیدنی اور بعید از قیاس مطالب کے مظہر اور پردہ کش ہو گئے۔ پس علامت اصطلاحی اُس حالت کشف کی وہ خاص عبارت ہے ”اور خداوند نے ابرہام یا یشوع یا موسیٰ سے کہا“ وغیرہ۔

اور بعض اوقات یہ علامت ظاہر آتو مفقود پر حقیقتاً موجود ہوتی ہے۔ از بس کہ خدائے تعالیٰ ہماری علامات سے مستغنی ہے اور ہمارے شرائط و ضوابط میں مقید نہیں۔ پھر اُس کشف اور وحی کی قسم سے متفرق ایک کلام الہامی مذکورہ بالا تھا، جس کا منتکلم ظاہر آگینی آواز سے اپنی باتیں بولتا تھا، پر روح خدا کی تحریک و تنویر باطنی سے اور اُس کے حلول و تخلل کا منزلہ ہو کر کلام تقریری اور تحریری کی قابلیت اور استعداد پاتا تھا۔ صرف اِس اللام کی ایک شرط اور علامت یہ تھی کہ ہر منتکلم کی تشخیص اور اُس کے شامل (عادتیں) اور اوصاف کی خصوصیات مفقود اور ضائع نہ ہوتی تھیں، بلکہ اپنے اپنے نشانوں اور کھوجوں سے پہچانی جاتی تھیں۔ جیسا قیافہ شناسوں کو جُدا جُدا صورتوں کے نقوش صاف متمیز ہوتے ہیں جو ہم اُس اول حالت پر ملاحظہ کریں تو خدا تعالیٰ بے توسط فی نفسہ (در اصل۔ اپنی ذات میں) منتکلم اور فاعل معلوم ہوتا ہے۔ پر دوسری حالت میں بتوسط قوت و فعلیت اور خادمیت انسانی کے اپنی مرضی کا اظہار کرتا ہے۔ کشف کی حالت میں مصنف عنقریب جیسا قلم بدست محرر، ویسا ہی ایک آلہ بے جان کی مانند نظر آتا ہے۔ اُس دوسری حالت میں مصنف کتاب خود محرر ہی کی صورت پکڑتا ہے۔

پس جب اِس میں روح خدا کی تحریک اور ترغیب اور تنویر بھی ہے اور رسول کی تعریف لفظیہ اور تحریر ہے، تو دو **فعلیتیں** ایک امر میں ملیں اور مجتمع ہو گئیں۔ ظاہر آوہ رسول اپنی خواہش اور ضمیر باطنی کے خیالات سے بولتا اور لکھتا ہے، پر حقیقتاً روح القدس کی تاثیروں کا قائل و متحمل ہو کر تقریر و تحریر کرتا ہے۔ ظاہر آو آپ اپنے اختیار سے جو خبریں اور روایتیں موجود ہیں، اُن سے بعض انتخاب کر لیتا ہے اور بعض کو چھوڑتا ہے، حقیقتاً اُسی روح کے قوی دست سے مجبور یا میٹھی کششوں سے مجذب ہو کر حق و باطل کا خوب متمیز ہوتا اور ہر غلط و خطا سے بچایا جاتا ہے۔ اور یہ بھی کہنا حق اور واجب ہے کہ مورد کشف کی حالت صاف اور زنگ سے خالص آئینے کے موافق ہے۔ جس سے نور الہی کی سب شعاعیں منعکس ہوتی ہیں۔ دوسری حالت کی مثل گواہ کی مثل ہے کہ وہ جن باتوں کا بنظر خود شاہد تھا، ٹھیک ٹھیک اپنی معمولی عبارتوں میں بااندازہ وزن و قدر پیغام کے حاضرین و سامعین کو سمجھا دیتا ہے، پر تو بھی رقابت اور ہدایت الہامی سے کسی صورت میں غنی اور بے نیاز نہیں، بلکہ اُس سے چارہ نہیں ہے کہ وہ روح جو اُس مرد خدا میں ساکن ہے اور اُس کی جان میں متخلل کی گئی ہے، اُس کے کلام کا مضمون و منشا اُس کے بدلے انتخاب کرے اور اُس کی عبارتیں بھی خطا سے باز رکھے۔ چنانچہ کرنتھس کے نام پہلے خط میں پوٹس رسول اللام کی ان دو جہاں قسموں پر اشارہ کر کے فرماتا ہے ”باقیوں سے میں ہی کہتا ہوں نہ خداوند (یعنی اس امر میں مجھے خداوند سے جو کاشف الاسرار ہے، کشف نہیں ملا۔ صرف اُس اللام باطنی کی معرفت میں منتکلم ہوتا ہوں جس میں خدا کی روح انسان کی روح کے ساتھ مخالطت (میل جول، اختلاط) ہوتی ہے“ (۱۔ کرنتھیوں ۷: ۱۲)۔ ”کنواریوں کے حق میں میرے پاس خداوند کا کوئی حکم نہیں لیکن دیانت دار ہونے کے لئے جیسا خداوند کی طرف سے مجھ پر رحم ہوا اُس کے موافق اپنی رائے دیتا ہوں“ (۱۔ کرنتھیوں ۱: ۲۵)۔ اس سے صاف روشن ہوا کہ جس طرح خدا تعالیٰ کے ظہورات اور ذات و صفات کی تجلیات متعدد اطواروں اور مختلف صورتوں سے زمان سابق کے انبیاء کو نظر آئیں۔ اسی طرح زمان متاخر (آخر) میں روح خداؤی الاختیار ہو کر اپنی تنویر الہی کو قسم قسم کر کے مختلف صورتوں اور طریقوں میں افاضت کرتا

ہے اور اپنے فضائل خاصہ اور عظیم الشان جس کو جس قدر چاہتا ہے، بخشا ہے اور اپنی پاک تاثیروں اور تحریکوں کی تقسیم میں آزاد اور بے قید ہے۔  
خواہ وہ تحریک اُس کی مانند نرم اور ملائم ہو، خواہ برق و رعد اور بارش تیز رو کے موافق زور آور زبردست ہو۔

اے صاحبو ان گرامی باتوں پر سوچ اور غور کرو جو کشف اور الہام کے ہیبت ناک رازوں سے قریب تعلق رکھتی ہیں، کیونکہ نہایت عبرت نما اور قابل التفات وہ قول خدا حضرت یسعیاہ کی زبان سے ہے ”لیکن وہ باغی ہوئے اور انہوں نے اُس کی رُوح قُدس کو غمگیں کیا۔ اس لئے وہ اُن کا دشمن ہو گیا اور اُن سے لڑا“ (یسعیاہ ۶۳: ۱۰)۔

قُدْرُ الْمُدَى

## باب پانزدہم

## در باب بعض وزنی نقلیات کہ مستلزم و مستدل بر الوہیت و معبودیت خداوند

## مسیح میباشند

جتنے سوالات ایک آدم زاد اپنے دوست اور بھائی یا اپنی ہی جان سے کر سکتا ہے، اُن میں ایک بھی اس سوال سے گرامی اور عالی قدر نہیں کہ تو خداوند مسیح کے حق میں کیا جانتا ہے۔ وہ کس کا ابن مبارک ہے؟ بالفرض کہ وہ کلام خدا کی طرح طرح کی تقریروں کے بموجب اللہ تعالیٰ کا ابن واحد و محبوب ہو تو حقیقی مومنین اور مسلمین کا کیا فتویٰ اور رائے ہوگی، بعض حدیثوں کے حق۔ مثلاً اُس حدیث میں جس میں اُس خداوند مسیح کی یہ تخفیف شان اور ہتک عزت درج ہے **”فَكَانَتِ الصَّلَاةُ وَ اٰمَنَتْهُمْ“** یعنی نماز کا وقت آیا تو میں نے اُن پیغمبروں کی امامت کی۔ قرینہ کلام سے معلوم ہوتا ہے کہ پیغمبروں سے متکلم نے حضرت موسیٰ اور خداوند مسیح اور ابراہیم (ابراہم) سے مراد رکھی۔ آپ لوگ جانتے ہیں کہ وہ سوال مذکورہ بالا خداوند مسیح نے امت یہود سے کیا اور ہر چند کہ ان کا جواب یعنی ابن داؤد حقیقت کی ضد نہ تھا، بلکہ حقیقت جزئیہ اُس میں شامل تھی تو بھی خداوند مسیح نے نقلیات بالغہ سے اُنہیں واقعی قدر دانی میں ناقص اور قصور وار ٹھہرایا۔ خصوصاً اُس دلیل نقلی سے کہ ابنیت داؤدی کی نسبت ضرورتاً زیادہ عالیشان اور جلالی ہوگی۔ اُس ”ابن“ کی وہ ”ابنیت“ جس کا خداوند حق لقب حضرت داؤد نے فرمایا ”یہوواہ نے میرے خداوند سے کہا تو میرے دہنے ہاتھ بیٹھ جب تک کہ میں تیرے دشمنوں کو تیرے پاؤں کی چوکی نہ کر دوں“ (زبور ۱۱۰:۱)۔

اب صاحبو یقین کرو کہ خدا تعالیٰ آپ لوگوں سے بھی بالفعل اسی سوال کا جواب طلب کرتا ہے، خداوند مسیح کون ہے اور ابن کس کا؟۔ شاید آپ اس سوال کے جواب میں کہیں کہ ابنیت اور الوہیت مسیح کا مقرر اور قائل ہونا ہم عین کفر جانتے ہیں۔ اگرچہ ہم اُس اقرار کو اپنے اوپر فرض اور لازم جانیں۔ تو بھی آپ اُس کے کلمۃ اللہ ہونے کے قائل ہیں اور کلمیت الہی کاراز اتنا ہی باریک اور دقیق اور ادراک عقلیہ سے بیرون و بالا ہے، جتنا ابنیت الہی کا راز۔ اور خود محمد صاحب بھی خداوند مسیح کے بعض ایسے معجزات پر شاہد ہیں، جن کی مرافقت اور ہمسری (برابری) کسی دوسرے نبی کی حقیقت حال میں پائی نہیں جاتی اور نہ اُس بے مثل خرق عادت اور بے نظیر قدرت کی کوئی ضد روایت موجود ہے اور نہ کسی صورت کی ممانعت غیر از آنکہ بعض عقل پرست یا اصحاب تعصب جن کی نشست و برخاست و مخالفت دہریوں کی مجالس میں ہوتی رہتی ہے۔ اپنی محض خواہش سے برسبیل بے ثبات اعتراض کے دعویٰ کرتے ہیں کہ جتنا میرا تجربہ ہے کچھ ایسا امر وقوع میں نہیں آیا اور غیر از مظاہر معمولی اور محسوسات اور روزمرہ کے واقعات کے کسی بات پر میرا یقین نہیں۔ فرقان میں بعض اُس طرح کے معجزات اشارتاً یا معروفاً نمایاں اور مبین ہوتے ہیں، مثلاً اُس آیت میں **”اِنِّیْ عَبْدُ اللّٰهِ اَتَانِی الْکِتَابَ وَ جَعَلَنِی نَبِیًّا وَ السَّلَامُ عَلٰی یَوْمِ وُلْدَتِیْ وَ یَوْمِ اَمُوْتِیْ وَ یَوْمِ اُبْعَثَ حَیًّا“** اور دوسری

آیت میں اُس بے نظیر ولادت جسمی کی بابت جو حضرت مریم سے ہوئی ”وَأَرْسَلْنَا عَلَيْهَا رُوحَنَا وَتَمَثَّلَ لَهَا بَشَرًا سَوِيًّا“ اور پھر سورہ نبین میں ”وَوَفَّخْنَا فِيهَا مِنْ رُوحِنَا“۔

اب اس باب میں مصنف رسالہ کا ارادہ ہے کہ خدا کی توفیق سے خداوند مسیح کی کلمیت اور ابنیت اور الوہیت کے بعض مقوی دلائل اناجیل اور کتب انبیاء و سلسلے سے گزرنے، لیکن بالاخص نہ وہ دلائل جن کا مبداء اور منشا ہیں، وہ لقب اور اسما جو خداوند مسیح کی طرف منسوب ہیں، بلکہ وہ دلائل جن کی تصدیق ان مطالب و مقاصد سے ہوتی ہے، جن کے بھرپور اور سرانجام کرنے کے لئے خداوند مسیح صورت اور حقیقت بشر میں جسم پذیر ہو گیا اور اُس خدمت اور صنعت و فعلیت سے جسے وفائے عہد اور ادائے مشیت (خواہش) خدا کے لئے اس خستہ شکستہ عالم میں بجالانے آیا۔ یعنی اصل سوال یہ ہو گا کہ خداوند نے کون سے ایسے اعمال و افعال دکھائے اور کون سی ایسی قدرتوں اور ذات و صفات کی خصوصیات پر دعویٰ کیا اور اپنی خو خصلت و سیرت میں کون سی ایسی تفضیل اور ترجیح باقی سب آدم زاد سے لے گیا کہ وہ ذات خدا پر مستلزم اور اُس کے ابن خدا ہونے کے دعوے کی مصدق تھی۔ اتنا یقین ہے کہ جو شاید قصداً یا سہواً ہم اُس تقریر اور تشہد کو کلام خدا اور دینی اعتقادات سے کاٹ لیں گے تو کلام خدا بے اصل اور باطل اور بے جان ٹھہرے گا۔ گویا وہ رشتہ زریں اور نورانی جو کتب سماویہ کے کل زربفت (ایک کپڑا جو سونے اور ریشم کے تاروں سے بنے ہیں) کے درمیان کشیدہ ہو گیا، مفقود اور ضائع ہو گا اور وہ جو سب پیش خبریوں کا مصداق تھا اور گویا اُن کا جامع الآثار اور رافع الشُّبہات تھا، اس قدر جاتا رہے گا کہ آئندہ وہ بے مطلب اور مضبوط (سودائی، خبطی) و مشوش (پریشان کرنے والا) ہو جائیں گی۔ پس مہربانی کر کے اس بات پر التفات کرو کہ اس باب میں اُن معجزوں کا ذکر نہ ہو گا جو نبیوں اور رسولوں اور خداوند مسیح پر مشترک تھے۔ پر صرف اُن کا جو کلمتاً یا ایک جہت سے مخصوص تھے۔ از آنرو کہ نہ انبیاء نے آپ ہر گز اُن پر دعویٰ کیا اور نہ اُن کے مریدوں اور پیروؤں سے کسی نے اُن فضائل و تجلیات ربانی کو اُن پر اطلاق کیا۔

اولاً قابل غور و تامل ہے کہ انبیاء سلف کی پیش خبریوں کی سلسلہ واری میں دو اساطیر مستطبر برابر تفتیش ہوتی اور بڑھتی چلی آتی ہیں کہ وہ دونوں آخرش خداوند مسیح میں منتہی ہوتی ہیں اور ملتی ہیں۔

ایک ان سطروں میں اس منشا اور مضمون سے تھی کہ ابن داؤد اپنے تخت موروثی پر جلوس فرمائے گا اور داؤد کے خاندان کے لئے باپ اور مربی ہو گا اور اُس کے گھر کی کنجیوں سے کمر بستہ ہو گا۔

دوسری یہ کہ خدائے قادر مطلق آپ نمودار اور کل بشر کے مقابلہ میں متجلی ہو گا۔

عہد عتیق میں بہت سے اس طرح کے مقامات ہیں جن میں مومنوں اور عاقبت اندیشوں کے لئے وعدہ صاف اور راسخ عطا کیا گیا ہے کہ اُس آخری دن جو عدالت اور سلامت اور نجات کے اختتام کا دن ہو گا، خدا تعالیٰ کی حضوری اس عالم شہود میں نمود ہو گی، بلکہ اُس کی حضوری فی نفسہ (در اصل، اپنی ذات میں) اور فی ذاتہ اس قدر علانیاً اور صریحاً نمودار ہو گی کہ بموجب قول یوحنا رسول کے ”ہر ایک آنکھ اُسے دیکھے گی اور جنہوں نے اُسے چھیدا تھا وہ بھی دیکھیں گے“ (مکاشفہ: ۷۷)۔ اور قبل ازاں زکریا نبی کا وہ کلام پورا ہو گا ”کیونکہ خداوند میرا خدا آئے گا اور سب قدسی تیرے ساتھ۔۔۔ اور



خداوند ساری دنیا کا بادشاہ ہو گا۔ اُس روز ایک ہی خداوند ہو گا اور اُس کا نام واحد ہو گا“ (ذکرِ پیاہ ۱۴: ۵-۹)۔ تب معلوم اور ثابت ہو گا کہ رب تعالیٰ مظلوموں اور اسیروں اور شہیدوں کی فریاد و فغاں سے غافل اور فراموش نہ تھا۔ ہر چند کہ بڑی دیر کی صبری اور مدد و اعانت کی تاخیر تھی، پر تحقیقاً اُس قہار و صدیق کی درگاہ میں وہ سوال گوش گزار ہو گیا جس کی عبارت حضرت داؤد اور حضرت یوحنا سے تشریحاً حوالہ قلم ہو گئی ”اے خدا! اٹھ زمین کی عدالت کر۔ کیونکہ تو ہی سب قوموں کا مالک ہو گا“ (زبور ۸۲: ۸)۔ ”اور وہ (شہیدوں کی رُو حیں) بڑی آواز سے چلا کر بولیں کہ اے مالک! اے قُدوس و برحق! تو کب تک انصاف نہ کرے گا اور زمین کے رہنے والوں سے ہمارے خون کا بدلہ نہ لے گا؟“ (مکاشفہ ۶: ۱۰)۔

ان سب اور ان کی مانند سینکڑوں اور مقامات پر جو نظر انصاف اور بے تعصبی سے غور کرے، وہ لاپرواہی سے اقرار کرے گا کہ بے شک وہ بادشاہ حق گستر اور آفتاب نور افشاں جو تخت داؤدی کو اپنی نشست متعالی سے رونق دار کرے گا، سوا بن خدا وحید مسیح ہے۔ اگر اس امر کی مصدق اور بھی نقلیات طلب کرو تو بیسیا نبی کے ابواب ۱۴۵ اور ۶۵ اور ملاکی نبی کے ابواب ۱۳ اور ۴ کا مطالعہ کر کے روح حکمت و معرفت کی توفیق سے شک نہ کرو کہ یہ راز از درائے حجاب کشف ہو گا۔ چنانچہ یہ راز وہ رشتہ مضبوط و محکم ہے جس سے دونوں عہد یعنی عتیق اور جدید مربوط اور باہم پیوستہ ہیں اور دونوں عہدوں کے قدسی اور اولیائے اس قوی اُمید میں اپنی اوقات عمر کو بسر کیا اور اپنی جان کو تسلیم کیا اُن کے رقب و رغبت اور انتظار کا مدعا نہ کوئی فرشتہ، نہ نبی تھا، مگر خداوند مسیح ہی کی حضوری اور ظہور تھا۔ باسحالت و صورت و ذات و صفات جن کی کیفیت اور تشخیص انبیاء کی متفق گواہی سے معلوم اور معروف ہو گئی۔

اب ہم ذرا غور کر کے کلام خدا سے بعض مسائل کا حل و جواب طلب کریں۔ خاص کر یہ بات تا بمقدور اُس سے دریافت کریں کہ اُس خداوند کی آمد و ظہور جسمیہ کے کون سے اور کیسے مطالب اور مقاصد تھے اور تین عالموں کے ساتھ اُس کے کون سے اور کیسے تعلقات تھے جس سے اُس کی ذات و وجود کی حقیقت حال حتی الوسع ہم پر روشن اور واضح ہو جائے۔

پہلا ان مسائل میں سے یہ کہ خداوند مسیح کا کون اور کیسا تعلق عالم غیب اور اُس کے ساکنوں سے ہے۔ پس اس میں اُس کا اختیار اور اقتدار بالاستقلال بہت صاف نقلیات اور دلائل بالغہ سے ثابت ہوتا ہے۔ مثلاً مکاشفہ کی کتاب میں کیا ہی صریح اور نادر تقریروں سے اپنی اُس قدرت الہی پر جس کا عالم غیب تابع اور مطیع ہے، گوہی دیتا ہے ”جب میں (یوحنا) نے اُسے دیکھا تو اُس کے پاؤں میں مردہ سا گر پڑا تب اُس نے اپنا دہنا ہاتھ مجھ پر رکھا اور کہا کہ خوف نہ کر۔ میں اول اور آخر ہوں۔ اور زندہ ہوں۔ میں مر گیا تھا اور دیکھ ابدالاً باذی زنده رہوں گا اور موت اور عالم ارواح کی کنجیاں میرے پاس ہیں“ (مکاشفہ ۱۷: ۱۸)۔ اور خداوند مسیح عالم غیب کا صاحب اختیار و تصرف ہی دکھائی دیا جب اُن دو ذکیتوں میں سے جو اُس کے کنارے کنارے مصلوب ہوئے تھے، ایک کی عرض و معروض کو قبول کر کے قدرت اور محبت آمیز آواز سے وہ قول فرمایا ”میں تجھ سے سچ کہتا ہوں کہ آج ہی تو میرے ساتھ فر دوس میں ہو گا“ (لوقا ۲۳: ۴۳)۔ پھر بر تقدیر کہ وہ خداوند صرف زمین اور عالم فناء میں قدرت بالاستقلال اور اختیار مطلق رکھتا، پر آسمانوں میں یہ اُس کا موروثی اور ذاتیہ حق نہ ہوتا تو وہ دعویٰ جو ذیل کی آیتوں سے مستفاد ہے، کیا ہی باطل بے ہودہ گوئی اور ہوائے مبالغہ ہوتا (یعنی مکاشفہ کے ۱۲ اور ۱۳ ابواب سے)۔ ”جان دینے تک بھی وفادار رہ تو میں تجھے زندگی کا تاج دُوں گا“ (مکاشفہ ۲: ۱۰)، جو غالب آئے اُسے اسی طرح سفید پوشاک پہنائی جائے گی اور میں اُس کا نام کتاب حیات سے ہرگز نہ کاٹوں گا بلکہ اپنے باپ اور اُس کے فرشتوں کے سامنے اُس کے نام کا اقرار کروں گا (مکاشفہ ۵: ۳)، جو غالب آئے میں اُسے اپنے خدا کے مقدس میں ایک ستون بناؤں گا۔ وہ پھر کبھی باہر نہ نکلے گا اور میں اپنے خدا کا نام

اور اپنے خدا کے شہر یعنی اُس نے یروشلیم کا نام جو میرے خدا کے پاس سے آسمان سے اترنے والا ہے اور اپنا نام اُس پر لکھوں گا (مکاشفہ ۱۲:۳)۔ یہ اور ان کی مانند اور آیتیں اُس پیغام سنجیدہ کلام سے ہیں، جو حضرت یوحنا کی معرفت ایشیائے کوچک کی سات جماعتوں کے پاس پہنچایا گیا اور مثبت اور مصدق ہے، خداوند کے اُس رتبہ عالی اور ذاتیہ کا جسے کسی مخلوق اور غیر از خدا کی طرف منسوب کرنا، عین شرک اور کفر ہے۔ کیونکہ وہ کلمۃ اللہ اور ابن اللہ کے ساتھ مخصوص اور مقید ہے اور اُس کی اصلی و ازلی ماہیت کے اسرار میں سے ہے۔ چنانچہ پطرس رسول روح حق کے اللہ سے اپنے اول خط کے تیسرے باب میں اسی امر پر عجیب وزن و وقار کی گواہی دیتا ہے ”وہ آسمان پر جا کر خدا کی دہنی طرف بیٹھا ہے اور فرشتے اور اختیارات اور قُدرتیں اُس کے تابع کی گئی ہیں“ (۱۔ پطرس ۲۲:۳)۔

اے صاحبو کون خدا ترس اور عاقبت اندیش یہ باتیں سُن کر اور اُس بادشاہ عالمین کی علویت اور اُس کے خلاف کرنے کے خوف و خطرے کا محاسبہ ملاحظہ کر کے، یہ صلاح نہ جانے گا کہ اپنے خویش و اقربا سے اور اہل رشتہ و رفاقت سے وہ سوال کرے جو اہل یہود بھی بعد نزول روح القدس کے دلوں میں چھد کر آپس میں کرنے لگے، ”اے بھائیو! ہم کیا کریں؟“ (اعمال ۴:۲)۔ جس سوال کے جواب میں یہ وعظ و نصیحت پطرس رسول سے ملی ”۔۔۔ تو بہ کرو اور تم میں سے ہر ایک گناہوں کی مُعافی کے لئے یسوع مسیح کے نام پر پستہ لے تو تم رُوح القدس انعام میں پاؤ گے“ (اعمال ۳۸:۲)۔

پھر جو تعلق خداوند مسیح کا کلام خدا کے ساتھ ہے، اُس کی ذرا سی تصریح اور تشریح چاہیے۔ از بس کہ مولوی صاحبوں کا معمولی اعتراض اور مواخذہ یہ ہے کہ جیسا ہمارے محمد صاحب پر نزول کتاب ہوا، ویسا حضرت عیسیٰ پر نہ تھا۔ ہر چند کہ کل قرآن میں بمشکل ایک بھی گواہی فصاحت اور توضیح میں اس سے بڑھ کر ملے گی، مثلاً ”اتیناہُ الْاِنْجِيلَ فِيهِ هُدًى وَ نُورًا وَ مَوْعِظَتُهُ وَ لِيَحْكُمَ اَهْلُ الْاِنْجِيلِ بِمَا اُنزِلَ اللّٰهُ فِيهِ“ کچھ چارہ نہیں کہ اہل محمد اپنے ہی نبی کی ایسی صاف و صریح گواہیوں سے شش و پنج میں اور متردد ہو جائیں اور ان تقریروں کے ٹالنے کے لئے جو جو حکمتیں اور پیچشیں اور پس و پیش بنا رہے ہیں، سب اہل دانش پر روشن اور واضح ہیں۔ مع ہذا (علاوہ بریں۔ ساتھ اس کے) محمد صاحب اس امر کی حقیقت حال سے واقف نہ تھے اور نہ اُن کو فہمید صحیح اور درست اس امر کی حاصل ہوئی کہ کلام خدا کے ساتھ خداوند مسیح کا تعلق کیا ہی خاص اور نادر ہے۔ فی التحقیق وہ تعلق اقرب تعلقات سے قریب ترین ہے۔ آنقدر کہ وہ خدا تعالیٰ کی ذات متجلی کے اُن اسرار غیب میں سے ہے جس تک عقل اور روح انسان بغیر نصرت اور توفیق روح القدس کے ہر گز نہیں پہنچ سکتی۔ چنانچہ خداوند مسیح کا حال اس امر میں نیوں اور پیغمبروں کے حال سے تاغایت نہایت دور و بعید ہے۔ از آئرو کہ وہ سب رب تعالیٰ کے کشف اسرار کے مختلف درجات و مراتب سے بموجب استعداد کے مشرف ہو سکتے تھے، پر خداوند مسیح اپنے اور اپنے رسولوں کی صاف تقریروں کے بموجب آپ ہی فی نفسہ خدا کی پاک ذات اور اُس کے کلام خفیہ اور پنہاں کا عین کشف اور کاشف ہے۔ تو ایسا خام خیال کرنا نہ چاہیے کہ عالم بالا سے عالی تعالیٰ کا کلام اُن پر نازل ہوا۔ پر سچ اور برحق خبر یہ ہے کہ آپ ہی کلام الہی ازل سے ہو کر اُتر، نہ یہ کہ علم حقیقت اور معرفت الہی سے نادر اور بے مثال طور پر بہرہ ور اور سرفراز ہو گیا۔ چنانچہ آپ ہی اپنی ماہیت کے حق میں فرماتا ہے ”۔۔۔ حق اور زندگی (یعنی عین حق اور عین زندگی) میں ہوں (یوحنا ۱۴:۶)۔ اور پھر ”۔۔۔ کوئی بیٹے کو نہیں جانتا سوا باپ کے اور کوئی باپ کو نہیں جانتا سوا بیٹے کے اور اُس کے جس پر بیٹا اُسے ظاہر کرنا چاہے“ (متی ۱۱:۲۷)۔

دیکھو اے صاحبو کیسا بے اصل اور ناجائز اور بے موقع آپ کا سوال ہے کہ حضرت مسیح یسوع پر کلام اور کتاب کیوں نہیں اُتری، جیسا حضرت موسیٰ اور داؤد اور یسعیاہ وغیرہ پر۔ وہ جس کا نام کلمۃ اللہ ہے اور وہ لقب اُس کی ماہیت کا معرف اور مظہر ہے، اُس کی ابنیت الہی کے مجمع تفاضیل سے عمدہ اور عالی تر خصوصیت اُس کی کلیمیت ہے اور خواص کلیمیت میں سے رب تعالیٰ کا عین کشف اسرار ہونا، وہ افضل خاصیت ہے جو باقی نبیوں کی نسبت خداوند مسیح یسوع کی ترجیح اور تفضیل ذاتیہ کا باعث ہے۔ ہاں بلکہ یہ خداوند مسیح کی وہ ترجیح اور تفضیل ہے جو از ازل سب مخلوقات اور موجودات پر ہے، خواہ وہ خاکی ہو، خواہ آسمانی اور اُس کا وہ جلال موروثی ہے، جو مشاعرہ الہیہ ہے (یوحنا ۱: ۵) میں ہے ”اور اب آے باپ اُبُو اُس جلال سے جو میں دُنیا کی پیدائش سے پیشتر تیرے ساتھ رکھتا تھا مجھے اپنے ساتھ جلائی بنا دے“۔ تو خداوند مسیح کا یہ رُتبہ خاص یعنی کشف الاسرار ہونا، ہاں حیثیت رکھتا ہے کہ اُس کی ذات اور لقب کلمۃ اللہ ہے، باقی اُس تقریر کے جو (یوحنا ۱۸: ۱۸) میں ملتی ہے ”خدا کو کسی نے کبھی نہیں دیکھا۔ اِکلو تاپینا جو باپ کی گود میں ہے اُسی نے ظاہر کیا“۔ یا اگر ٹھیک اصل زبان کا ترجمہ کیجئے تو ”اُس کی ذات کی تشریح کی ہے“۔ پھر خداوند نے کلمۃ اللہ ہونے کا رتبہ پایا، ہاں حیثیت کہ وہ ابن خدا ہے۔ چنانچہ مکاشفہ کی کتاب کے پہلے باب کی پہلی آیت میں لکھا ہے ”یسوع مسیح کا مکاشفہ جو اُسے خدا کی طرف سے اس لئے ہوا کہ اپنے بندوں کو وہ باتیں دکھائے جن کا جلد ہونا ضرور ہے“۔ پس بخوبی معلوم اور ثابت ہے کہ جس طرح خداوند مسیح منجی العاصمین اور شفیع العالمین واحد و تنہا ہے، اب بھی اور حشر و نشر کے دن بھی۔

اسی طرح عہد عتیق اور عہد جدید میں یہ مرتبہ خداوند مسیح کے ساتھ مخصوص ہے، یعنی ذات اور قول اور فعل میں اللہ تعالیٰ کا عین کشف ہونا اور اُس کے جلال اور نور محبوب کا فاش کرنا، تو اُس کا کشف اللہ پر پچشم خود نگاہ کر کے اُس کا مبین کرنا اور گواہی کی راہ سے تقریری اور تحریری خبروں کا اظہار اور اشتہار کرنا، رسولوں کا عہدہ معین تھا۔ جیسے یوحنا رسول نے بھی کہا ”اُس زندگی کے کلام کی بابت جو ابتدا سے تھا اور جسے ہم نے سنا اور اپنی آنکھوں سے دیکھا بلکہ غور سے دیکھا اور اپنے ہاتھوں سے چھوئے۔ یہ زندگی ظاہر ہوئی اور ہم نے اُسے دیکھا اور اُس کی گواہی دیتے ہیں اور اسی ہمیشہ کی زندگی کی تمہیں خبر دیتے ہیں جو باپ کے ساتھ تھی اور ہم پر ظاہر ہوئی۔ جو کچھ ہم نے دیکھا اور سنا ہے تمہیں بھی اُس کی خبر دیتے ہیں تاکہ تم بھی ہمارے شریک ہو اور ہماری شراکت باپ کے ساتھ اور اُس کے بیٹے یسوع مسیح کے ساتھ ہے“ (۱- یوحنا ۱: ۱-۳)۔ یہ تو جائز اور ممکن تھا کہ اُس ہمہ دانی اور حکمت مطلقہ کو جو اُس کی ابنیت اور کلیمیت کے خواص میں سے تھی، درائے حجاب جسمیت پردہ پوش کرے اور عرصہ قلیل تک اپنی مرضی مجرد کے باعث بعض واقعات آئندہ کی کیفیت حال کی فہمید سے بے بہرہ رہے۔ جس امر سے بظن غالب اشارہ ہے مرقس کی انجیل کے ۱۳ ویں باب کی اس آیت معروف میں ”لیکن اُس دن یا اُس گھڑی کی بابت کوئی نہیں جانتا۔ نہ آسمان کے فرشتے نہ پینا مگر باپ“ (مرقس ۱۳: ۳۲)۔

اگر کوئی شخص بیٹے کی اس نافرمانی کو موجب اشتباہ جانے تو چاہیے کہ وہ ذرا غور کرے اس بات پر کہ جب خداوند مبارک نے اپنی غیر متناہی شفقت اور محبت ہم غریب خطاکاروں کی طرف اتنی اتنی باتوں اور طرحوں سے ظاہر کی کہ بالا سے پست اور عالی سے ادنیٰ اور غنی سے عاجز اور دولت مند سے محتاج ہو اور بھرپوری کے بدلے تہی دستی اختیار کی۔ تو یہ ایک اور امر کیا مشکل یا محال تھا کہ وہ اپنے خاص روز کے جو حشر کا دن ہے، ناقص علم کا متمثل ہو جائے، نہ اصلی اور ازلی کلیمیت کی حیثیت سے جس میں کسی صورت کی قلت اور خفت کی مداخلت خلاف قیاس ہے۔ مگر باعتبار اُس حالت اور صورت جسمیہ کے جس کے احاطے کے اندر اُس کا جلال نورانی موروثی محبوب ہوا۔ حاشا اللہ (خدا نہ کرے۔ ہر گز نہیں) کہ خدا کی محبت آمیز قدرت اور حکمت اور خاص اُمت کی رعایت قادر اس امر پر نہ تھی اور اُس کے ظاہری واقعات پر غالب نہ ہو سکی۔ سچ تو یہ ہے کہ خداوند مسیح کلیمیت الہی کی

حیثیت سے بحق اور بصدق تمام کہہ سکتا تھا۔ اس کی شہادت ہمیں (متی ۱۱:۲۷) میں ملتی ہے ”میرے باپ کی طرف سے سب کچھ مجھے سونپا گیا“ اور پھر وہ بھی جو یوحنا رسول کی انجیل میں تسلیم ہے ”اس لئے کہ باپ بیٹے کو عزیز رکھتا ہے اور جتنے کام خود کرتا ہے اُسے دکھاتا ہے بلکہ ان سے بھی بڑے کام اُسے دکھائے گا تاکہ تم تعجب کرو“ (یوحنا ۵:۲۰)۔

پر یہ گمان بھی غالب اور واجبی ہے کہ درحالیکہ علم مطلق اور فہمید کامل پر اختیار رکھتا تھا اور یہ بھی اپنے ازلی تولد کا حق بتاتا تھا، تو بھی جس علم ناقدا یا ناقص سے اُس کی کلیسیا محبوب کی کچھ منفعت ہو سکتی، بلکہ فی الحال اُس کے لاجاب اور فاش ہونے سے کچھ مضرت بھی ہو سکتی تھی، اُس کے حصول سے اپنے ہی قصد اور خواہش اور اپنے باپ کی مرضی اور تعینات رعایت سے دست برداری اور دریغ فرمایا۔ لیکن شرط اُس دریغ اور دست برداری کی یہ تھی کہ خداوند کے اصلی اور ذاتیہ علم میں نقص و خلل کا تحمل کسی صورت نہ ہو سکے۔ صرف یہ خود تو بہن یعنی آپ کو پست کرنا اس قدر جائز تھا کہ اُس دولت اور جمعیت علوم و معارف سے جو اُس نے بحسب توسط و وکالت اپنی کلیسیا کے واسطے لے لی تھی، یہ خاص خبر یعنی روز حشر کی خبر مستثنیٰ اور محروم رہ گئی۔

**حاصل کلام یہ ہے کہ خداوند مسیح نے کلمہ اللہ ہو کر بعض اوقات خدا تعالیٰ کی ذات و وجود اور خیالات ضمیر کو کشف کیا اور بعض اوقات اپنے روح القدس کی توفیق اور معرفت سے وہ کلام متعین گواہوں کو تسلیم کیا اور حوالہ قلم کرایا۔ پس دو بڑی بھاری باتوں میں خداوند مسیح کے متعین گواہ محمد صاحب کے گواہوں کی نسبت شرف و وزن و رونق کے حق میں حد سے زیادہ ترجیح رکھتے تھے۔**

**اول یہ کہ وہ گواہ مسیحی اصحاب اللہام روح القدس کے تھے، جیسا اوپر مفصل بیان ہو چکا۔**

**دوسرا یہ کہ خود کلام اللہ سے ان لوگوں کے فضائل اور اوصاف کے بیانات ملتے ہیں، جن سے بخوبی معلوم ہوتا ہے کہ وہ کون اور کیسے اشخاص تھے۔**

ایک تیسرا سوال واجباً معجزات کی بابت پیدا ہوتا ہے کہ خداوند مسیح نے معجزوں کے امر میں کون سی ایسی ترجیح اور سبقت کی جو ذات اور قدرت الہی پر مستلزم تھی۔ ہر حقیقت اندیش پر واضح ہو کہ اس فصل میں معجزات سے مراد وہ کرامات نہیں ہیں جو خداوند مسیح اور باقی نبیوں پر مشتمل ہیں۔ ایسی دلیلوں سے ذات الہی پر دعویٰ کی تصدیق محکم ہر گز نہ ہو سکے گی۔ پس مادر کلام اور سر بحث یہ سوال ہے کہ آیا وہ قدرت جس سے اظہار معجزات و خوارق عادات خداوند مسیح سے روز ہوا کرتا تھا، اُس کی ماہیت سے خارج ہو کر باہر سے اُس کو افاضت اور عنایت ہوئی یا اندرون سے اُس کی ذات ہی کی اصل فعلیت تھی۔ اس امر میں آپ خداوند کی سادہ اور خالص گواہی پر غور کرو۔ ”لیکن اگر میں خدا کی روح کی مدد سے بدڑوں کو نکالتا ہوں تو خدا کی بادشاہی تمہارے پاس آ پہنچی“ (متی ۱۲:۲۸)۔ اسی طرح سے اور انجیلی مصنفین اور رسول صرف اسی بات پر تاکید اور تشدید نہیں کرتے کہ خداوند مسیح نے شیاطین کے مظلوموں اور اسیروں کو آزاد کیا ہے، بلکہ اس بات پر کہ اُس نے اختیار والے حکمرانوں کے موافق بادشاہانہ ارشاد فرما کر شیاطین کو زیر دست اور مطیع کیا۔ جس بات پر مدعی ہونا ہر کسی شخص کا جو شہنشاہ جہاں نہ تھا، سراسر بے موقع اور ناجائز ہوتا۔ صرف خداوند یسوع مسیح کی عین حقیقت اور رتبہ لامنتغیر تھا جس امر پر متی اپنی انجیل میں شاہد ہے ”جب شام ہوئی تو اُس کے پاس بہت سے لوگوں کو لائے جن میں



بدرو حیں تھیں۔ اُس نے رُوحوں کو بُبان ہی سے کہہ کر نکال دیا اور سب بیماروں کو اچھا کر دیا۔ تاکہ جو یسعیاہ نبی کی معرفت کہا گیا تھا وہ پورا ہو کہ اُس نے آپ ہماری کمزوریاں لے لیں اور بیماریاں اٹھالیں“ (متی ۸: ۱۶، ۱۷)۔ اور لو کا کی انجیل کی ایک مشہور مثال کا مضمون اس شہادت سے عین اتفاق رکھتا ہے ”جب زور آور آدمی ہتھیار باندھے ہوئے اپنی حویلی کی رکھوالی کرتا ہے تو اُس کا مال محفوظ رہتا ہے۔ لیکن جب اُس سے کوئی زور آور حملہ کرے اُس پر غالب آتا ہے تو اُس کے سب ہتھیار جن پر اُس کا بھر و ساقا چھین لیتا اور اُس کا مال لوٹ کر بانٹ دیتا ہے“ (لوقا ۱۱: ۲۱، ۲۲)۔

قرینہ کلام سے صاف و صریح ہے کہ وہ ہتھیار بند ابلیس ہے اور وہ پہلوان زور آور تر وہی پہلوان ہے جس سے مخاطب ہو کر روح القدس نے بزبان داؤد فرمایا تھا ”اے زبردست! تو اپنی تلوار کو جو تیری حشمت و شوکت ہے اپنی کمر سے حائل کر“ (زبور ۳۵: ۳) یعنی خداوند یسوع مسیح ہے۔ چنانچہ موضع مذکور میں کاتبان و فریسیان یہود اور خداوند مسیح کے درمیان سر بحث یہی تھا کہ خداوند مسیح کس کی امداد اور اقتدار سے شیاطین کو نکالتا ہے۔ اے صاحبانِ صاف دلیلوں سے جو خداوند مسیح کی قدرت اور کبریت الہی پر مستلزم ہیں، کون معترض صاحب انصاف حیران اور سرا سیمہ نہ ہو گا۔ کون مقرر نہ ہو گا کہ دین عیسوی کے عقائد کا ثبوت نہایت قوی اور محکم اور غالب ہے۔ پر اے صاحبِ فتح اور غلبہ اور نصرت لے جانے سے کیا پروا اور کیا تسلی۔ رب تعالیٰ کی عین حقیقت کی بابت یہ حجت اور بحث ہے کہ تمہاری ہی جانیں اور تمہارے خویش و اقربا کی جانیں کل عالمین کے خزانوں کے آگے بیش قدر اور گراں بہا جان کر خداوند مسیح نے اپنے ہی خون کے داموں سے خرید لیں۔ ان خداوند مسیح کی خریدی ہوئی جانوں کو آپ جو کھوں میں کیوں ڈالتے ہیں۔ ان جانوں میں سے اگر ایک بھی جان اس رسالے کے ذریعہ سے اُس ظالم کی قید اور اسیری سے آزاد ہو کر نور حقیقت خدا میں داخل ہوگی تو میرا اجر اور موجب شکر خدا کی درگاہ میں کیا ہی بزرگ ہو گا۔ کاش ہم سبھوں کی آرزو مندی اور انتظاری ایسی ہی ہوتی، جیسی لو تھر صاحب کی تھی۔ جس وقت اُس نے اصحابِ خلاف کے ساتھ دین کی بڑی سخت کشتی بازی میں اپنی جان کا بڑا خوف و خطر کھا کر یوں فرمایا:

”مارٹن لو تھر تو مر جائے، مگر خداوند مسیح جیتا رہے۔ جب تک وہ جیتا میں جیتا رہتا ہوں، جو شاید وہ مرتا تو

میرے جیتنے سے کیا حاصل“۔

ایک اور امر میں خداوند مسیح کے معجزات نبیوں اور رسولوں کے معجزات سے اتنی ترجیح اور تقدیم رکھتے تھے، جتنی خدا کی دستکار یوں کو انسان کی دستکار یوں کی نسبت ہو۔ یعنی اس امر میں کہ نہ صرف آپ ہی نے انگشت الہی سے عجیب قدر تیں ظاہر اور نمودار کیں، بلکہ یہ حق اور اختیار بھی رکھتا تھا کہ آوروں کو بھی اس طاقت اور قابلیت سے موصوف اور مشرف کرے۔ چنانچہ ہم نے کئی مرتبہ اصحابِ اناجیل سے صاف و صحیح خبر اس بات کی پائی ہے کہ نہ صرف آپ ہی معجزات کرنے بلکہ آوروں سے کرانے پر بھی قادر تھا۔ مثلاً متی کی انجیل میں یہ خبر ہے ”پھر اُس نے اپنے بارہ شاگردوں کو پاس بلا کر اُن کو ناپاک رُوحوں پر اختیار بخشا کہ اُن کو نکالیں اور ہر طرح کی بیماری اور ہر طرح کی کمزوری کو دور کریں“ (متی ۱۰: ۱)۔ اور بعد ازاں کہ وہ فیضِ رسائی بارہ رسولوں پر ہوئی تھی۔ ستر اور شاگردوں کو بلا کر اور منادوں کے عہدوں پر تعینات کر کے اُنہیں اپنے فیض کی فراوانی سے اصحابِ معجزہ ہونے کا حق عطا فرمایا اور یہ بھی کہا ”جس شہر میں داخل ہو۔۔۔ وہاں کے بیماروں کو اچھا کر اور اُن سے کہو کہ خُدا کی بادشاہی تمہارے



نزدیک آپہنچی ہے“ (لوقا: ۱۰: ۸، ۹)، ”دیکھو میں نے تم کو اختیار دیا کہ سانپوں اور بچھوؤں کو کچلو اور دشمن کی ساری قدرت پر غالب آؤ اور تم کو ہر گز کسی چیز سے ضرر نہ پہنچے گا“۔ (لوقا: ۱۰: ۱۹)۔

سب معترضوں سے میرا سوال یہ ہے کہ ان معجزوں کے کرنے اور کرانے کی قدرت خداوند مسیح کے ساتھ مخصوص اور مقید تھی یا کسی دوسرے شخص کے ساتھ بھی مشترک تھی۔ اس امر میں بے تعصبوں اور حقیقت جو یوں کا صرف ایک جواب ہو سکتا ہے کہ اس عین قدرت الہی کے ظہور اور صدور میں خداوند مسیح بے نظیر اور بے مثال تھا۔ اور پھر ہم پوچھتے ہیں کہ اس بات میں اُس کے بے نظیر ہونے کا کیا سبب تھا۔ اس سوال کے جواب میں خداوند مسیح آپ بڑی صراحت سے فرماتے ہیں ”کیونکہ جس طرح باپ مردوں کو اٹھاتا اور زندہ کرتا ہے اسی طرح بیٹا بھی جنہیں چاہتا ہے زندہ کرتا ہے، کیونکہ جس طرح باپ اپنے آپ میں زندگی رکھتا ہے اسی طرح اُس نے بیٹے کو بھی یہ بخشا کہ اپنے آپ میں زندگی رکھے“ (یوحنا: ۲۱: ۲۶) اور اسی انجیل میں خداوند فرماتے ہیں کہ ”قیامت اور زندگی تو میں ہوں۔ جو مجھ پر ایمان لاتا ہے گودہ مر جائے تو بھی زندہ رہے گا“ (یوحنا: ۱۱: ۲۵)۔ تو جب کہ خداوند حیات کی قیومت (قیوم = قائم رہنے والا) بعینہ اپنے میں رکھتا ہے، باعتبار اُس ابنیت کے کہ ازل تا ابد بے تغیر رہتی ہے، تو افعالِ اعجازی کی قوت اور لیاقت اس طرح رسولوں کو مرحمت فرماتا ہے کہ گویا چشمہ حیات سے شفا بخش نہروں کو رواں کر کے موت کی سلطنت کو گھٹاتا ہے اور فیضِ فضل و محبت الہی کی سلطنت کو بڑھاتا ہے۔ تا قدر کہ نہ صرف اپنے رسولوں کو بلکہ اُن کے مریدوں اور تابعین کو بھی اس قدرتِ اعجاز نما کو عطا فرماتا ہے۔ چنانچہ ذرا بھی سوچ و غور کر کے معلوم ہو گا اور بد اہت عقلیہ سے واضح کہ کن کن شخصوں سے مخاطب ہو کر خداوند نے مختلف زبانوں کے بولنے اور شیاطین کے نکالنے اور معجزات کے دکھانے کی لیاقت اور استعداد کا وعدہ کیا۔ یعنی نہ ہر پشت کے سارے اجماعِ مومنین کو تا عاقبت بلکہ خصوصاً انہیں کو وعدہ نصیب ہے جو خود خداوند مسیح کے بھیجے ہوئے رسول اور کلیسیا کی بنا ڈالنے کی خدمت پر موکل ہوئے۔ پر جنہیں خداوند مسیح نے تو نہیں، بلکہ اُس کے رسولوں نے کلیسیا کی عہدہ داری پر وقف و تقدیس کیا اور بشیروں اور منادوں کی خدمت پر سرفراز کیا، اُن کے مریدوں کے واسطے کوئی ایسا قول و قرار خداوند کی زبان مبارک سے نہیں نکلا۔ آئندہ جو بشارت و منادی کے کام پر بھیجے گئے ہر چند کہ خداوند مسیح نے اپنی روحِ قدس کی معرفت انہیں اوصاف اور استعدادِ ضروری سے آراستہ پیراستہ کیا، پر ظاہر اُن کا بھیجے والا خود خداوند مسیح نہ تھا، بلکہ ازراہ وکالت اُس کے اجماعِ مومنین اپنے پیشواؤں کے توسط سے بھیجے والے تھے۔ بموجب قول پولس رسول کہ ”اگر ہمارے بھائیوں کی بابت پوچھا جائے تو وہ کلیسیاؤں کے قاصد اور مسیح کا جلال ہیں“ (۲۔ کرنتھیوں: ۸: ۲۳)۔ پھر اُس قیومتِ حیات کے ساتھ قوتِ خلقت بھی بعینہ ملحق اور مقارن ہے، تو معجزات کا خواہ کرنا خواہ کرنا کیا مجال اور مشکل تھا اُس کے لئے جو آپ ہی عین حیات تھا اور اپنے اصل وجود میں خالقیت اور رازقیت کی صفات رکھتا تھا۔ اس امر پر بہت سی نقلی دلیلوں کو گزارنے کی کیا ضرورت، درحالیکہ مولوی صاحب آپ اقرار کریں گے کہ یہ صفتیں بکمال تصریح و تکرر اناجیل اور خطوطِ مقدس میں خداوند مسیح کی طرف اطلاق کی جاتی ہیں، مثلاً کلیسیوں کے خط میں صاف مشہود ہے ”کیونکہ اسی میں سب چیزیں پیدا کی گئیں۔ آسمان کی ہوں یا زمین کی۔ دیکھی ہوں یا آن دیکھی۔ تخت ہوں یا ریاستیں یا حکومتیں یا اختیارات۔ سب چیزیں اسی کے وسیلہ سے اور اسی کے واسطے پیدا ہوئی ہیں۔ اور وہ سب چیزوں سے پہلے ہے اور اسی میں سب چیزیں قائم رہتی ہیں“ (کلیسیوں: ۱: ۱۶، ۱۷) اور جیسا عالم کی آفرینش اول ویسی ہی خلقتِ ثانی اور جدید جو نوپیدا کس بھی کہلاتی ہے اور طرح طرح کی اور اصطلاحات سے معروف ہے، وہ بھی خداوند مسیح کی طرف مجرداً منسوب ہے، جیسا کہ نتھس کی کلیسیا کے نام دوسرے خط میں مرقوم ہے ”اس لئے اگر کوئی مسیح میں ہے تو وہ نیا مخلوق ہے۔ پرانی چیزیں جاتی رہیں۔ دیکھو وہ نئی ہو گئیں“ (۲۔ کرنتھیوں: ۵: ۱۷)۔

اور اگر کسی صاحب کی خواہش ہو کہ بہ تصریح تمام معلوم کرے کہ کون سی اور کیسی وہ پرانی انسانیت کی موت اور نیستی ہے جو خداوند مسیح کی صلیب کی مقوی تاثیروں سے ہوتی ہے اور کیسی وہ نئی انسانیت کی پیدائش ہے جو خداوند مسیح کی قیامت کی قدرت والی فعلیت سے حاصل ہوتی ہے۔ تو وہ پولس رسول کے رومیوں کی کلیسیا کے نام خط کے باب ۶ میں اُس کا پورا اور مفصل بیان پڑھے۔ پس ضرور روح خدا کی توفیق سے بہت تسلی اور فہمید اور دل جمعی اُس بھاری مسئلہ کی بابت نصیب ہوگی اور موجب شکر و حمد ہوگا اور زیادہ یہ بھی ہے کہ ہر طالب حق اُس نوپیدائش اور خلقت جدید کا تجربہ کار ہو سکتا ہے۔ چنانچہ رسول مذکور بڑی دل سوزی سے یہ دعوت اور نصیحت رب العالمین کی طرف سے ہر آدم زاد کو پہنچاتا ہے ” اور نئی انسانیت کو پہن لیا ہے جو معرفت حاصل کرنے کے لئے اپنے خالق کی صورت پر نئی بنتی جاتی ہے۔ وہاں نہ یونانی رہانہ، یہودی۔ نہ ختنہ نہ نامختونی۔ نہ وحشی نہ سکوتی۔ نہ غلام نہ آزاد۔ صرف مسیح سب کچھ اور سب میں ہے“ (کلیسیوں ۳: ۱۰، ۱۱)۔ اور دیکھو کہ یوحنا رسول اپنے پہلے خط کے آخری باب میں اپنی ساری تعلیمات کو اس اصل تعلیم میں منہی بنا کر فرماتا ہے ”ہم جانتے ہیں کہ ہم خدا سے ہیں اور ساری دنیا اُس شریر کے قبضہ میں پڑی ہوئی ہے۔ اور یہ بھی جانتے ہیں کہ خدا کا بیٹا آگیا ہے اور اُس نے ہمیں سمجھ بخشی ہے تاکہ اُس کو جو حقیقی ہے جانیں اور ہم اُس میں جو حقیقی ہے یعنی اُس کے بیٹے یسوع مسیح میں ہیں۔ حقیقی خدا اور ہمیشہ کی زندگی یہی ہے“ (۱۔ یوحنا ۵: ۱۹، ۲۰)۔ اور اسی تعلیم پر منحصر وہ دلیل ہے جس سے رسول عبرانیوں کے خط میں خداوند مسیح کی کہانت کی استدامت (خواہش) اور کمالیت کی تصدیق کرتا ہے۔ چنانچہ اُس حجت کا اصل مضمون یہ ہے کہ وہ کہانت مسیحی اور جتنے فوائد اور فضائل اُس سے حاصل ہوتے ہیں یعنی اُس کا کفارہ ہونا اور بدرجہ کمال دکھیوں کے ساتھ ہمدرد ہونا اور ازراہ امامت خلق خدا کی دعاؤں اور سوالوں کو پہنچانا اور شفاعت و سفارش کرنا سب اُس کی حیات باقی اور لازوال اور متمتع الا نخلال ہونے پر موقوف ہیں۔ یعنی اس امر پر کہ اللہ تعالیٰ کا ابن واحد و محبوب از ازل تا ابد لازم الوجود ہے، نہ ابتدائے ایام، نہ انتہائے حیات رکھتا ہے۔ چنانچہ (عبرانیوں ۷: ۵) اور آئندہ آیتوں میں اس راز کی مثال و شبیہ جو بادشاہ قدیم ملک صدق میں دکھائی دی، صراحتاً بیان ہوتی ہے۔

پھر ایک اور امر پر غور و فکر کرنا چاہیے کہ وہ خداوند مسیح کے ساتھ سراسر مخصوص تھا، بلکہ اُس کے معجزات کا سر اور غایت نہایت تھا اور وہ خداوند کا معجزہ اس قدر بے مثال اور بے نظیر تھا کہ کوئی فرشتہ بھی مع ہذا (علاوہ بریں۔ ساتھ اس کے) کہ اقرب المقربین ہوتا اور کوئی نبی بھی ہر چند کہ بفرض محال خاتم النبیین ہوتا، اتنی جرأت نہ کرتا کہ ایسی نادر خرق عادت پر دعویٰ کرتا، یعنی خداوند مسیح اپنے وجود انسانی کی نسبت موت کا متحمل ہو کر اپنی قدرت الہی سے پھر مردوں میں سے جی اٹھا۔ اس امر کی بابت خداوند مسیح ہی کی صاف تقریر سنو، جسے یوحنا رسول نے خداوند مسیح کی زبان سے قبول کر کے حوالہ قلم کیا ہے ”باپ مجھ سے اس لئے محبت رکھتا ہے کہ میں اپنی جان دیتا ہوں تاکہ اُسے پھر لے لوں۔ کوئی اُسے مجھ سے چھینتا نہیں بلکہ میں اُسے آپ ہی دیتا ہوں۔ مجھے اُس کے دینے کا بھی اختیار ہے اور اُسے پھر لینے کا بھی اختیار ہے۔ یہ حکم میرے باپ سے مجھے ملا“ (یوحنا ۱۰: ۱۷، ۱۸)۔ اور مقامات متعددہ میں رسل مقدس تاکید اور تائید تمام سے اس بات پر شاہد ہیں کہ ہر چند خداوند بحسب ظاہری اور خارجی صورت کے محقر اور خوار اور خطا کاروں میں محسوب اور ملزم تھا، تو بھی فی الحقیقت با اختیار و قدرت شاہانہ مصلوب ہوتے وقت بھی لوازم کہانت کو ادا و وفا فرماتا تھا۔ لیکن اُن نقلیات میں سے بالفعل دو ہی اس امر کی تصدیق پر کافی و وافی ہوں گی۔ پہلی عبرانیوں کے خط سے منتخب ہے ”چنانچہ ایسا ہی سردار کا بن ہمارے لائق بھی تھا جو پاک اور بے ریا اور بے داغ ہو اور گنہگاروں سے جدا اور آسمانوں سے بلند کیا گیا ہو۔ اور اُن سردار کا بنوں کی مانند اس کا محتاج نہ ہو کہ ہر روز پہلے اپنے گنہگاروں اور پھر اُمت کے گنہگاروں کے واسطے قربانیاں چڑھائے کیونکہ اسے وہ ایک ہی بار کر گزرا جس وقت اپنے آپ کو قربان کیا“ (عبرانیوں ۷: ۲۶، ۲۷)۔ اور اُس کے موافق ایک اور بھاری کلمہ کلیسیوں کے خط میں مرقوم ہے ”اور حکموں کی وہ دستاویز مٹاؤالی

جو ہمارے نام پر اور ہمارے خلاف تھی اور اُس کو صلیب پر کیلوں سے جڑ کر سامنے سے بٹایا۔ اُس نے ٹھکو متوں اور اختیاریوں کو اپنے اوپر سے اُتار کر اُن کا بر ملا تماشا بنایا اور صلیب کے سبب سے اُن پر فتنیابی کا شادیانہ بجایا۔ (کلیوں ۲: ۱۴، ۱۵)۔

سچ تو یہ ہے کہ اور بہت سے مواضع ہیں جن میں خداوند مسیح کے مردوں میں سے مبعوث ہونے کی قدرت خود خداوند مسیح کی طرف نہیں، بلکہ رب العالمین یعنی خدا باپ کی طرف اور اُس کی روح قدس کی طرف منسوب ہے اور فی الحقیقہ یہ بات خدا تعالیٰ کی پاک وحدانیت کے اسرار غیب میں سے ہے اور اُن تعینات اور تفاضیل میں سے ہے جو اُس پاک ذات کے عمق میں مخفی ہیں، جن کا راز اور رمز یوحنا رسول کی مختلف آیتوں میں مشاہدہ ہے، مثلاً ”یسوع نے اُن سے کہا میں تم سے سچ کہتا ہوں کہ بیٹا آپ سے کچھ نہیں کر سکتا سوا اُس کے جو باپ کو کرتے دیکھتا ہے کیونکہ جن کاموں کو وہ کرتا ہے اُنہیں بیٹا بھی اُسی طرح کرتا ہے“ (یوحنا ۵: ۱۹)۔ یہ اُس نادر اور بے مثال امنیت کے حقوق اور لوازمات سے ہے، جس کی نہ ابتدا تھی نہ انتہا ہوگی اور جس کے روبرو انسان کی عقل نظریہ جب باریک بینی اور فراست میں بھی سبقت لے جائے، تب بھی حیران اور خاموش اور عاجز کھڑی رہتی ہے۔ ہاں بلکہ اپنی کوتاہ بینی اور جہالت کے شعور سے شرم کے مارے منہ خاک آلودہ کر کے اپنے آپ کو مکروہ جانتی ہے تو بلاشک وہ شخص نہایت تعصب اور غایت نادانی کا ملزم ہوگا جو اُس دروغ اور باطل تقریر کو منظور کرے، جسے بعض مولوی صاحبوں نے دین برحق کو معیوب اور مذموم ٹھہرانے کے لئے کمال لاف زنی اور افتخار سے گزارنا ہے کہ تثلیث کا عقیدہ عقائد عیسوی کا اصل مبداء اور منشا اور مخرج ہے۔ حالانکہ وہ دین کی عین انتہا ہے اور اُس کے اصول اول سے تعلیم فرعیہ اور ضروری نتیجوں کی راہ سے مشتق ہے اور تحقیق تثلیث پاک و مبارک کی تعلیم دین برحق کے اجد کے درس میں نہیں آتی، پر اُس کے اسراروں کی غایت ہے۔ بعد ازاں کوئی صاحب ایمان کلمتاً خدا تعالیٰ کی اُن تجاویز اور تدابیر سے واقف اور آشنا ہو جائے جو عالم زاد کی صحت و سلامت کے لئے متعین و میسر ہوئی ہیں اور اُن کی وسعت و طوالت و علویت کا کچھ شعور حقیقی نصیب ہو جائے، تب اسرار غیب الہی کے اُس قلب و باطن اور گویا قعر (گہرائی) دریا میں جو تثلیث فی التوحید کہلاتا ہے، بشرط صفائی اور پاک دلی کے مداخلت کرنے کی امید پر قادر ہوگا۔

ایک اور بھاری مسئلہ کا بھی جواب اجمالی چاہیے کہ خداوند مسیح کی خدمت اور عہدہ کی کیا اور کیسی نسبت و تعلق ہے، اس عالم فانی کی حالت موجود کی تصحیح اور اصلاح کے ساتھ۔ یعنی اُس کے نقصوں اور قصوروں کے پورا کرنے اور اُس کے دکھوں اور حاجتوں کے رفع کرنے کا کس قدر ذمہ دار ہے اور کس قدر اُس کے بوجھوں کے تحمل پر قادر ہے۔ اس سوال کا جواب خداوند مسیح اور اُس کے رسولوں نے بہت صاف دیا ہے اور اس امر میں تانقدار خداوند مسیح نے اختیار اور اقتدار مطلق کا دعویٰ کیا کہ وہ سراسر اُلوہیت اور معبودیت پر مستلزم ہے۔ چاہے شیطان کی حیلہ بازی اور ظلم اور وسوسوں کا ذکر ہو، چاہے اُس کشتی کا جو نفس و گناہ اور اس عالم فانی کے لذائذ و نفاہت و عشرت و شہوت کے ساتھ کرنی ہوتی ہے، چاہے فکر و تردد اور درد و الم کا ذکر ہو، چاہے اُس ایذا اور لعن و طعن و مزاح کا جو اصحاب خلاف و بغض سے ہے، چاہے اُس آخری دشمن کا جو موت ہے، ذکر ہو۔ وہ اُن سبھوں کی تخفیف اور تشفی یا پوری خلاصی اور ربائی کا قول و قرار دیتا ہے۔ نہ ہر شخص کو جو صرف اُس کے نام کا لینے والا اور کلام کا پڑھنے والا اور منادی کرنے والا ہے، بلکہ ہر قوم کے ہر شخص کو جو خدا تعالیٰ کی مرضی پر اپنی خواہش اور مرضی کو قربان کرتا اور اُس کے فضل کے وہ خاص اور عہدہ ظہور جو اُس کے ابن وحید میں ہیں، بدل و جان منظور کرتا ہے اور وہ اپنے چشمہ حیات سے ہر صورت کی موت کو نیست کرنے کا وعدہ بھی بخشتا ہے۔ مثلاً (سجیہ ۵۵: ۱) میں خداوند کیا ہی خالص صریح باتوں میں اس دنیا کے سب پیاسوں اور حاجت مندوں سے مخاطب ہو کر پوری آسودگی اور فیض رسی اور دولت فضائل و نفاہت روحانی کے تین سے دلوں کو نہال کرتا ہے اور خداوند مسیح اُسی باب کا اصل مضمون اپنی طرف منسوب کر کے یوحنا رسول کی انجیل

میں یوں فرماتا ہے ”اگر کوئی بیاسا ہو تو میرے پاس آکر پئے“ (یوحنا: ۴: ۳۷)۔ اور دوسری آیت میں اس وعدے کی وسعت اور گنجائش اور بھی زیادہ بڑھا کر فرماتا ہے ”جو مجھ پر ایمان لائے گا اُس کے اندر سے جیسا کہ کتاب مقدس میں آیا ہے زندگی کے پانی کی ندیاں جاری ہوں گی“ (یوحنا: ۴: ۳۸)۔ اور ان آیتوں میں بہت سی موافقت اور مشابہت ہے، اُس مشہور آیت سے جس سے لاکھوں کروڑوں لوگوں نے اس عالم کے شدائد اور تکلیفوں اور تلخیوں اور ترددوں اور جنبشوں کے بیچ پوری تسلی اور تسکین پائی ہے ”اے محنت اٹھانے والو اور بوجھ سے دبے ہوئے لوگو سب میرے پاس آؤ۔ میں تم کو آرام دوں گا“ (متی: ۱۱: ۲۸)۔ اور مجھلا ہم واجبا کہہ سکتے ہیں کہ آدم زادوں کے ساتھ جتنی جتنی نسبتوں اور تعلقات پر خداوند مسیح آپ دعویٰ کرتا ہے یا رسولوں نے انہیں اُس کی طرف محمول کیا ہے، اُن سب تعلقات سے اُس کی ازلی کلمیت اور قدرت ربانی لازم آتی ہے۔ مثلاً اُس وزنی اور دلچسپ قول سے جو یوحنا کی انجیل میں مرقوم ہے ”کیونکہ خدا کی روٹی وہ ہے جو آسمان سے اتر کر دُنیا کو زندگی بخشتی ہے“ (یوحنا: ۶: ۳۳)۔ اور متفق اس مضمون سے (عبرانیوں: ۲، ۱۴، ۱۵) آیتیں ہیں ”پس جس صورت میں کہ لڑکے خُون اور گوشت میں شریک ہیں تو وہ خود بھی اُن کی طرح اُن میں شریک ہوتا کہ موت کے وسیلہ سے اُس کو جسے موت پر قدرت حاصل تھی یعنی ابلیس کو تباہ کر دے۔ اور جو عمر بھر موت کے ڈر سے غلامی میں گرفتار رہے اُنہیں چھڑالے“۔ پس جس کی قدرت اور فعلیت اور تقویت اور تحمل پر سب آدم کا معاش و معاد کے لئے بھروسہ اور توقع منحصر ہے، کون شخص اُس کی ذات الہی سے انحراف اور انکار کر کے خدا کے غضب سے امن وامان میں رہ سکے۔ چونکہ شر و شدت کی جتنی نابودی اور خیر و خوب کی جتنی فیاضی خداوند مسیح کی طرف سے ہمیں دستیاب ہوتی ہے، سب خدا کی مرضی اور محض فضل اور اُس کی مشورت اور قضا و قدر کی طرف اطلاق کی جاتی ہیں، تو وہی جہتیں اور مباحثات ایسی بالغہ دلیلوں اور محکم مقوی تقرروں کے مقابل کس قدر اور کس وزن کے ہیں۔ کیا آپ جانتے ہیں کہ ایسے سبک اور خفیف تار عنکبوت (مکڑی) اُس قہار ذوی الانقام کے غضب کے دریائے موج سے پناہ دے سکتے ہیں جو خدا تعالیٰ ایسا صحیح اور سلیم خوف آپ کے دلوں میں ڈالے کہ آپ خداوند مسیح کی برحق اور کامل اُلوہیت اور خداوند یسوع مسیح کی پوری انسانیت کے میل ملاپ کے راز پر لحاظ کر کے کہ ایک سے دوسرے میں ذرا بھی خلل اور نقص نہیں آتا۔ خوب اس امر کو سمجھ لیں کہ اُن دو ذاتوں کے اوزان اور خواص از ازل تا ابد نا مخلوط و متفرق رہتے ہیں۔ مع ہذا وہ ایسے قریب رشتے رابطے سے باہم وابستہ اور چسپیدہ ہیں (جس دن سے وہ کلمہ مجسم ہو کر ہمارے عالم مخلوق کے بیچ ساکن ہو گیا) کہ اُن کی جدائی و فراق یا عمل یا قصد بمشکل قیاس میں آسکتا ہے۔

یہ مسئلہ بھی باعث حجت و بحث ہو جاتا ہے کہ خداوند مسیح کا تعلق گناہ کی بخشش اور عطاءِ خطا کے ساتھ اور اُس کے جوڑ و جھاپہ غلبہ اور قابو دینے کے ساتھ کون اور کس قدر کا ہے۔ انجیلوں سے معلوم ہوتا ہے کہ یہودیوں نے گناہ کا بخشنا اور عطا فرمانا مطلقاً خدا کا کارخانہ جانا اور کہ غیر از خدا ہر شخص کہ اس اختیار علی الاطلاق پر دعویٰ دار تھا، اُن کی دانست میں عین کافر تھا اور وہ انجیلی بھی آپ اس امر کے مقرر اور معترف تھے اور تمام خلق خدا اس اقرار پر سراسر متفق ہو گی کہ گناہ کی بخشش خدا کے ساتھ مخصوص ہے اور جس طرح گزشتہ اور ماضیہ گناہ کی بخشش، اسی طرح حال و استقبال کے گناہ کا دبا ڈالنا اور جڑ سے اکھاڑنا محض خدا کی فعلیت مجر د اور صنعت لا شریک ہے۔ پر تو بھی انجیلی مصنفین اور سب رسول وہ دعویٰ خداوند مسیح کا برحق اور معتد اور صادق، بلکہ موجب شکر و حمد جانتے اور بتاتے تھے، جو وہ بار بار فرماتا تھا کہ میں خطا کو عطا کرنے پر قادر ہوں اور یہ میرا حق ہے رد و بدل ہے اور اُس کی شکست و تسخیر اور اُس کو مغلوب کرنا میرے قابو اور اختیار میں ہے۔

کتب انجیلی کے جتنے مؤلف ہیں سبھوں نے دین اور ایمان کی یہی بنیاد ڈالی۔ آنقدر کہ اگر کوئی شخص سچے ایمان اور حقیقی عبادت کی کوئی اور بنیاد ڈالنی چاہے تو کلام خدا کے بموجب اُس کی بے ہودگی اور حماقت اُس معمار کی مانند ہے جو کہے کہ گھر کی تعمیر نہ بنیاد ڈالنے سے، بلکہ چھت بنانے سے شروع کرنی واجب ہے۔ بے شمار شہادتیں اس تعلیم پر ہیں جنہیں تفصیل وار نقل کرنا موجب طوالت ہو گا۔ صرف دو ایک کا بطور نمونہ جات کے نقل کرنا



، صلاح ہے۔ یوحنا رسول اپنے پہلے خط میں یوں فرماتا ہے ”۔۔۔ اگر کوئی گناہ کرے تو باپ کے پاس ہمارا ایک مددگار موجود ہے یعنی یسوع مسیح راستباز۔ اور وہی ہمارے گناہوں کا تقارہ ہے اور نہ صرف ہمارے ہی گناہوں کا بلکہ تمام دُنیا کے گناہوں کا بھی“ (۱- یوحنا ۲:۲۱)۔

اسی روح القدس کے الہام سے پطرس رسول کے عبرانیوں کے نام خط میں یہ قول حوالہ قلم ہے ”۔۔۔ مگر اب زمانوں کے آخر میں ایک بار ظاہر ہوا تاکہ اپنے آپ کو قربان کرنے سے گناہ کو مٹادے“ (عبرانیوں ۹:۲۶)۔ اور پطرس رسول نے روح کے الہام سے یہ قول الہی ہمیں سنایا ہے کہ ”اس لئے کہ مسیح نے بھی یعنی راستباز نے ناراستوں کے لئے گناہوں کے باعث ایک بار دکھ اٹھایا تاکہ ہم کو خدا کے پاس پہنچائے۔ وہ جسم کے اعتبار سے تو مارا گیا لیکن رُوح کے اعتبار سے زندہ کیا گیا“ (۱- پطرس ۳:۱۸)۔ افسوس ہے کہ مولوی صاحبان اپنے بہت مفتدیاں از اہل محمد سمیت خداوند کے ذبیحے اور قربان ہونے کی اُس خاص صورت اور طریقہ پر بلا ناغہ تمسخر اور ٹھٹھولیاں کرتے ہیں، پر تو بھی نبیوں اور رسولوں کی اور آپ خداوند کی یہ صاف متفق گواہی اُن کے ٹالنے سے نہیں ملتی کہ خدا کی قضا و قدر اور مشیت کسی دوسری طرح سے عمل میں نہیں آسکتی تھی۔ چنانچہ اُس کی مرضی تھی کہ اُس کا کلمہ ربّانی جو اُس کا ابن وحید ہے، غایت جلال سے نہایت خواری و ذلت تک پست ہو جائے۔ ہاں تخت مالکیت سے عبدیت اور غلامی کی خاک نشینی تک جھک کر اور محتاجوں میں محتاج ہو کر اُنہیں جو آپ سے آپ خدا تعالیٰ کے قریب نہیں آسکتے تھے، اپنے ساتھ پیوند کر کے اُس خاک و غبار سے تخت جلال کو سرفراز کرے۔ اس لئے خداوند مسیح نے اپنے ہی جسم انسانی کے ساتھ اپنی کلیت ازلی اور نورانی وابستہ کر کے اُس کا ہن کامل اور مجمع الفضائل اور گناہ سے مبرا کا نمونہ دکھایا۔ جس کی مشابہت خام و ناقص حضرت ہارون اور اُس کے خلیفوں میں ظاہر ہوتی چلی آئی تھی اور اُس میں وہ بڑے بے عیب و بے داغ اور صاف و سفید نظر آیا، جس کی توریت موسوی کے ذباَح کی گزرا ننے والی خلق زمان در زمان انتظار کرتی تھی اور جس کو اپنے ہر ایک ذبیحہ میں بر سبیل پیش خبری کے حاضرین کے روبرو دکھایا کرتی تھی۔

پھر غور کے لائق ایک اور امر ہے جس کا ذکر و بیان فصل بالا میں در پیش آیا تھا اور وہ رسولوں کی مشہور تعلیمات میں سے ہے کہ جس طرح خدا کی اول خلقت کی ابتدا مسیح تھا کہ گویا سب عالموں کی مخلوقات کے اعیان اسی میں موجود تھے اور اُس کے ذریعہ سے عالم شہود میں آگئے، اسی طرح خلقت جدید اور ولادت ثانی اسی میں اور اُس کے ذریعہ سے وقوع میں آئی اور اُس حیات روحانی کا بچانے والا اور بڑھانے والا وہی ہے۔ از آنرو کہ پُرانی انسانیت کو اپنی ہی موت میں شامل کرتا اور اپنے ہی ذبح اور مقتول ہونے میں اُس کی ہر صورت کی باطنی اور ظاہری شرارت اور نفس امارہ کو اُس کی بُری رغبتوں سمیت مقتول و مغلوب کرتا اور اپنی برخاست اور قیامت از مردگان میں بھی اُنہیں آنقدر رفیق و شریک کر دیتا ہے کہ اُن کی حیات با صلہ تازہ و جدید بن کر خالق کی پاک صورت میں از سر نو مخلوق ہو جاتی ہے، جس سے یہ راز نکلا کہ خداوند مسیح عزیز سب حقیقی مومنوں کا وارث ہوتا ہے اور آپ بھی اُن کی میراث ہے اور یقیناً جس نے یہ میراث پائی ہے، نہایت بیش قیمت خزانے کا مالک ہے، کیونکہ خداوند مسیح اپنے سب دلی دوستوں اور پیروؤں کو جو اہل قدسیت اور ایمان ہیں اپنے ہی دکھ درد کے ثواب اور اپنے اعمال و فضائل میں اور آخرش اپنی جان و جلال میں شامل کر لیتا ہے۔

صاحبوا گزر اساتماں اور سوچ کرو گے اور حقیقت حال پر نظر تمیز و انصاف دیکھ کر فتویٰ دو گے تو اقرار کرو گے کہ یہ نعمتیں اور توتیں جن کی معرفت وہ شخص جو ابھی شیطان کا عین صید و شکار تھا، اُس کے قابو اور قبضے سے چھوٹا اور اُس کی قید توڑ کر اور سخت جو اُپیر تلے کچل کر خدا کی خدمت اور عبدیت کے لئے آزاد نکلا ہے۔ از آنرو کہ خداوند مسیح کی موت ماضیہ اور حیات حال اور آئندہ جلال کی اُمید قوی میں شامل ہو کر گناہ کی نسبت مرا ہے، پر خدا کی نسبت زندہ ہے۔ یہ سب ضرور خداوند مسیح کی ربوبیت اور معبودیت پر دال اور مستلزم ہیں۔



ایک اور ضروری سوال ان مسئلوں کے شمار میں درج کرنا چاہیے کہ خداوند مسیح کا تعلق کل عالم کی عاقبت سے، بلکہ ہماری تمہاری عاقبت کے ساتھ کیا ہوگا۔ پہلی سندوں اور دلیلوں سے معلوم ہوا کہ عالم نفسانیت سے عالم روحانیت میں لانا اور گناہ کے مقتولوں اور شیطان کے مظلوموں کو زندہ اور وارث بہشت بلکہ وارث خدا کرنا، صرف خداوند مسیح کا کام ہے، کسی دوسرے کی اس خدمت میں ذرا بھی شرکت نہیں۔ اسی فی الحال کی قیامت کے حق میں خداوند مسیح نے آیت مذکورہ بالا میں فرمایا تھا ”میں تم سے سچ کہتا ہوں کہ وہ وقت آتا ہے بلکہ ابھی ہے کہ مردے خدا کے بیٹے کی آواز سنیں گے اور جو سنیں گے وہ جنیں گے“ (یوحنا: ۵: ۲۵)۔ اس آیت میں ظاہر اول موت اور اول قیامت کا ذکر ہے۔ پھر ان آیتوں میں جو اسی باب میں آیت مذکور کے مقارن ہیں، دوسری حیات اور دوسری موت سے اشارہ ہے اور خداوند مسیح کا قریب اور ضروری تعلق اُس عاقبت کے ساتھ نمایاں و مبین ہوتا ہے ”اس سے تعجب نہ کرو کیونکہ وہ وقت آتا ہے کہ جتنے قبروں میں ہیں اُس کی آواز سنیں گے۔ اور نکلیں گے جنہوں نے نیکی کی ہے زندگی کی قیامت کے واسطے اور جنہوں نے بدی کی ہے سزا کی قیامت کے واسطے“ (یوحنا: ۵: ۲۸، ۲۹)۔ اور اگر کوئی شخص اس بات میں شک و شبہ کر کے سوال کرے کہ آیا اس تعلق کے احاطے میں کل عالم کے سب اقوام اور قبائل اور مذاہب شامل ہوتے ہیں یا شاید ایک خاص امت اور اصل نسل۔ تو جواب اس سوال کا اور حقیقت حال کی حجت بالغہ یوحنا رسول کے انجیلی بیان میں منقول ہے ”چنانچہ تو نے اُسے (یعنی ابن خدا کو) ہر بشر پر اختیار دیا ہے تاکہ جنہیں تو نے اُسے بخشا ہے اُن سب کو ہمیشہ کی زندگی دے“ (یوحنا: ۱: ۲۰)۔ اور انجیل متی میں یوں مرقوم ہے ”جب ابن آدم اپنے جلال میں آئے گا اور سب پاک فرشتے اُس کے ساتھ آئیں گے تب وہ اپنے جلال کے تخت پر بیٹھے گا۔ اور سب قومیں اُس کے سامنے جمع کی جائیں گی اور وہ ایک کو دوسرے سے جدا کرے گا جیسے چرواہا بھیڑوں کو بکریوں سے جدا کرتا ہے“ (متی: ۲۵: ۳۲، ۳۱)۔ اور مکاشفہ کی کتاب کے ۲۰ ویں باب کی آخری آیتوں میں اسی مسند مسیح کی نہایت ہیبت ناک خبر بیان کی جاتی ہے ”پھر میں نے ایک بڑا سفید تخت اور اُس کو جو اُس پر بیٹھا ہوا تھا دیکھا جس کے سامنے سے زمین اور آسمان بھاگ گئے اور انہیں کہیں جگہ نہ ملی۔ پھر میں نے چھوٹے بڑے سب مردوں کو خدا کے تخت کے سامنے کھڑے ہوئے دیکھا اور کتابیں کھولی گئیں۔ پھر ایک اور کتاب کھولی گئی یعنی کتاب حیات اور جس طرح اُن کتابوں میں لکھا ہوا تھا اُن کے اعمال کے مطابق مردوں کا انصاف کیا گیا۔ اور سمندر نے اپنے اندر کے مردوں کو دے دیا اور موت اور عالم ارواح نے اپنے اندر کے مردوں کو دے دیا اور اُن میں سے ہر ایک کے اعمال کے موافق اُس کا انصاف کیا گیا۔ پھر موت اور عالم ارواح آگ کی جھیل میں ڈالے گئے۔ یہ آگ کی جھیل دوسری موت ہے۔ اور جس کسی کا نام کتاب حیات میں لکھا ہوا نہ ملا وہ آگ کی جھیل میں ڈالا گیا“ (مکاشفہ: ۲۰: ۱۱-۱۵)۔

اے صاحبو یہ صاف و صریح شہادتیں کیا وفق و تطابق رکھتی ہیں، آپ لوگوں کے نبی صاحب کی بعض روایتوں اور حدیثوں سے، مثلاً اُس حدیث سے جس میں یہ مضمون درج ہے ”وَلَا خِرَّةُ الثَّالِثَةُ لِيَوْمٍ يَرْعَبُ إِلَى الْخَلْقِ كُلُّهُمْ حَتَّىٰ اِبْرَاهِيمَ صَلَّى اللَّهُ عَلَيْهِ“ وغیرہ۔ جس کی ایک شارح نے یہ شرح کی ہے کہ ”تیسرا سوال قیامت کے دن کے واسطے رکھ چھوڑا کہ جب تمام پیغمبر خوفناک ہوں گے اور کسی کے واسطے کچھ نہ کہہ سکیں گے، تب ہمارے حضرت شفاعت پر مستعد ہوں گے“۔ معلوم ہوا کہ قیامت میں پیغمبر لوگ بھی حضرت سے اپنے واسطے کچھ سعی سفارش چاہیں گے۔ یہاں تک کہ ابراہیم سے پیغمبر بھی دامن محمد صاحب پکڑیں گے۔ اور مذکورہ بالا شہادتیں کیا ہی اتفاق رکھتی ہیں، اُس قصہ معراج محمدی سے بھی یعنی اُس حدیث سے جس میں محمد صاحب کے اُس صعود مزعوم اور ہفت سماوات میں سیر کرنے کی روایت ملتی ہے ”ثُمَّ صَعَدَ بِي حَتَّىٰ اِلَى السَّمَاءِ الثَّانِيَةِ فَاسْتَفْتَحَ فَلَمَّا حَلَصْتُ اِذَا يَحْيَىٰ وَعِيسَىٰ فَسَلَّمْتُ فَرَدَّ“، وغیرہ۔ دیکھو صاحبو وہ خداوند جو خدا باپ کی مرضی اور اپنی اصلی کلمیت اور ابنیت کی حقیقت سے زمین اور آسمان کا مالک اور خالق اور منصف العالمین ہے کس قدر اپنے تخت جلال سے اُتار دیا گیا اور معبود العالمین ہونے کی جگہ قریب ہے کہ تابع اور عابد محمد صاحب ہو جائے۔ افسوس ہزار افسوس کہ آپ

لوگوں کے راوی اور شارحین پر وہ قول مسیحی بعینہ عائد ہوتا ہے، جو مرقس کی انجیل میں یوں منقول ہے ”تم خدا کے کلام کو اپنی روایت سے جو تم نے جاری کی ہے باطل کر دیتے ہو۔ اور ایسے بہتیرے کام کرتے ہو، اور یہ بے فائدہ میری پرستش کرتے ہیں کیونکہ انسانی احکام کی تعلیم دیتے ہیں“ **“(مرقس ۷: ۱۳-۷)۔** پھر ذرا غور کرو ان اوصاف اور دل سوز تقریروں پر جو عبرانیوں کے خط اور غیر مقاموں میں شفاعت مسیحی کے حق میں مرقوم ہیں کہ وہ شفاعت تا ابد کل مومنین کے لئے تادرجہ کمال مقبول اور منظور ہے، مثلاً خط مذکور میں کیا ہی کریم و نعیم کلام نظر آتا ہے ”اسی لئے جو اُس کے وسیلہ سے خدا کے پاس آتے ہیں وہ انہیں پوری پوری نجات دے سکتا ہے کیونکہ وہ اُن کی شفاعت کے لئے ہمیشہ زندہ ہے“ **“(عبرانیوں ۷: ۲۵)۔** اور پھر اسی باب کی ۲۳، ۲۴ ویں آیات وغیرہ میں ہے کہ ”اور چونکہ موت کے سبب سے قائم نہ رہ سکتے تھے اس لئے وہ توبت سے کاہن مقرر ہوئے۔ مگر چونکہ یہ ابد تک قائم رہنے والا ہے اس لئے اس کی کہانت لازوال ہے“، ”پس آؤ ہم فضل کے تحت کے پاس دلیری سے چلیں تاکہ ہم پر رحم ہو اور وہ فضل حاصل کریں جو ضرورت کے وقت ہماری مدد کرے“ **“(عبرانیوں ۴: ۱۶)۔** توجہ ان اور ان کی مانند اور آیتوں سے صاف معلوم ہوا کہ خداوند مسیح یعنی امامت و شفاعت دائم قائم تا ابد سبھی خلق خدا کے لئے ہے تو یہ مضمون کیا ہی کمال ضد ہے، اُس حدیث کی جس میں کیفیت معراج کی بابت یہ روایت تسلیم ہوتی ہے **”رَأَيْتُنِي فِي جَمَاعَةٍ مِنَ الْأَنْبِيَاءِ - وَإِذَا عَيْسَى ابْنُ مَرْيَمَ قَائِمًا فَكَانَتِ الصَّلَاةُ أَفْأَحْتَنُهُمْ“** (ترجمہ) ”ماگاہ عیسیٰ بن مریم کو دیکھا کہ کھڑا نماز پڑھتا ہے۔ پھر نماز کا وقت آیا سو میں نے پیغمبروں کی امامت کی“۔

انجیل کے اقوال بالا کے متفق اور بھی سیکڑوں نقلیات عاقبت اندیشوں کی خاطر جمعی کے لئے حوالہ قلم ہو گئیں، مثلاً رومیوں کے نام خط کے **(رومیوں ۲: ۱۶، ۱۲) آیتوں سے اور کرنتھیوں کے خط (۱- کرنتھیوں ۴: ۵) سے** اس امر کی صریح خبر دی جاتی ہے کہ دار الخلافت اور مسند انصاف کی مالکیت اور مختاری خداوند مسیح کو سپرد ہو گئی اور جس کی نشست اور صورت نورانی اُس سفید تخت پر ظاہر و نمودار ہوگی اور جس کے روبرو سب مردے کیا چھوٹے کیا بڑے کھڑے کئے جائیں گے، سو خداوند مسیح ہے۔ پر کون ایسا کوتاہ بین اور علم و عدل سے بے بہرہ ہے کہ ان دو قیامتوں کی قدرت اور اختیار کو غیر از خدا کسی دوسرے کی طرف منسوب کرے، خواہ اُس قیامت اول کا ذکر ہو جو اس عمر چند روزہ کے وقت ہوتی ہے۔ در حالیکہ روح انسان کی حالت ضلالت و فساد اور ذلت و زبونی سے خلاص ہو کر اور درگاہ خدا میں درجہ فرزندیت سے مشرف ہو کر صورت خدا پر از سر نو مصنوع اور مخلوق ہوتی ہے۔ خواہ قیامت ثانی کا ذکر ہو جو خداوند مسیح کی دوسری آمد و ظہور کے وقت برپا ہوگی۔ جب مومنین کا خاکی اور ذلیل بدن اُس قدرت کی تاثیر کے مطابق جس سے وہ سب کو اپنے تابع کر سکتا ہے، اُس کے نورانی جلالی بدن کے وفق و مشابہت میں متبدل ہوگا۔ کیا وہ آدم زاد اور فرشتوں کے رتبے سے ذات اور وجود میں اعلیٰ اور افضل نہ ہوگا۔ جس کی مسند عدالت کے حضور میں ہم سب کو ضرور حاضر ہونا ہوگا یا اُس کا جلال اور کبریت سب مخلوقات کی ذات اور منزلت اور مقام سے بڑھ کر نہ ہوگا۔ جس نے بغیر تکبر اور تقنن کے عاقبت کے سب مہم ترین امور و واقعات کا سر انجام اور انتظام اپنی طرف منسوب کر کے وہ قول فرمایا جو متی کی انجیل میں مرقوم ہے ”پس جیسے کڑوے دانے جمع کئے جاتے اور آگ میں جلانے جاتے ہیں ویسے ہی دنیا کے آخر میں ہوگا۔ ابن آدم اپنے فرشتوں کو بھیجے گا اور وہ سب ٹھوکر کھلانے والی چیزوں اور بدکاروں کو اُس کی بادشاہی میں سے جمع کریں گے۔ اور اُن کو آگ کی بھٹی میں ڈال دیں گے۔ وہاں رونا اور دانت پینا ہوگا۔ اُس وقت راستباز اپنے باپ کی بادشاہی میں آفتاب کی مانند چمکیں گے۔ جس کے کان ہوں وہ سُن لے“ **(متی ۱۳: ۴۰-۴۳)۔**

قابل غور یہ امر بھی ہے جو مکاشفہ کی کتاب اور دانی ایل نبی کی کتاب کے آخری ابواب سے روشن اور واضح ہے کہ کیسی اور کتنی سُشتیوں اور جنگ و جدالوں میں سے اجماع عامہ حقیقی جو خدا کی خلق نو مخلوق ہے، اپنے سب دشمنوں پر غالب و فتح یاب نکلے گا۔ خصوصاً اُس اژدہے کے پنجے سے جو شیطان ہے اور اُس حیوان سے جس کو اژدہے نے اپنی قدرت اور اختیار سپرد اور تفویض اور توکیل (وکیل کرنا) کیا ہے اور جس سے مراد ہیں اِس دنیا کی وہ سلطنتیں جو بے دین و بے دیانت اور بے خدا ہیں۔ اور اُس کبھی کے فن و فریب سے جو حیوان پر سوار ہوئی اپنی جادو گری کے پیالوں سے سب قوموں کو نشے سے بے ہوش کرتی ہے۔ جس سے مراد ہے وہ گروہ جو از روئے دغا بازی اور خیانت کے اجماع مومنین اور عقائد حق سے ہٹ گیا اور خدا کی نسبت زانیہ کی طرح فسق و فجور میں غرق ہو گیا۔ اور جھوٹے نبی کی حیلہ بازیوں سے بھی جو حیوان کا وکیل اور مترجم ہے، ان سبھوں کے جو رجحان اور فتنج حکمتوں سے رہائی پا کر کمال صفائی کے پیراہن سے متلبس ہو کر وہ کلیسیا خداوند مسیح کی سلطنت کی خوبیوں اور فضیلتوں کی ہم وارث ہوگی۔ آنطور کہ دُہن اپنے دُلبہا کی حشمت اور رونق اور دبدبہ کی شریک اور رفیق ہوتی ہے۔

چنانچہ مذکورہ بالا آیتوں سے صاف معلوم اور ثابت ہوا کہ اُس سلطنت کا آفتاب خواری اور کدورت اور ذلت کے گھنے گھنے بادلوں سے پھوٹ نکل کر طلوع ہوگا۔ مثلاً یسعیاہ نبی نے فرمایا: ”اُس لئے میں اُسے بزرگوں کے ساتھ حصہ دُوں گا اور وہ لوٹ کا مال زور آوروں کے ساتھ بانٹ لے گا کیونکہ اُس نے اپنی جان موت کے لئے اُنڈیل دی اور وہ خطاکاروں کے ساتھ شمار کیا گیا تو بھی اُس نے بہتوں کے گناہ اٹھائے اور خطاکاروں کی شفاعت کی“ (یسعیاہ ۵۳: ۱۲)۔ یہ گواہی برحق ہے اور احوال جہان اور خلق خدا کے تجربے سے نت نئے ثبوت پاتی رہتی ہے اور خداوند مسیح کی خداوندی اور سلطنت کا جو لوگ انکار کرتے ہیں، وہ صرف اتنا ہی فائدہ حاصل کرتے ہیں کہ اُس سلطنت سے آپ ہی محروم ہو جاتے ہیں۔ چونکہ اُس دُکھ اور درد و رنج میں شرکت اور رفاقت رکھنے کی جگہ جو سلطنت کی طرف چلنے والوں کی متعین راہ ہے، وہ اُس کی صورت فروتن اور عاجز پر ٹھوکر کھاتے ہیں۔ جس کی بابت خداوند مسیح نے کہا ”مبارک ہے وہ جو میرے سب سے ٹھوکر نہ کھائے“ (متی ۱۱: ۶)۔ اور وہ ٹھٹھا بھی مارتے ہیں اور لعنت کے متحمل کو ملعون جان کر یہود کے مزاح اور تمسخر کی تقلید کرتے ہیں اور پینے کی آرپرلات مارتے<sup>16</sup> ہیں۔

**حاصل کلام** یہ ہے کہ خداوند مسیح کی اُس سلطنت سے جو فی الحال اور فی الواقع جاری ہوتی ہے، مراد ہے وہ نئی خلقت جس کی سرایت ملک بہ ملک اور قلب بہ قلب پھیلتی جاتی ہے اور بہت ہی سخت، سرکش دلوں اور باغی مفسدوں کے تلخ اور شدید مزاجوں کو اُس منجی العاصین کے نرم جوئی تلخ دہانی ہے۔ از آترو کہ خدا کے فضل کو منظور کر کے اور اُس کے عہد و بیعت کے احاطے اندر آ کے وہ اُس کی مرضی اور خدمت پر صدقے اور قربان ہو جاتے ہیں۔ اور انتقام و تکمیل اُس خلقت جدید کی وہ بادشاہی عموم اور غیر محدود ہوگی، جس کا دل سوز اور فرحت آمیز بیان مکاشفہ کی کتاب میں ملتا ہے ”اور جب ساتویں فرشتہ نے زسنگلچھو نکا تو آسمان پر بڑی آوازیں اِس مضمون کی پیدا ہوئیں کہ دُنیا کی بادشاہی ہمارے خداوند اور اُس کے مسیح کی ہو گئی اور وہ ابدالآباد بادشاہی کرے گا۔ اور چو بیسوں بزرگوں نے جو خدا کے سامنے اپنے اپنے تخت پر بیٹھے تھے منہ کے بل گر کر خدا کو سجدہ کیا۔ اور یہ کہا کہ اے خداوند خدا۔ قادر مطلق! جو ہے اور جو تھا اور جو آنے والا ہے۔ ہم تیرا شکر کرتے ہیں کیونکہ تُو نے اپنی بڑی قدرت کو ہاتھ میں لے کر بادشاہی کی۔ اور قوموں کو غصہ آیا اور تیرا غضب نازل ہوا اور وہ وقت آپہنچا ہے کہ مردوں کا انصاف کیا جائے اور تیرے بندوں نبیوں اور مقدسوں اور اُن

<sup>16</sup> پینے کی آرپرلات مارنا ایک یونانی کہاوت ہے جس کا مطلب ہے ”بے سود مزاحمت کرنا“۔ پینا تیز یا تیز دھار شے کو کہتے ہیں۔ کسی اوزار کو تیز کرنے ”پینانا“ یا ”پینا“ کرنا کہا جاتا ہے۔

چھوٹے بڑوں کو جو تیرے نام سے ڈرتے ہیں اجر دیا جائے اور زمین کے تباہ کرنے والوں کو تباہ کیا جائے“ (مکاشفہ ۱۱: ۱۵-۱۸)۔ اور پھر اسی صحیفے کے (مکاشفہ ۱۴: ۱۷) میں اسی اختتام جلالی کا یہ ذکر ہے ”وہ برہ سے لڑیں گے اور برہ اُن پر غالب آئے گا کیونکہ وہ خُداوندوں کا خُداوند اور بادشاہوں کا بادشاہ ہے اور جو بلائے ہوئے اور برگزیدہ اور وفادار اُس کے ساتھ ہیں وہ بھی غالب آئیں گے“ (مکاشفہ ۱۴: ۱۷)۔ آمین!

# نت

قُدُّمُ الْمُدَى